





16/2.69

anpoidyāsudhāra

Professor Weber,

Berlin,

with the Author's and Javerilal

Umashankar Yajnik's best

Compliments.

Mumbai, December 1, 1868.

7 Churchgate Street,

Bombay, 12th December,
1868.

Dear Sir,

I have much pleasure in sending by this Mail, through Messrs. Triebner & Co. of London, for your kind acceptance, a copy of Arjya-vedya-sudhakarab (आर्यवेद्यसुधाकरः) by Mr Yajneswar Chimanaji Shastri, of Surat. I hope the work will interest you. Should you be pleased to offer your opinion upon it, you will oblige the Author by communicating the same to me.

Hoping you are doing well,

Remain,

Dear Sir,

Yours sincerely

Jawohar Lal Duniashankar Yajur

Prof. A. Weber,

Berlin.

Yajñeshvara Cimanā Bhatta.
॥

Āryavidyāsudhākara.

॥ श्री ॥

आर्यविद्यासुधाकरः

प्राचीनाऽर्वाचीनार्यजनसंपादितानां विविधविद्यानीति-
धर्मादिविचाराणां

विज्ञानस्य प्रकाशकः

सुरतपत्तननिवासिना महाराष्ट्राऽभिजनेन

चिमणभट्टसूनुना भट्टयज्ञेश्वरशर्मणा

विरचितो

मुंबयीनगर्यां

गणपतकृष्णाजीमुद्रायन्त्रालये

परलोकगतेन कानोबागणपतरावाख्येन कृतमृत्युपत्रानुसारिव्यवस्थापका
रावसाहेब विश्वनाथनारायणमाण्डलिकास्तथा गोविन्द-
गङ्गाधरफडके एभिर्मुद्रितो ऽयं ग्रन्थः

शाके १७९० संवत् १९२५

ईशवी श० १८६८

अपि च

ई० श० १८६७ वत्सरे प्रणीतपंचविंशतिमाङ्कस्थराजकीयनियमानुसारेण राजसदसि
निवेदितोऽयम्

1868

(All rights reserved)

1868

BL1147
V34
1868
Orien.
Sans

61500

'05

WEBER COLLECTION

Registered under Act XXV of 1867.



प्रस्तावना.

पुरा किलात्र भारते वर्षे वेदशास्त्रादिसकलसंस्कृतविद्यापारावारपारीणा धरणीगीर्वाणा विद्वांसो भूयांसः सम्बभूवुः ॥ ते च सर्वे प्रायशो दक्षिणानपेक्षा एव विनयसौजन्यादिगुणोपेतान् ग्रहणधारणापटून् शिष्यबटून् सम्यगध्याप्य दीपाः प्रतिदीपानिव स्वसमानांस्तान्निर्वर्त्तयांचक्रिरे ॥ किंच तानेतान् विद्वज्जनान् यथोचितदानमानसत्कारैः स्वयशःसुधाकरचन्द्रिकाधवलितारिवलवसुन्धरा धराधिपतयः परेपि श्रीमन्तः सद्गृहस्थाः प्रीणयांचक्रुः॥तथा चैवं शिष्यप्रशिष्यप्रणालिकया सन्ततमनुवर्त्तमान एव विविधगीर्वाणविद्याप्रकाशो भूतलमुद्योतयन्नास्ते॥अथ कालवशादापतितेन वेदादिविद्यापठनपाठनसम्प्रदायस्यातिक्रशत्वेन सलिलसेकादिसहकारिकारणविरहेणोद्यानभूमय इव गीर्वाणविद्या जीर्णतामावहन्ति॥नचैतावता अर्वाचीनाः कुमारा अकृतबुद्धयः सन्तीतिविवक्षितम् । यतो निजसद्गुणगणानुरञ्जितनिखिलभूमण्डलया निजप्रजाहितनिरतया हूणसाम्राज्या सिंहासनपदाधिष्ठितया श्रीमत्या विक्टोर्याख्यमहाराइया स्वराष्ट्रे सर्वत्र ग्रामनगरादौ सुप्रतिष्ठापितासु पाठशालासु सम्प्रति सम्पादिताऽभिनवविविधविद्याशिल्पादिविज्ञानाना नव्यतरास्तरुणपुरुषाः पुराणपण्डितबुद्धिवैभवमतिवर्त्तन्ते । परंतु लोकहितानुबन्धिविचारशीलैर्नव्यजनैरार्यकुलोचितानां सांसारिकव्यवहारविचाराणां सनातनधर्माणां च विज्ञानमवश्यं संपादनीयम् । अन्यथा यथावस्थितं सारासारवस्तुविवेचनं न स्यात् । प्रकृतं च विज्ञानं पुरातनबुधजनैर्मनोवाक्कायकर्मभिलोककल्याणाय कृतभूरिपरिश्रमैर्विरचितानां वि-

द्याधर्मन्यायनीत्यादिविषयप्रतिपादकग्रन्थानां व्युत्पत्तिसापेक्षमे-
व । तेच ग्रन्था एकैकविषयसमर्थनायानेकेऽतिविस्तृताः सर्वेपि
गीर्वाणभाषयोपनिबद्धाश्च सन्ति ॥ यद्यपि संस्कृतविद्यासिद्धान्त-
स्तास्तत्तद्ग्रन्थाध्ययनमननादिभिर्यथास्थिता अवगन्तुं शक्यास्त-
थापि नानाविधापूर्वविद्याशिल्पाद्यन्वेषणे प्रयतमानैर्नव्यजनै-
स्तत्कार्यपर्याप्तशास्त्रव्युत्पत्तिसमयावसरादिसामग्रीविरहान्न ते य-
थार्थमवगन्तुं शक्यन्ते ॥ तस्मात् प्रस्तुतविषयाणां संक्षेपतः सि-
द्धान्तप्रकाशनं यद्येकेनैव नातिविस्तृतेन ग्रन्थेन भवेत्तर्हि तत्त-
द्विषयजिज्ञासूनां सर्वेषां स ग्रन्थोऽतीवोपकारकः स्यादित्येवमर्थ-
मार्यविद्यासुधाकरनामकोयं ग्रन्थः प्रारभ्यते ॥

प्रस्तुतग्रन्थरचनोपयुक्ताः कतिचिद्द्वान्ता हूणभाषाविचक्ष-
णेन संस्कृतविद्याविशारदेन जवेरीलालोमाशङ्करनामधेयमि-
त्रवर्येण मह्यमावेदिताः पुस्तकमुद्रणायामपि तेन सहायतया
व्यापृतमिति महान्तमहं तत्कृतमुपकारभारं धारयामि ॥ तथा
खाण्डिलकरोपाह्वयैरापदेवशास्त्रिभिरपि मुद्रणीपत्रशोधनपरि-
श्रमं स्वीकृतवद्भिर्मयि बहूपकृतम् ॥

य० चि०

प्रथमप्रकाशः

मङ्गलाचरणम्	१
उपोद्घातः	२
आर्यसंमतसृष्टिविचारः	२
आर्यजनानामुत्पत्तिकथनम्	६
ब्राह्मणादिजातविवेकः	९
चीनयवनादीनामुत्पत्तिकथनम्	१०
आर्याणामुत्पत्तिकालविचारः	१२
पुरातनानामार्यजनानां विद्या- शिल्पादिविज्ञाननिरूपणम्	१२
प्रसंगात् वर्णलिपिसमुद्भवविचारः	१९
गणितविद्योत्पत्तिविचारः	२५
व्याकरणविद्योत्पत्तिविचारः	२८
स्वर्गादिसाधनानि	३०
उद्योगवादः	३०
आर्यधर्मविचारः	३१
वेदशब्दार्थः	३२
वेदभेदाः	३३
ऋग्वेदमानंतच्छाखाश्च	३४
शाखाभेदकारणम्	३४
ऋग्वेदस्यसूक्तादिपदव्यपदेशयो विभागः	३५
सूक्तलक्षणम्	३६
मण्डललक्षणम्	३७
दशानां मण्डलानामृषयः	३७
ऋषीणां लक्षणादिविचारः	३८
कृष्णयजुर्वेदीयशाखानिरूपणम्	४४
यजुर्वेदस्य कृष्णशुक्लभेदे कारणम्	४५
शुक्लयजुःशाखास्तन्मानं च	४६
सामवेदशाखास्तन्मानं च	४७
अथर्वणशाखास्तन्मानं च	४७
वेदाङ्गानां सप्रयोजननिरूपणं	४८
वेदस्योपाङ्गानि	४९
स्मृतिकाराःपुराणनामानि च	४९
धर्मनिर्णये प्रमाणविचारः	५०
तत्र प्रबलदुर्बलविवेकः	५१
धर्मस्य सत्यमूलकत्वम्	५३
सत्यप्रशंसा	५३
धर्मस्य द्विविधत्वंप्रवृत्तनिवृत्तभेदेन	५४

द्वितीयःप्रकाशः

श्रौतयज्ञास्तेषां च भेदाः	५९
प्रकृतिविकृत्यादिलक्षणम्	५९
ऋत्विजः	६१
यज्ञियकुण्डादिनिरूपणम्	६२
यज्ञपात्राणि वेदोदितानि	६४
अग्न्याधानम्	६४
अग्निहोत्रम्	६४
दर्शपूर्णमासयागः	६५
यज्ञस्वरूपविचारः	६६
आग्रयणेष्टिः	६८
चातुर्मास्यानि	६९
वैश्वदेवयागो वैदिकेतिहाससहितः	७०
वरुणप्रघासः सेतिहासः	७१
साकमेधःसेतिहासः	७२
शुनासीर्ययागः	७४
सोमयागःसप्रभेदः	७४
यागयोग्यभूमिविचारः	७५
सौमिकवेदिनिरूपणम्	७८
पशुपाकरणं सप्रयोजनम्	८१
सोमपात्राणि	८३
सोमाभिषवप्रकारः	८४
अग्निष्टोमीय दक्षिणाविचारः	८७
राजसूययज्ञः	८९
अश्वमेधयज्ञः	९३

तृतीयःप्रकाशः

स्मार्त्तसंस्काराः	९४
संस्कारप्रयोजनविचारः	९६
गर्भाधानं सप्रयोजनम्	९६
पुंवसनसंस्कारः	९७
सीमन्तोन्नयनम्	९८
जातकर्मसंस्कारः	९९
जननाद्याशौचे श्रुतिसंमतिः	९९
नामकरणनिष्क्रप्रणान्नप्राशन- चौलसंस्काराः	१००
उपनयनसंस्कारः	१०१
ब्राह्मणादिबटूनांमौजीमेखलादयः	१०१
वेदाभ्यासविचारः	१०२
ब्रह्मचारिनियमाः	१०५

विवाहनिरूपणं	१०६
सापिंड्यनिर्णयः	१०६
बधूवरयोर्विवाहयोग्यगुणादि	१०८
असवर्णकन्याविवाहप्रकारः	१११
प्रसंगात् पुनर्विवाहविचारः	११२
मृतभार्यादेः पुनः परिणयनम्	१३०
गृहस्थधर्माः	१३२
गृहस्थस्य जीविकाः	१३२
आपदि सर्वेषां जीवनोपायाः	१३५
अथान्हिकविचारः	१३५
सन्ध्योपासनम्	१३६
देवार्चनविधिः	१३९
दानधर्मकथनम्	१३९
पात्रलक्षणं	१४०
पंचमहायज्ञविचारः	१४०
अतिथिलक्षणम्	१४३
आतिथ्यविचारः	१४३
शूद्रस्यधर्मकर्मणिक्रियानधिकारः	१४५
श्राद्धप्रकरणम्	१४८
मृतानां श्राद्धफलप्राप्तिद्वारम्	१५१
गृहस्थानांहितोपदेशः	१५२
गृहस्थाश्रमस्थस्यैवसंन्यासप्रकारः	१५२
अथ वानप्रस्थाश्रमः	१५३
अथ संन्यासाश्रमः	१५३
वर्णक्रमेणैकद्यादिआश्रमविचारः	१५४
सर्वाश्रमिणां साधारणधर्माः	१५६

चतुर्थःप्रकाशः

अथ पौराणमतस्वरूपम्	१५७
सामान्यरूपेण तान्त्रिकमतम्	१५९
तन्त्रभेदास्तेषां लक्षणानि च	१६०
तान्त्रिकानुष्ठानेकस्यक्रियान- धिकारः	१६०
चतुःषष्टिकौलतन्त्राणां नामानि	१६०
तत्र तत्र तन्त्रेषु प्रतिपाद्याविषयाः	१६१
अथदर्शनमतविचारः	१६२
नास्तिक्रान्तिकयोर्लक्षणम्	१६२
चार्वाकमतसंग्रहः	१६३
बौद्धमतदर्शनानि	१६५
बौद्धान्तर्गतस्यमाध्यमिकस्यमतम्	१६५

योगाचारमतम्	१६९
सौत्रान्तिकमतम्	१७०
वैभाषिकमतम्	१७२
जैनमतम्	१७४
चार्वाकादीनामुत्पत्तिकालविचारः	१८०
अथास्तिकदर्शनानि	१८३
न्यायशास्त्रमतदर्शनम्	१८३
सांख्यशास्त्रमतम्	१९४
सेश्वरसांख्यभूतयोगशास्त्रमतम्	२००
धर्ममीमांसाशास्त्रमतम्	२०२
ब्रह्ममीमांसाशास्त्रमतम्	२१०
शङ्कराचार्योत्पत्तिकालकथनम्	२२६
वैष्णवलक्षणम्	२२७
विष्णुस्वामिमतप्रदर्शनम्	२२८
विष्णुस्वामिन इतिहासः	२२८
रामानुजाचार्यमतप्रदर्शनम्	२२९
तस्येतिहासश्च	२३१
मध्वाचार्यमतप्रदर्शनम्	२३१
मध्वाचार्यस्येतिहासः	२३४
वल्लभाचार्यमतं सेतिहासम्	२३६
अथ माहेश्वरमतानि	२३८
अथपाशुपतानां मतम्	२३८
शैवमतदर्शनम्	२४१
प्रत्यभिज्ञामतदर्शनम्	२४४
रसेश्वरमतदर्शनम्	२४५
स्वामिनारायणोत्पत्तिकालः	२४६

पञ्चमःप्रकाशः

पूर्वोक्तार्थस्य सारांशः	२४७
धर्मसंप्रदायाभासप्रचारे कारण- विचारः	२४७
युगधर्मनिरूपणम्	२४८
पुराणानां परस्परविरोधस्य प- रिहारः	२४९
नानादेवतावादतात्पर्यविचारः	२५०
सर्वदर्शनानामैकमन्यप्रदर्शनम्	२५३
साराथनिष्कर्षः	२५४
ग्रन्थोपसंहारश्लोकाः	२५६
समाप्तः	

शुद्धिपत्रम्.

पृ०	पं०	अशुद्धम्	शुद्धम्	पृ०	पं०	अशुद्धम्	शुद्धम्
६	७	प्रलयस्य	प्रलयस्या	९९	१८	पिततु	पितातु
७	११	शप्त	शत	१००	१३	वसुभूरिति	वसुभूतिरिति
१०	१	वणन	वर्णेन	१०४	२२	रणोऽदृष्ट	रणादृष्ट
१०	१६	जातया	जातयो	१०७	८	पितृद्वार	पितृद्वारा
१२	३	वष	वर्ष	१२३	२	इमि	इति
१६	१	नाव	नावं	१३९	४	धूपं दीपं	धूपो दीपो
१६	७	प्रसङ्ग	प्रसङ्गे	१६६	१२	प्रसङ्ग	प्रसङ्गः
१८	५	द्यत	द्यूत	१६६	२२	तस्याभाव	तस्यभाव
१८	१७	क्रर	क्रूर	१७०	४	नात्मन	नात्मान
१८	२१	समीचीनव	समीचीनैव	१७७	१०	धर्मा	धर्मो
१९	१४	पण्डिता	पण्डितो	१८२	१८	अनन्तरम्	अनन्तरंसा अनन्तरंसा
२०	९	वर्णालिनी	वर्णलिपिनी				
२०	१०	वद	वेद	१८७	१२	पेक्ष	पेक्षा
२१	५	नाथ	नार्थ	१९१	४	नाद्य	नाद्यः
२१	११	तयति	तथेति	१९१	१८	पिसिद्धान्ता	पिसिद्धान्ताः
२२	१५	इत्यन्य	इत्यन्ये	२०३	१३	दिक्हेतु	दिक्लहेतु
२७	१७	सहा	सहाः	२०४	३	कर्तव्यत्वं	कर्तव्यतात्वं
२९	२०	सह्यते	सहगृह्यते	२०४	१३	तांशन्वर्थ	तांशन्वर्थ
३१	६	समापति	समापतति	२०६	११	बन्धको	बन्धबोधका
३१	८	सुकृतस्यैव	सुकृतस्यैव	२२०	१९	मशनापि	मशनायापि
३१	१३	आवश्य	अवश्य	२२२	३	मन्यार्थ	मन्यार्थ
३५	७	स्वाध्यायैकः	स्वाध्यायैकदेशः	२२३	२१	भूयात्	भासेत
३६	१९	ममप्येषां	मप्येषां	२२६	२१	दशती	दशशती
४१	४	सकल्पपूर्वक	सकल्पपूर्वक	२२७	१८	सद्गु	संगु
४३	१६	पृथिव्यां	पृथिव्या	२३५	४	वायनं	वातायनं
५१	३	तथा	यथा	२४१	५	कम्मस्व	कम्मस्व
५५	१३	त्समस्य	त्समस्य	२४४	१२	सामानन्द	सोमानन्द
६०	१८	शिथिलो	शिथिलमूलो	२४५	२	पारदवाच्यं	पारदपदवाच्यं
६१	१२	ताऽध्वर्यु	ताहोताऽध्वर्यु				
६६	१९	अहवनीय	आहवनीय	२४५	८	षाट्काशि	षाट्कौशि
७१	३	वन्हादीन्	वन्हादीन्	२४७	८	नन्वेनमपि	नन्वेवमपि
७१	३	ईयु	ईजु	२४८	२३	धर्मे	धर्मो
७५	५	वाष्मार्थ	वाष्मार्थ	२५०	१०	तंटे	तंटे
७५	८	वाष्मर्थस्य	वाष्मर्थस्य	२५१	६	ब्रह्मत्वे न	ब्रह्मत्वेन
७५	२१	तः	तैः	२५२	४	तथोक्तरिन्या	तथाचोक्तरिन्या
८०	५	पञ्चादश	पञ्चदश				
८८	१५	बान्धवः	बान्धवैः	२५३	२२	दर्शना	दर्शनाना
८९	१२	सर्व	सव	२५६	१३	दाक्षिणात्ये	दाक्षिणात्य
९२	१	यजमानोऽय	यजमानोय	२५६	१५	मित	मिते
९६	२३	तथा	यथा				

॥ श्रीगणेशायनमः ॥



सतां साध्यानि सिध्यन्ति यत्प्रसादान्महान्त्यपि ॥

तं विघ्नदावदहनं देवं वन्दे गजाननम् ॥ १ ॥

नमस्तस्मै महेशाय निर्मलज्ञानमूर्त्तये ॥

अचिन्त्यचित्ररचनं यत्सङ्कल्पभवंजगत् ॥ २ ॥

जयन्ति रामभद्रस्य पावनाः पादपांसवः ॥

लेभे शिलापि यैः स्पृष्टा वाचं वाक्पतिदुर्वचाम् ॥ ३ ॥

वसिष्ठवामदेवादीन् महर्षीन् मन्त्रदर्शिनः ॥

विश्ववन्द्यान् नमस्यामि विभूतीः परमेशितुः ॥ ४ ॥

जयन्ति मनुहारीतयाज्ञवल्क्यादयो बुधाः ॥

प्रकाशितश्वतुर्वर्गो येषां वाक्यार्करश्मिभिः ॥ ५ ॥

कालमहार्णवमग्ना अपि भावा यैः स्वबुद्धितूलिकया ॥

आलिखिता वाक्फलके जयन्ति ते क्रान्तदर्शिनः कवयः ॥ ६ ॥

महाशङ्करशम्भणिं गुरुं नत्वा विदांवरम् ॥

यज्ञेश्वरेण क्रियते आर्यविद्यासुधाकरः ॥ ७ ॥

प्राचां कवीनां वाक्पङ्क्तिर्भूयान्मेऽमुं चिकीर्षतः ॥

सन्दर्भं दृढ आधारो नौकेवाब्धिं तितीर्षतः ॥ ८ ॥

ग्रन्थेऽस्मिन्नार्यलोकानां व्यवहारप्रदर्शकाः ॥

विद्याशिल्पादयो भावाः प्रकाश्यन्ते यथामति ॥ ९ ॥

अथात्र ग्रन्थे येषां विद्यादयोर्थाः प्रकाश्यन्ते तेषामार्थजना-

नां मूलोत्पत्तिस्थानादिवर्णनरूपश्चिरन्तन इतिहासस्तावदादौ युज्य-

ते वक्तुमायेन सुलक्षिता आर्यजना भवेयुरिति चेत् । सत्यम् । परन्तु

महर्षीनारभ्य एतत्कालपर्यन्तमनुवर्त्तमानानामार्यजनानामविक-
लवृत्तान्तप्रधानेतिहासरूपं विषयमवलम्ब्य प्रवर्त्तमानो नैकोपि
निबन्धः सम्प्रत्युपलभ्यतेऽस्माभिः॥ यद्यपि श्रुतिरमृतिपुराणादीनि
धर्मशास्त्रानुशासनानि सन्तीतिहासविमिश्राणि तथापि न तेभ्यो
यथा लक्षित इतिहासो लभ्यते। श्रुत्यादीनां प्राधान्यतो धर्मनिरूप-
णार्थं प्रवृत्तत्वेनेतिहासवर्णनस्य तत्राप्रकृतत्वात् ॥ अप्रकृतोप्यर्थः
प्रसङ्गेनोपस्थितश्चेन्नोपेक्ष्यते किन्तु मुख्यं विषयमुपोद्बलयितुं याव-
दादेयस्तावदेवोपादीयते इति ग्रन्थकृतां समयः॥ तस्मादत्र सना-
तनस्तत्काले परिवर्त्तमानश्रार्याणां धर्मो निरूपितश्चेत् तत एव
तथाविधधर्मचारिणां तेषां मनोधर्मा व्यवहाररीतयश्च समुन्नीता
भवेयुः। एवं चेतिहासोप्यवगतो भविष्यति। ननु श्रुत्यादिग्रन्थपर्या-
लोचनयैव प्रकृतार्थसिद्धौ विफलोयमुपक्रम इति चेन्न। विप्रकीर्णा-
नां नवनीतकणानां दधि विद्यमानत्वेपि दधिमन्थनादेरिवास्य प्र-
यत्नस्य सफलत्वसम्भवात्। निजकारणाद्दधो नवनीतस्येव श्रुत्यादि-
तोऽस्य प्रारिप्सितसन्दर्भस्य रसविशेषोपजनकत्वावश्यंभावाच्च ॥

अथात्र कीर्त्यते पूर्वं लोकयात्रार्यसम्मता ॥ या निर्वहति दे-
वस्य सर्वज्ञस्य प्रभावतः॥ तत्र तावल्लोको नाम स्थावरजङ्गमात्मक-
म् विश्वमालोक्यते दृश्यतेऽनुभूयते यदिति कर्मव्युत्पत्तिस्वीकरणात्।
यदिदमपारचमत्कारनिधानमखिलं जगत् स्थितिकाले तत्तल्लोक-
गतैः प्राणिभिरनुभूयते तदिदं सृष्टेः प्राक् बीजे वटद्रुमवन्निजकार-
णवस्तुनि प्रलीनं नामरूपवैचित्र्यविहीनं केवलमव्यक्तस्य भावं स-
त्यज्ञानानन्दलक्षणब्रह्मात्मवस्तुस्वरूपेणैवासीत्। तथाच श्रूयते। तद्धे-
दं तर्ह्यव्याकृतमासीदिति सदेव सौम्येदमग्रआसीदिति चाततश्च स
परमात्मा आकाशादिभूतपञ्चकसृष्टिक्रमेण सकलं जगत् ससर्ज-

॥ आर्यविद्यासुधाकरः ॥

३

ति तैत्तिरीयश्रुतिरावेदयति, तस्माद्वा एतस्मादात्मन आकाशः स-
म्भूतः, आकाशाद्वायुः वायोरग्निः अग्नेरापः अद्भ्यः पृथिवी पृथि-
व्या ओषधयः ओषधीभ्योऽन्नमित्यादिना ।

सद्रूपं ब्रह्मैव च जगत्सिद्ध्यासंवलितं सत् कारणतामापन्नं
हिरण्यगर्भं इति प्रजापतिरिति ब्रह्मा स्वयम्भूरित्यादि शब्दैः श्रुत्या-
दिषु गीयते यथा ऋग्वेदेऽष्टमाष्टकस्य सप्तमाध्यायगतसप्तमे वर्गे
हिरण्यगर्भः समवर्त्तताग्रे भूतस्य जातः पतिरेक आसीत् । सदाधार
पृथिवीं द्यामुतेमां कस्मै देवाय हविषा विधेमेति श्रूयते । तथा ऐत-
रेयब्राह्मणेऽपि प्रजापतिरकामयत प्रजायेयभूयान्स्यामिति स तपो
ऽतप्यत स तपस्तप्त्वेमाँल्लोकानसृजत पृथिवीमन्तरिक्षं दिवमिति
श्रूयते । मानवधर्मशास्त्रेऽपि विस्पष्टोयमर्थः स्मर्यते । ततः स्वयम्भूर्भग-
वानव्यक्तो व्यञ्जयन्निदम् । महाभूतादिवृत्तौजाः प्रादुरासीत्तमोनु-
दः ॥ १ ॥ योसावतीन्द्रियग्राह्यः सूक्ष्मोऽव्यक्तः सनातनः । सर्वभूतम-
योचिन्त्यः स एव स्वयमुद्भवौ ॥ २ ॥ सोभिध्यायशरीरात् स्यात् सि-

१. हिरण्यगर्भो नाम देवोऽग्रे सर्वस्मान्पूर्वं समवर्त्तत स्वयमेवाविरभवत् । जातः
प्रादुर्भूतः सन् भूतस्य स्वस्मान्सम्भूतस्य विश्वस्य एकः असाधारणः पतिः पालक-
आसीत् स देवः पृथिवीम् उत अपि इमां द्याम् अन्तरिक्षं स्वर्गं चाद्यौ शब्दस्योक्तो-
भयार्थकत्वेन वेदनिघण्टौ लौकिककोशादौ चाभिधानात् । दाधार धृतवान् । अतः
कारणात् कस्मै देवाय हविषा विधेम । क इत्यदन्तं प्रातिपदिकं प्रजापतिवाचकमा-
क्रियार्थोपपदस्य च कर्मणि स्थानिन इति चतुर्थी हविषेति द्वितीयाबहुवचनमा-
सुपांसुलुगिति विभक्तेरालादेशः । एवं च प्रजापतिं देवमनुकूलयितुं हवींषि विधेम
कुर्म इत्यर्थः ॥

२. ततः प्रलयावसानानन्तरम् स्वयम्भूः परमात्मा स्वयं भवति स्वेच्छया शरी-
रपरिग्रहं करोति नन्वितरजीववत्कर्मायत्तदेहः । भगवान् ऐश्वर्यादिसम्पन्नः इदं महा-
भूतादि आकाशवायुतेजोजलभूम्यादि, आदिग्रहणान्महदादीनि च व्यञ्जयन् अ-
व्यक्तावस्थं प्रथमं सूक्ष्मरूपेण ततः स्थूलरूपेण प्रकाशयन् वृत्तौजाः वृत्तमप्रतिहत-
मोजः सृष्टिसामर्थ्यं यस्य स तथा तमोनुदः प्रकृतिप्रेरकः प्रादुरासीत् प्रकटो बभूवेत्यर्थः

सृष्टुर्वि विधाः प्रजाः।अपएव ससर्जादौ तासु बीजमवास्तजत् ॥३॥
 तदण्डमभवद्वैमं सहस्रांशुसमप्रभम् ॥ तस्मिन् जज्ञे स्वयं ब्रह्मा
 सर्वलोकपितामहः ॥ ४ ॥ आपो नाराइति प्रोक्ता आपो वै
 नरसूनवः ॥ तायदस्यायनं पूर्वं तेन नारायणः स्मृतः ॥ ५ ॥ य-
 त्तत्कारणमव्यक्तं लोके सदसदात्मकम्। तद्विद्विष्टः स पुरुषो लोके
 ब्रह्मेति गीयते ॥ ६ ॥ तस्मिन्नण्डे स भगवानुषित्वा परिवत्सरम्।
 स्वयमेवात्मनो ध्यानात्तदण्डमकरोत् द्विधा ॥७॥ताभ्यां स शक-
 लाभ्यां च दिवं भूमिं च निर्म्ममे । मध्ये व्योम दिशश्चाष्टावपां
 स्थानं च शाश्वतम् ॥ ८ ॥ इत्याद्यभिधायाग्रे उक्तम्। द्विधा कृ-
 त्वात्मनोदेहमर्थेन पुरुषोऽभवत्। अर्द्धेन नारी तस्यां स विराजमस्त-
 जत्प्रभुः॥१॥तपस्तप्त्वास्तजद्यं तु स स्वयं पुरुषो विराट् ॥तं मां वि-
 त्तास्य सर्वस्य स्रष्टारं द्विजसत्तमा इति ॥ २ ॥ एवमादिभ्यः श्रुति
 स्मृत्यादिवाक्यकदम्बेभ्यो भूतं भवद्भविष्यच्च सर्वमपि विश्वं सर्व-
 ज्ञात्सर्वशक्तिमतः परमात्मनः सकाशाद्धिरण्यगर्भमनुप्रभृतिपरंपर-
 या संभवतीत्येवंविधः श्रुतिस्मृत्यादिनिबद्धो घण्टापथः ॥

अथार्यजनानां मूलोत्पत्तिस्थानं कुरुक्षेत्रादयो भूप्रदेशाः ।

१. आदौ सर्वकार्याधिष्ठानभूतब्रह्माण्डसृष्टेः प्राक् अप एव ससर्ज तासु अप्सु
 बीजं शक्तिरूपम् आरोपितवान् ॥ ३ ॥ तत् बीजं परमेश्वरेच्छया हैममण्डमभवत्।
 हैममिव हैमम् शुद्धिगुणयोगात् । न तु हैममेव तदीयैकशकलेन भूमिनिर्म्माणस्य
 वक्ष्यमाणत्वात् भूमेश्चाहैमत्वस्य प्रत्यक्षत्वात् उपचाराश्रयणम् ॥ ४ ॥ इदानी-
 मागमतिद्ध नारायणशब्दार्थनिर्वचनेन उक्तमेवार्थं द्रढयति । आपो नाराइति
 नरसूनवः नराख्यस्य परमात्मन अपत्यानि एतेनाप्सु नाराशब्दस्य अन्वर्था
 प्रवृत्तिरुपपादिता ॥ ५ ॥ अपांशाश्वतं स्थानं समुद्राख्यम् ॥ ८ ॥ द्विधा कृत्वेति
 स ब्रह्मा निज देहं द्विखण्डं कृत्वा । तस्यां नार्यां विराजं विराट्संज्ञं पुरुषं निर्मित-
 वान् ॥ १ ॥ स विराट् तपोविधाय यं निर्मितवान् तं मां मनुं जानीत अस्य सर्व-
 स्य जगतः स्रष्टारं ॥ २ ॥

तथा चोक्तं मनुना (अध्या० २) 'कुरुक्षेत्रं च मत्स्याश्च पञ्चालाः
शूरसेनकाः। एष ब्रह्मर्षिदेशो वै ब्रह्मावर्त्तादनन्तरः। एतद्वेशप्रसू-
तस्य सकाशादग्रजन्मनः। स्वं स्वं चरित्रं शिक्षेरन् पृथिव्यां सर्वमान-
वा, इति ॥ कुरुक्षेत्रादिभूप्रदेशानां वेदेषु प्रशंसा श्रूयते। तथा-
च शतपथब्राह्मणस्य प्रवर्ग्यकाण्डे ' तेषां कुरुक्षेत्रं देवयजनमास
तस्मादाहुः कुरुक्षेत्रं देवानां देवयजनम् ' इति। तथा जाबालोप-
निषत्सुपि श्रूयते ' यदनु कुरुक्षेत्रं देवानां देवयजनं सर्वेषां भूता-
नां ब्रह्मसदनम् ' इति। किंच ' इमं मे गङ्गे यमुने सरस्वति शुतु-
द्रि स्तोमं सचता परुष्ण्या। असिक्न्या मरुद्वृधे वितस्तयार्जीकी-
ये शृणुस्यासुषोमया ' इति ॥ सिताऽसिते सरिते यत्र संगते तत्राऽ-
ऽप्लुनासो दिवमुत्पतन्ति, इत्यादि मन्त्रैर्ऋग्वेदादौ भरतखण्डान्तर्ग-
तानां गङ्गायमुनादिनदीनां तत्र तत्र श्रवणात् एते भूप्रदेशा अभि-
जनदेशा एवार्यजनानामिति स्फुटमेवावगम्यते ॥ तथा कृष्णय-
जुःसंहितायाः प्रथमे काण्डेऽष्टमप्रपाठकस्य दशमेऽनुवाके श्रू-
यते ' ये देवा देवसुवः स्थ त इममामुष्यायणमनमित्रायसुवध्वं
महते क्षत्राय महत आधिपत्याय महते जानराज्यायैष वो भर-
ता राजा सोमोऽस्माकं ब्राह्मणानां राजा ' इति ॥ हे देवा अग्न्या-
दयो ये यूयं देवसुवो यजमानप्रेरकाः स्थ ते यूयमिमं यजमान-
मामुष्यायणम् अमुष्य देवदत्तस्य पुत्रममुष्य यज्ञदत्तस्य पौत्रं
चानमित्राय शत्रुराहित्यार्थं सुवध्वं अनुजानीध्वं किंच महते क्ष-
त्रायानुत्तमक्षत्रियकुलाय महते आधिपत्याय अप्रतिहतनियम-
नसामर्थ्याय महते जानराज्याय जनसंबन्धियद्राज्यं तच्च साग-
स्पयन्तभूमिविषयत्वान्महत् तस्मै सार्वभौमत्वाय सुवतां अभ्य-

नुजानीताम् । हे भरता राजन्यवैश्यादयो धनिका एष यजमानो
 युष्माकं राजा, एनं स्वामिनं यथोचितं सेवध्वमित्यभिप्रायः । सोम
 उत्तम देवोऽस्माकं ब्राह्मणानां राजा न त्वधमो यः क्षत्रियइति श्रुत्य-
 र्थः ॥ राजसूययज्ञाङ्गभूताऽभिषेचनीययागे ब्रह्माऽभिधान ऋत्विक्
 क्षत्रियवैश्यप्रभृतीन् भरतखण्डोद्भवान् वर्णाननेन मन्त्रवाक्येनावेद-
 यति ॥ ततश्चावगम्यते भरतखण्डमभिजनदेश आर्यप्रजाया इति ॥

अत्र केचिद्वदन्ति ॥ आर्यजनानां हिन्दुपदव्यपदेश्यता हि
 देशान्तरभवत्वं साधयति । तथाहि । पुरा किल कदाचित्समये ज-
 लप्रलयो बभूव । तत्र यद्यपि मनुष्यादयः सर्वे प्राणिनो जले नि-
 मग्नाः सन्तः पञ्चत्वमापेदिरे । तथापि काकेससनामके पर्वते क-
 श्विदेकः पुरुषो जीवन्ववशिष्टः । तस्य च सन्तानलतायाश्चिरका-
 लेन प्रवर्द्धमानाया एकः प्रतानो यूरोपखण्डं प्रविवेशाऽपरश्च पा-
 रसीकदेशम् । ततश्च भूयसा कालेन पारसीकदेशमभिव्यामुवन्
 प्रवर्द्धमानः स लताप्रतानः सिन्धुनदस्योभे तटे समाश्रित्य प्रतिष्ठा-
 मलभत् । एवं प्रतिष्ठितानां तत्पुरुषवंश्यानां देशनाम्ना सिन्धुपदे-
 न व्यपदेशे कर्त्तव्ये करणाऽपाटववशात् प्राकृतजनैर्हिन्दुपदेन
 व्यपदेशश्चक्रे । त एवैते भरतखण्डवास्तव्या आर्यजनाः सन्ति ।
 न ह्येषां मूलस्थानं भरतखण्ड इति सेयं कल्पना न सर्वांशतः सं-
 भवतुलामधिरोहति । तस्य जलप्रलयस्याऽसार्वत्रिकत्वे एकस्यै-
 व विवक्षितपुरुषस्यावशिष्टत्वासंभवात् । सार्वत्रिकत्वे तु यमा-
 श्रित्य प्राणान् स पुरुषो दधार स एवैकः पर्वतः प्रलयपयोधि-
 जलैर्न प्लावित इति भाषणस्य बालजनश्रवणीयतया प्रेक्षावताम-
 श्रद्धेयत्वात् ॥ किञ्च स्वदेशं विहाय यथाकथंचिदुद्देशवशाद्भार-

॥ आर्यविद्यासुधाकरः ॥

७

तं वर्षं प्रविशद्भिरनार्यैः प्रथमं सिन्धुदेशवासिभिरेवार्यजनैः परि-
चयः संवृत्त इति तेनैव देशनाम्ना सर्वेषामार्याणां संज्ञा व्यव-
हारस्तैः कृतः स्यादित्यपि कल्पयितुं शक्यते॥ अथेयं प्रस्तुतवार्त्ता
यथाकथंचिन्मूलमासाद्यांशतस्तु प्रमाणपदवीमधिरोहति ॥ त-
था च शतपथब्राह्मणे भारतरामायणादौ च मत्स्याऽवतारकथा
गीयते । तत्र च कतिपयमर्षिजनपरिवारेण मनुना ऽध्यासितां
नावं निजैकशृङ्गनिबद्धामुद्धृता भगवता स्वीकृतमहामत्स्यरूपेण
परमेश्वरेण सपरिवारो मनुः प्रलयपयोधिप्रचण्डतरङ्गताण्डवात्
परित्रातइति ॥ ततश्चातिक्रान्ते प्रलयकालसंकटे परमेश्वरप्रसा-
दावाप्तसमस्तसंपत्समृद्धो मनुः पुत्रपौत्रादिवंशपरंपरया सर्वेषां ज-
नानां मूलपुरुषः संबभूव । तन्मूलक एव च सर्वेषां द्विपदजातीनां
जनानां मनुजमनुष्यमानवादिपदैः सनातनो लोकव्यवहारः सं-
बभूवेत्याहुः ॥

यत्तु केचिद्वदन्ति मनुष्या मनुतो जाता मनुर्देवतनूद्भवः ।
देवानां वसतिः स्वर्ग इति श्रुत्यादिसंमतं । ततश्चावगम्यते हिमा-
लयगिरेरुत्तरभूप्रदेशा एवार्याणां मूलोत्पत्तिस्थानम् । यतस्तत्र
भूप्रदेशेषु तिबेट इतिनाम्ना प्रख्यातो भूप्रदेशोऽद्यापि विद्यते ।
तिबेटइति हि त्रिविष्टपशब्दस्यैवाऽपभ्रंशो भवेत् । त्रिविष्टपश-
ब्दश्च स्वर्गपर्याय इति प्रोक्तार्थसिद्धिरिति । तत्त्वापाततो रम-
णीयम् । तिबेटशब्दस्य त्रिविष्टपशब्दाऽपभ्रंशरूपत्वेपि भूलोक-
गतस्य तद्देशस्यार्यजनसंमतस्वर्गत्वे मानाभावात् । भूलोकाद-
न्तरिक्षलोकाच्च पृथगेव स्वर्गलोक इत्यर्थस्य श्रुतिस्मृत्या-
दिसकलप्राचीनग्रन्थेषु कोशकाव्याद्यर्वाचीननिबन्धेषु च विस्प-
ष्टमभिधानाच्च ॥ हिमालयोत्तरभूप्रदेशा अप्यार्याणामेव दे-

शाः ॥ नहि ते अनार्यनिवासस्थानभूता इत्यार्यजना मन्य-
 न्ते किन्तु पावनानि धर्मक्षेत्राण्येवेति ॥ अतएव महाभारतादौ
 श्वेतगिरिकैलासमानससरोवरादीन्युत्तरकुरुनामकप्रदेशाश्च ती-
 र्थयात्रादिप्रस्तावे देवानामाक्रीडस्थानत्वेन तत्र तत्र स्तूय-
 न्ते ॥ न ह्येवं प्रशंसामात्रेण इमे पवित्रतीर्थप्रदेशाएव स्वर्ग-
 लोको नातः परः कश्चिद्देवनिवासः स्वर्गोऽस्तीतिश्रुत्यादिसि-
 द्धान्तो वक्तुं शक्यते । ' प्रजापतिरकामयत प्रजायेय भूयान्
 स्थामिति स तपोऽतप्यत स तपस्तप्त्वेमाँल्लोकानसृजत पृथिवीम-
 न्तरिक्षं दिवम्, इत्यादिपूर्वादाहृतश्रुतिस्मृत्यादि विरोधात् ॥ यद-
 पि वदन्ति ' शतंजीवशरदो वर्द्धमानः शतंहेमन्तान् छतमुवसन्तान्,
 इत्यादि मन्त्रैर्बहुशोवेदे हेमन्तशतमानमायुः प्रार्थ्यते ततश्च शीत-
 प्रदेशवर्त्तन एवैते आर्या भवेयुरिति कल्प्यत इति ॥ तदपि दुर्बलम् ।
 भरतखण्डीयभूप्रदेशानां हेमन्तपरिचयाऽयोग्यत्ववत्संततोष्णप्रदे-
 शत्वाभावात् ॥ किञ्च भरतखण्डान्तर्गतानां देशानां ब्रह्मावर्त्तार्या-
 वर्त्तब्रह्मर्षिदेशादिपदैरन्वर्थाः संज्ञा मन्वादिभिः स्मर्यन्ते । ब्रह्माणो
 ब्राह्मणा आवर्त्तन्ते उद्भवन्त्यत्रेति ब्रह्मावर्त्तः आर्या आवर्त्तन्ते अर्त्रे-
 त्यावर्त्यावर्त्तः । ब्रह्मर्षिणां देशो मूलनिवासस्थानं ब्रह्मर्षिदेश इ-
 त्येवं संज्ञापदानामर्थः स्फुटमेवावेदयति भरतखण्डमप्यार्याणां
 मूलत एव जन्मभूमिरिति । ' आब्रह्मभुवनाल्लोकात् पुनरावर्त्तितो-
 ऽर्जुन । मामुपेत्य तु कौन्तेय पुनर्जन्म न विद्यते ' इत्यादिस्मृतिषु
 न स पुनरावर्त्तते इत्यादिश्रुतिषु च उत्पत्तिसमानार्थकत्वेनैवावर्त्तन-
 शब्दस्य प्रसिध्या प्रकृते आगमनरूपार्थकत्वकल्पनमनुचितमि-
 त्याहुः ॥ युक्तं चैतत् ॥ अन्यथा तस्मिन् देशे य आचारः पार

॥ आर्यविद्यासुधाकरः ॥

९

स्पर्यक्रमागत इत्यनेन एतद्देशप्रसूतस्य सकाशादपजन्मन इत्य-
नेन च समनन्तरोदाहृतमनुवचनेन विरोधापत्तेश्च ।

अथायं ब्राह्मणादिजातिविवेकः पुरातनोऽर्वाचीनोवेति स-
म्प्रधारणायामुच्यते पुरातन एवायं जातिविवेको नार्वाचीन इति ॥
तथाचोक्तं मनुस्मृतिदशमेऽध्याये ब्राह्मणः क्षत्रियो वैश्यस्यो व-
र्णा द्विजातयः । चतुर्थ एकजातिस्तु शूद्रो नास्ति तु पञ्चमः ॥ सर्व-
वर्णेषु तुल्यासु पत्नीष्वक्षतयोनिषु । आनुलोम्येन सम्भूता जात्या
ज्ञेयास्त एव ते इति ॥ ब्राह्मणादि त्रयो वर्णा द्विजातयो द्विजन्मा-
नः सन्ति । तेषां द्वितीयजन्मरूपोपनयनसंस्कारविधानात् । शूद्रः
पुनश्चतुर्थो वर्ण एकजातिरेव । तस्योपनयनसंस्काराभावात् । प-
ञ्चमस्तु न कोपि वर्णोऽस्ति । सङ्कीर्णजातीनां त्वश्वतरवन्मातृपितृ-
जातिव्यतिरिक्तजात्यन्तरत्वेन वक्ष्यमाणत्वादिति भावः । गवाश्वा
दीनामिव ब्राह्मणादीनां जात्यभिव्यञ्जकावयवविशेषस्याभावात्ते-
षां लक्षणं स्मर्यते सर्व वर्णेष्विति । ब्राह्मणादिषु चतुर्ष्वपि वर्णेषु
समानजातीयासु यथाशास्त्रं परिणीतासु अक्षतयोनिषु आनुलो-
म्येन ब्राह्मणेन ब्राह्मण्यां क्षत्रियेण क्षत्रियायामित्येवमनुक्रमेण
ये जातास्ते मातापित्रोर्जात्या ब्राह्मणत्वादिरूपया युक्तास्तत्त-
जातीया एव ज्ञातव्या इत्यर्थः । अत्र पत्नीग्रहणादन्यस्य पत्न्यां
सर्वर्णनाप्यन्यपुरुषेण जारधर्मतो जनितानां ब्राह्मणादिजातिम-
त्त्वं नास्तीति मन्वाशयः । तथाच देवलः । द्वितीयेन तु यः पित्रा
सवर्णायां प्रजायते । अवावट इति ख्यातः शूद्रधर्मा सजातितः ।
व्रतहीना न संस्कार्याः स्वतन्त्रा अपि ये सुताः । उत्पादिताः स-

वर्णेन ब्राह्म्याइव बहिष्कृता इति । तथा याज्ञवल्क्योपि सवर्णेभ्यः
 सवर्णासु जायन्ते हि द्विजातय इत्यभिधाय विन्नास्वेष विधिः
 स्मृत इति वदन् पत्युः सकाशादुत्पादितस्यैव ब्राह्मणादिजा
 तिमत्त्वं निश्चिकाय ॥ न च स्मृतिप्रसिद्धाएव ब्राह्मणादिजातयो
 न वेदबोधिता इति वाच्यम् । स्मृतीनां वेदमूलकत्वात् । वेदेषु
 ब्राह्मणादिजातिवाचकाः शब्दा बहुश उपलभ्यन्ते । तथाहि ऋ-
 ग्वेदे ब्राह्मणस्त्वा शतक्रत उद्वंशमिव येमिर इति । पञ्च जना
 मम होत्रं जुषध्वमिति । यत्पाञ्चजन्यया विशेषेति । त्यां नुक्षत्रि-
 याँ अव आदित्यान्याचिषामह इति च श्रूयते । पञ्चजनाश्र-
 त्वारो वर्णा निषादः पञ्चम इति हि नैरुक्ते व्याख्यातं यास्केन
 तत्रनिषाद इति सर्वासां सङ्करजातीनामुपलक्षणम् । निषादस्य
 सङ्कीर्णजातित्वात् । यदाहमनुः । ब्राह्मणाद्वैश्यकन्याया मम्बष्ठो
 नाम जायते । निषादः शूद्रकन्यायां यः- पारशव उच्यत इति -
 कन्याग्रहणादूढायामित्यध्याहार्यम् । विन्नास्वेष विधिः स्मृत
 इति याज्ञवल्क्येन स्फुटीकृतत्वात् ।

अम्बष्ठनिषादादिजातिवच्छकयवनचीनादिजातयापि ब्रा-
 ह्मणादिवर्णेभ्यएवोद्भूता इत्याद्या मन्यन्ते । यथाह मनुर्दशमेऽध्या-
 ये । शनैकैस्तु क्रियालोपादिमाः क्षत्रियजातयः । वृषलत्वं ग-
 ता लोके ब्राह्मणादर्शनेन च ॥ पौण्ड्रकाश्वोडद्रविडाः काम्बो-
 जा यवनाः शकाः ॥ पारदाःपल्हवाश्वीनाः किराता दरदाःख

१ इमा वक्ष्यमाणाः पौण्ड्रकादयो मूलतः क्षत्रियजातयएव राज्यलोभवशाद्दूरदेशा-
 न्तरं पराक्रान्ताः सन्तः क्रियालोपेनोपनयनादिसंस्कारकर्मलोपेन याजनाध्यापन-
 प्रायश्चित्ताद्यर्थं ब्राह्मणानां दर्शनाभावेन च शनैः शनैर्लोके शूद्रतां प्राप्ता इत्यर्थः ।
 पौण्ड्रकाइत्यादेः पौण्ड्रादि देशोद्भवा इत्यर्थः ।

शा इति ॥ मुखबाहूरुपज्जानां यालोकेजातयो बहिः । म्लेच्छ-
वाचश्चार्यवाचस्ते सर्वे दस्यवः स्मृता इति च । इदमत्र विचारणी-
यम् । राज्यादिलोभेन देशान्तरं प्रति संक्रान्तानां शक्यवना-
दीनां भाषास्वरूपतारतम्यपरीक्षणे क्रियमाणे पितृमातृस्वसृभ्रा-
तृदुहितृप्रभृतयोऽनेके गीर्वाणभाषाशब्दा अपधृष्टाः सन्तः स्वल्प-
याऽनुपूर्व्या विभिन्नास्तत्तद्भाषासूपलभ्यन्ते । ततश्चानुमातुं श-
क्यते यथा सर्वेषामेषां कदाचित्समये मूलकुटुम्बमेकमेव भवितु-
मर्हतीति । तदेवमनुमितार्थस्योदाहृतमिदं मानववचनद्वयं संवा-
दकमिति । तथा चातुर्वर्ण्यातिरिक्ताः सर्वा अपि मनुष्यजातयो व्यभि-
चारादिदोषसम्भवाः सामान्यतो वर्णसङ्करपदेनाभ्यधीयन्त दश-
मेऽध्याये मनुना । व्यभिचारेण वर्णानामवेद्यावेदनेन च । स्वकर्म-
णां च त्यागेन जायन्ते वर्णसङ्करा इति । एवं च पृथिव्यां सर्वेपि मा-
नवा आर्यकुलतएव समुद्भूताः परन्तु यैर्दुर्देववशात् स्वकर्माणि त-
त्यजिरे तेषामार्यत्वं प्रलुप्तं बभूवेति ध्येयम् । अतएव ब्राह्मणाद-
यआर्यजना यत्र न निवसन्ति ते जनपदा निन्दितेन कीकटादि-
शब्देन व्यपदिश्यन्ते वेदे । यथा किते कृण्वन्ति कीकटेषु गावइ-
ति । व्याख्यातश्चायं मन्त्रो नैरुक्तग्रन्थे षष्ठाध्यायस्य द्वात्रिंशो-
खण्डे यास्केन किते कुर्वन्ति कीकटेषु गावः । कीकटा नामदेशो-
ऽनार्यनिवासः कीकटाः किंकृताः किं क्रियाभिरिति प्रेप्सावेति ।

१ ब्राह्मणोऽस्यमुखमासीद्बाहूराजन्यः कृतः । ऊरू तदस्य यद्देश्यः पद्भ्यां शूद्रो
अजायतेति ऋद्धन्वश्रवणान्मुखबाहूरुपज्जाब्राह्मणक्षत्रियवैश्यशूद्रास्तेषां क्रियालो-
पादिनिमित्तेन या जातयो बहिः स्वस्वमण्डलबहिर्भूता जाता म्लेच्छभाषायुक्ता
आर्यभाषोपेता वा सन्ति ते सर्वे दस्यवः स्मृताः । यथा सुवर्णस्तेयी धर्मापराधी त-
थैव क्रियालोपादिकारिणोपि धर्मापराधिन इति गुणयोगाल्लक्षणया दस्युपदव्य-
वहार्याः सन्तीति भावः ।

अथार्यप्रजोत्पत्तेः कियान् कालः समतीयायेति चेन्नासौ कालनियमः परिच्छेत्तुं शक्यते । प्रत्यक्षादीनां प्रमाणानामनुपलम्भात् । अनुमानतोपि वर्षसङ्ख्यां समधिगन्तुं सद्धेतुरन्वेषणीयः । सोपि न कश्चिद्यथावस्थितो निर्दोषः प्रसरति । वेदेषि हि ब्राह्मणानामार्यपदव्यपदेश्यता श्रूयते तथाच ऋग्वेदे तृतीयाष्टकस्य षष्ठेऽध्याये । अहंभूमिमददामार्यायाहं दृष्टिं दाशुषे मर्त्यायेति । अत्र वामदेवऋषिर्निजतपोबलेन स्वात्मनि सर्वात्मतामनुभूय प्रोवाच अहं प्रजापतिरूपः आर्यायाद्विरसे भूमिं दत्तवान् । अहमिन्द्ररूपः सन् दाशुषे हविर्दत्तवते मर्त्याय दृष्टिं दत्तवानिति तदर्थः । एवंच ऋग्वेदकालेपि आर्याणां प्रसिद्धत्वात्ततोपि पुरातनं किञ्चित्प्रमाणमार्योत्पत्तिप्रदर्शकं यद्युपलभ्येत तर्हि चिकीर्षितानुमानं सिध्येत् तदेव तु नोपलभामहे ॥

स्यादेतत् । वर्तमानकालभवप्रजाभ्यः संवत्सरशतात् प्राक्तना जना अप्रगल्भा आसन्निति जनश्रुत्युपलम्भादतिपुरातन्यः प्रजा विद्याशिल्पादिकुशलत्वहीनाः केवलं पशुकल्पा अभूवन्निति निश्चेतुं शक्येत इति चेन्मैवम् ॥ प्रमाणाभावात् । प्राचीनलोकस्थितेरुपदर्शकेभ्यः सकलप्रमाणवस्तुभ्यः पुरातनत्वेन सर्वसम्मताद्वेदपुस्तकात् तु तदानीन्तनानामपि जनानां विद्याशिल्पादिकुशलत्वावगमाच्च । युक्तंचैतत् । यतोत्रलोके मनुष्याः प्रथमं तावदन्नमाच्छादनंच नियमेन कामयन्ते ततो निवासाय सदनमित्येवं क्रमः सर्वानुभवसिद्धः । एतन्नितयलाभेन निर्व्यूढदेहयात्राः कलत्रपुत्रादिसुखं कामयमाना जना यंयं काममविन्दन्त तत्र तत्रालंबुद्धिविधुराः सांसारिकसुखविवृद्धये निजनैसर्गिकस्व-

भावतएव नानाविधोद्यमेषु सयत्नाः सन्तो यथेदानीन्तनाः समधि-
गतविविधविद्याशिल्पादिकौशला उपलभ्यन्ते तथैव पुरातना अ-
पि जना निजनैसर्गिकस्वभाववशादेव स्वस्वबुद्ध्यनुसारेण प्रव-
र्त्तमानाः सन्तोऽधिगतविद्याशिल्पादयो बभूवुरिति प्रत्येतुं शक्य-
ते । प्रोक्तार्थप्रत्यायकानि कानि चिद्वेदवाक्यान्पुदाह्रियन्ते । य-
था ऋग्वेदतृतीयाष्टकस्याष्टमेऽध्याये शुनं वाहाः शुनं नरः शुनं
कृषतु लाङ्गल मितिश्रूयते । वाहा बलीवर्दाः शुनं सुखं यथास्या-
त्तथा भारं वहन्तु । नरइति नृशब्दस्य प्रथमाबहुवचनान्तम् । क-
र्षुका नराः शुनं यथास्यात्तथा कृषिकर्म कुर्वन्तु ॥ लाङ्गलं ना-
म अयोमुखं भूविदारकं काष्ठम् कृषतु भुवं विदारयत्वित्यर्थः ।
अत्राद्यवाक्यद्वये क्रियापदयोरश्रवणेष्यौचित्यादध्याहर्त्तव्ये ।
सामर्थ्यमौचित्यदेशः कालोव्यक्तिस्वरादयः । शब्दार्थस्या नव-
च्छेदे विशेषस्मृतिहेतव इतिसिद्धान्तात् । यथायश्च निम्बं पर-
शुना यश्चैनं मधुसर्पिषा । यश्चैनं गन्धमाल्याद्यैः सर्वस्य कटुरेव
सइति पद्ये छिनत्ति सिञ्चति अर्चतीतिक्रियापदानामौचित्याद-
ध्याहारस्तथा प्रकृतश्रुतिवाक्ययोरपीति बोध्यम् । तथा ऋग्वेदप्र-
थमाष्टकस्य द्वितीयेऽध्याये स्योना पृथिविभवा नृक्षरा निवेशनी ।
यच्छानः शर्म सप्रथइति श्रूयते । हेपृथिवि त्वमस्मान् प्रति स्यो-
ना शिवा अनृक्षरा निष्कण्टका निवेशनी स्थानप्रदा च भव कि-
चनोऽस्मभ्यं सप्रथो विशालं शर्म गृहं यच्छ देहीत्यर्थः । भवय-
च्छेत्यनयोः पदयोः संहिताकाले दीर्घश्छान्दसः । एवमादिश्रुति-
वाक्यपर्यालोचनया तदानीन्तना जनाः कृष्यादिना विविधानि
धान्यानिसमुत्पाद्य गिरिकाननादौ ग्रामनगरादौ वा सदनान्याबध्य

निजनिर्वाहं चक्रुरिति प्रतीयते । नच तदानीं पुरग्रामादिव्यवस्था
नासीदितिवाच्यम् । शतमन्त्रमन्मयीनां पुरामिन्द्रो व्यास्यत् । दि-
वोदासाय दाशुषे इतिऋग्वेदतृतीयाष्टकस्य षष्ठाध्यायगतायां
श्रुतौ पाषाणचितानां पुरां नगरीणां शतं दिवोदासनाम्ने दाशुषे
निजयाजकार्येन्द्रो व्यास्यदत्तवानितिस्फुटमभिधानात् । तथाइमा
रुद्राय तवसे कपर्दिने क्षयद्वीराय प्रभरामहे मतिम् । यथा नःश-
मसद्विपदे चतुष्पदे विश्वं पुष्टं ग्रामे अस्मिन्ननातुर मिति कृष्णय-
जुर्वेदस्य चतुर्थकाण्डस्य पञ्चमाध्यायगतश्रुतिवाक्येग्रामपदश्रव-
णाच्च श्रुत्यर्थस्तु । नोऽस्माकं द्विपदे मनुष्यवर्गाय भार्यापुत्रादि
रूपाय चतुष्पदे पशुवर्गाय गवाश्वमहिष्यादिरूपाय च शं सुखम्
असत् स्यात् । किंचास्मिन् ग्रामे विश्वं सर्वं प्राणिजातम् पुष्टं सु-
खपूर्णं मनातुरमुपद्रवरहितं च यथा भवेत्तथा वयं रुद्राय देवाय
इमां मतिं पूजाध्यानादिविषयां बुद्धिं प्रभरामहे प्रकर्षेण पोष-
यामः । कीदृशाय रुद्राय तवसे बलवते कपर्दिने जटाबन्धयु-
क्ताय तापसाय वा क्षयद्वीराय क्षीयमाणप्रतिपक्षायेति । अपिच
ऋग्वेदे प्रथमाष्टकस्य द्वितीयेऽध्याये तक्षन्नासत्याभ्यां परिज्मानं
सुखं रथ मिति श्रूयते अश्विनीकुमारार्थं मृभवः सुखं सुखकार-
कं परिज्मानं सर्वतःसञ्चरणक्षमं रथं तक्षन्निर्मितवन्त इतितदर्थः ।
एवं तत्रतत्रर्ग्वेद मन्त्रेषु तन्तुवाय कर्मारादि सम्बन्धिशिल्पक्रि-
याणां रूपकविधया दृष्टान्तमर्यादयावोपन्यासात् कृष्णयजुःसं-
हितायाश्चतुर्थकाण्डे षष्ठप्रपाठके वाजश्वमे प्रसवश्वमे प्रयतिश्व-
मे प्रसितिश्वमे इत्यादि श्रुतिवाक्यकदम्बेन संसारोपयोगिनां ना-
नाविधवस्तूनामभ्यर्थनीयत्वेनोपन्यासाच्च विविधशिल्पक्रिया

णामनेकवस्तूनांच प्रकृष्टः परिचयः प्राचां बभूवेति निश्चीयते। न हि स्वपुष्पशशविषाणादयो ऽलीकपदार्थाः कस्यापि कदाप्या शा-
विषया भवितुमर्हन्ति । तेषामत्यन्तासत्त्वेन परिचयायोग्यत्वात् ।
वर्णनाभ्यर्थनादिकंच स्वविषयभूतवस्तूना मुत्यादिका विविध-
शिल्पक्रियाः समाक्षिपति । जन्यस्य वस्तुजातस्याकस्मादुद्भूतस्या
ननुभवेनानुपपद्यमानत्वेनच यथायोग्यकारणसामग्र्या अव-
श्यापेक्षणीयत्वात् ।

भूयसा वस्त्रमचरत्कनीयोऽविक्रीतो अकानिषं पुनर्यन् । स-
भूयसा कनीयो नारिरेचीद्दीना दक्षा विदुहन्ति प्रवाणमिति ऋ-
ग्वेदे तृतीयाष्टकस्य षष्ठाध्याये श्रूयते तथा तत्रैव वेदे प्रथमाष्ट-
कस्य द्वितीयेऽध्याये वेदायो वीनां पदमन्तरिक्षेण पतताम् । वेद
नावः समुद्रियइति । तथा अष्टमाष्टकस्य द्वितीये ध्याये । सुत्रा-

१ कश्चिद्विक्रेता भूयसा बहुमूल्येन वस्तुना कनीयः स्वल्पतरं वस्त्रं मूल्यम्
अचरत्कृतवान् । ततश्च यन् एतीतियन् क्रेतारं प्रति गच्छन्सन् अविक्रीतः द्रव्य-
विनिमयेनायं पदार्थस्तुभ्यं मया न दत्तः पुनः अकानिषम् अधिकं धनं लब्धुं का-
मये । सपूर्वाक्तरीत्या विवदमानो विक्रेता भूयसा स्वरूपतो बहुमूल्यवस्तुनापि
कनीयः विक्रय समये स्वयमङ्गीकृतमल्पतरं मपि मूल्यं नारिरेचोत् नवर्द्धयितुं
शक्नुयात् । तत्रहेतुमाह चरमपादेन । दीना असमर्था दक्षाः समर्थावा प्रवाणं प्र-
तिपन्नं वचनं विदुहन्ति विशेषेण स्वेष्टप्रपूरणायवलम्बन्ते इत्यर्थः । वाचनिकेषु
ऋयविक्रयव्यवहारेषु वचनमेव स्वत्वस्योत्पत्तौ निवृत्तौवा निमित्तमितिभावः ॥

२ योवरुणदेवः अन्तरिक्षेणा काशमार्गेण पततां गच्छतां वीनां पक्षिणां पदं
गम्यस्थानं वेद तथा समुद्रियः सागरान्तर्वर्ती वरुणदेवः नावो नौका वेद जाना
तीत्यर्थः ॥

३ वय यजमाना दैवीं नावमारुहेम । दिवःस्वर्गस्य इमां दैवीं द्युलोकप्रापिकां
यज्ञमर्यां नौकां स्वस्तये कल्याणार्थं मारोहामः । प्रकृतां नावं विशिनष्टि । सुत्रा-
माणं सुष्ठुत्रायमाणां संरक्षणकर्त्रीमिति यावत् । पृथिवीं विशालां द्यांच्योतमाना
मनेहसं समयप्राप्तां सुशर्माणं सुष्ठुशरणभूतामदिति मखण्डितां सुमणीति सुष्ठुरी-

माणं पृथिवीं द्यामनेहसं सुशर्माणमर्दिति सुप्रणीतिम् । दैवीं नाव
स्वरित्रामनागसमस्रवन्तीमारुहेमास्वस्तये इतिच श्रूयते । एवं त-
त्र तत्र मन्त्रेषु बहुशो वाणिज्यव्यवहार निबन्धनाः क्रयविक्र-
यादिक्रिया नौकायानादि क्रियाश्च वर्णिता उपलभ्यन्ते । ततश्च
तथाविधव्यापारा अपि तदानीन्तनैरनुसृता बभूवुरिति स्फुटमे-
वावगम्यते ।

अथोपस्थिते सङ्ग्रामप्रसङ्गे लोहमयकवचेन गुप्तगात्रस्य
शत्रु पराजयाय समुद्यतस्य राज्ञः स्वरूपं धनुर्बाणाः सैनिकवीरा-
श्वेत्येवमादिरूपा सङ्ग्रामसामग्रीऋग्वेदे पञ्चमाष्टकस्य प्रथमेऽ-
ध्याये जीमूतस्येव भवति प्रतीकं यद्धर्मी याति समदामुपस्थे ।
अनाविद्धया तन्वा जय त्वं स त्वा वर्मणो महिमा पिपर्तु इत्या-
दि मन्त्राणां वर्गद्वयेन वर्णिता श्रूयते । तथा अष्टमाष्टकस्य पञ्च-
माध्यायेपि अस्माकमिन्द्रः समृतेषु ध्वजेष्वस्माकं या इषवस्ता

त्यागम्यस्थानप्रापिकाम् स्वरित्राम् शोभनमरित्रं केनिपातकं महाराष्ट्रभाषया सु-
काणुपदव्यपदेश्यं यस्यास्तथाविधाम् । अनागसम् निर्दोषाम् अस्रवन्तीम् अन्तः
प्रविशज्जलस्रावरहिताम् सूक्ष्मच्छिद्रैरपिर्विजितामितियावत् ।

१ हे राजन् यत् यदा भवान् वर्मी कवचावृतवपुःसन् समदां सङ्ग्रामाणामुप-
स्थे मध्ये याति गच्छति तदा तव प्रतीकं वपुः जीमूतस्येव भवति । यथा निदाघ-
परितापशामकशीतलजलपूर्णस्य मेघस्य श्यामलं वपुः प्रचण्डमपि सर्वलोकानुग्रा-
हकं तथा परचक्रपरितापशामक शौर्यपूर्णस्य तवापि लौहकवचावृतत्वेन श्यामलं
वपुः प्रजानुग्रहायैव भवतीत्युपमातात्पर्यम् । अतस्त्वमनाविद्धया तन्वा अक्षतेन
देहेन जय सर्वथा विजयमामुहि । स तथाविधो वर्मणः कवचस्य महिमा त्वां पि-
पर्तुं पालयत्वित्यर्थः ।

२ इन्द्रोऽस्माकं ध्वजेषु समृतेषु सङ्घतेषु शत्रुसेनाध्वजैः सम्मिलितेषु सन्त्स्विति
यावत् । जयमावहत्वितिशेषः । समृतशब्दः सम्पूर्वकाद्यगतावित्यस्माद्धातोः कर्त-
रिक्तप्रत्ययेन सिद्धः । अस्माकमिषवो बाणा जयन्तु । अस्माकं वीरा योद्धारः उ-
त्तरे उत्कर्षवन्तो भवन्तु । हेदेवा यूयमाहवेषु युद्धेषु अस्मानवत रक्षतेइत्यर्थः ॥

जयन्तु । अस्माकं वीरा उत्तरे भवन्त्वस्मा उ देवा अवताहनेष्वि-
त्यादयो मन्त्राः सङ्ग्रामख्यापकाः पठ्यन्ते । तथा ऋग्वेदे चतुर्था-
ष्टकस्य प्रथमेऽध्याये “केते अग्रेरिपवे बन्धनासःकेपायवः सनिष-
न्त द्युमन्तः । केधासिमग्ने अनृतस्य पान्ति क आसतो वचसः स-
न्ति गोपा” इति श्रूयते । तथा ऋग्वेदचतुर्थाष्टकस्य द्वितीयेऽध्याये
“न सराजा व्यथते यस्मिन्निन्द्रस्तीव्रं सोमं पिबति गोसखायम् । आ-
सत्वनैरजति हन्ति वृत्रं क्षेति क्षितीः सुभगो नाम पुष्यन्” इति श्रू-
यते । किंच कृष्णयजुःसंहितायाः प्रथम काण्डे द्वितीयप्रपाठक-
स्य नवमानुवाके राजसूययज्ञाङ्गत्वेनानुष्ठेयं रत्निहोमाख्यं कर्म
विधीयते । तच्चकर्म द्वादशभिरहोभिःसाध्यम् । तत्र प्रथमेहनि यज
मानो ब्राह्मणगृहं गत्वा बृहस्पति चरुणा यजते श्वेतपृष्ठं च वृषभं

१ हे अग्ने ये पुरुषा रिपवे बन्धनासः शत्रुं निबध्नन्ति ते के इतिप्रसिद्ध विषयकः
प्रश्नः । ते त्वदीयभक्ताएवेत्युत्तरं प्रसिद्धत्वाद्नुक्तमप्यभ्यान्द्य बोध्यम् । एवमग्निम-
वाक्येषूहनीयम् । यद्वा हे अग्ने ते प्रसिद्धास्त्वदुपासकाः के किंविधाः सन्तीति
नवक्तुं शक्यते । यतस्ते रिपवे बन्धनासः शत्रुं निबध्नन्ति । पायवः पालका द्यु-
मन्तस्तेजस्विनः सनिषन्त दीनेभ्यो दानमकुर्वत । किंच हे अग्ने अनृतस्य धा-
सिमसत्यस्य पोषकम् अनृतभाषणशीलमितियावत् । के पान्ति सत्यभाषित्वं
ग्राहयित्वा के रक्षन्ति । तथा असतः कुत्सिताचारान् वचसः सद्गुपदेशवचनेन ।
तृतीयार्थं व्यत्ययेन षष्ठी । गोपाः पालकाः के सन्ति । त्वद्भक्ता एवैवंभूता नान्ये
इतिभावः ॥ आसतइत्यत्र संहिताकालेदीर्घश्छान्दसः । पदकाले असत इत्येव प-
दकाराः पठन्ति ॥

२ यस्य राज्ञो यज्ञे गोसखायं दुग्धादिरसमिश्रं तीव्रं मादकं सोममिन्द्रः पिबति
सराजा नव्यथते न दुःखमनुभवति । सत्वनैर्बहुजनैः सह आसमन्तात् अजति
देशेषु सञ्चरति । वृत्रं शत्रुं हन्ति । क्षितीर्ब्राह्मणादिप्रजाः क्षेति व्याप्नोति । सुभगः
शोभनैश्वर्यसम्पन्नः पुष्यन् सर्वसमृद्धिपुष्टोभवतीत्यर्थः । नामेति निश्चयार्थं वा-
क्यालङ्कारेवा ॥

यज्ञाङ्ग दक्षिणात्वेन ददाति । ततो द्वितीयेऽहनि क्षत्रियस्य गृहं तृ-
 तीयेऽहनि महिष्या श्वतुर्थेऽहनि वावातायाः पञ्चमेऽहनि परिवृक्तेः
 षष्ठेऽहनि सेनापतेः सप्तमेऽहनि सारथेरष्टमेऽहन्यन्तःपुराध्यक्षस्य
 नवमेऽहनि ग्रामण्यो दशमेऽहनि सङ्ग्रहीतुरेकादशेऽहनि भागदुघ
 स्य द्वादशेऽहनि द्यूतकारस्य गृहं गत्वा श्रुत्युक्ततत्तद्विभिः श्रुत्यु-
 क्ततत्तद्देवता यजमानो यजते इत्युक्तम् । तत्र कृताभिषेका राज-
 पत्नी महिषी प्रिया राजपत्नी वावाता अप्रिया राजपत्नी परिवृ-
 क्तिरित्यभिधीयते । ग्रामस्य नेता राजनियुक्तोऽधिकारी ग्रामणीः
 कोशाध्यक्षः सङ्ग्रहीताषष्ठांशादिरूपं राजयाज्ञभागं यो दोग्धि-
 प्रजाभ्य आदत्ते स भागदुघ इत्युच्यते । अवशिष्टं स्पष्टम् । एवं चै-
 वमादि श्रुतिवाक्यपर्यालोचनया तदानीन्तना आर्यजनास्तेज-
 स्विनः प्रजापालनदक्षा दीनानुकम्पिनः सन्मार्गप्रवर्तकाः शूराः
 शत्रुपराजयकुशलाः सर्वसुखेभ्योविजयसुखं बहुमन्यमाना म-
 होदारचरित्रा उत्तमायां पदव्यामवर्त्तिषतेति स्फुटमेव प्रतीयते ।
 नहि वैदिकैः शब्दकदम्बैरभिव्यञ्जितान्युदारकृत्यानि क्षुद्राणां
 नरपशूनां सम्भवन्ति । किञ्च लोकोपद्रवकारिणश्चोरजारपिशुन
 पाखण्डिनो निगृह्य देशविप्लवकारिणः क्रूरखलान् संहृत्य सन्मा-
 र्गानुवर्त्तिनी प्रजा निजकुटुम्बवत्परिपाल्येत्येवं लोकहितं विधाय
 स्वस्थमनसो राजानो राजसूयादिभिर्महामरैर्देवान् यजन्तो
 बहव ऋग्वेदादौ सङ्गीर्त्तिताः श्रूयन्ते । ततश्चावगम्यते राजनीति
 रपि तत्कालोचिता समीचीनैव तदानीमासीदिति । एवं स्थिते के-
 चिदर्वाञ्चः स्वमनीषया यथेष्टं कल्पयित्वा पुरातनजनानामारण्य-
 कपशुप्रायतां कथयन्ति तत्प्रमाणविधुरं वेदितव्यम् ॥

अथास्यामीश्वरसृष्टौ प्रादुर्भवन्तो भावा भास्करादिप्रका-
शेन यथा सुपरिचिता भवन्ति तथा ब्राह्मीसृष्टौ प्रादुर्भवन्त्यो वि-
विधविद्या अपि वर्णलिपिप्रकाशेनैव परिचयविषयाः संजायन्ते।
नान्यथा । यद्यपि प्रैतिभाविशिष्टाभिर्विद्वन्मनोवृत्तिभिः प्रकाश्य-
मानाएव विविधोदारविचारा विद्यारूपेण परिणमन्ति तथापि ते-
षां चिरकालमवस्थितिर्वर्णलिपिप्रकाशायतैव । मनोवृत्तीनां
क्षणिकत्वेन चिरकालमेकरूपतया ऽवस्थानासम्भवात् । तथाच
क्षणभङ्गुराभिस्ताभिः प्रकाशिता विद्या अपि स्वप्रकाशिकानां
वृत्तीनां विलये सति अज्ञानान्धतमसा वृताः सत्यो न कदाप्यभि-
व्यक्ति प्राप्नुयुः । तस्मादपेक्षितसमये तासामभिव्यक्तये नियमे
नापेक्ष्यत एव वर्णलिपिप्रकाशः ॥ तथाच निखिलविद्याभासां
निर्धेर्वेदभास्करस्योदयो नहि वर्णलिप्यरुणोदयं विना सम्भव-
तीति निपुणमवधातव्यम् ।

अत्र विषये शर्मण्यदेशीयो भट्टमोक्षमूलराभिधः पण्डितो
यः सायनाचार्यप्रणीतमृगवेदभाष्यं संशोध्य मुद्रयित्वा च यूरोप ॥
खण्डे प्रसिद्धिमनयत् स प्रत्यवतिष्ठते । तद्यथा । भरतखण्डवासि
नामार्यजनानां वर्णलिपिपरिचयो वेदकालमारभ्य सूत्रकालप-
र्यन्तम् न बभूव । पुरातनैरार्यजनैर्हि शब्दकदम्बरूपो वेद राशि-
गुरुपरम्परया यथाश्रुतमधीयमानः श्रवणेन्द्रियविषयतयैवानुब-
भूवे । अतएवास्य श्रुतिरिति नामधेयं तैः प्रख्यापितम् । लिपिस-
द्भावे तु पुस्तकरूपेण दर्शनविषयताऽपि वेदस्य सम्भाव्येत ततश्च
श्रुति संज्ञा निरालम्बा स्यात् । किञ्च येषां जनानां वर्णलिपि प-

रिचयो भवेत्तत्कृतनिबन्धेषु लिपिसूचकपदघटितो वाक्यप्रयोगो ऽकल्पितोऽपि यथाकथंचित्सङ्गवशादुपजायेतैव । यत एवंबिधः कोपि सामर्थ्यविशेषो लिपिकलायामस्तीति संप्रतीतम् । वेदनिबन्धेषु तु गायन्ति अवोचाम अधीते अनुब्रूयादित्येवं वाक्यप्रयोगा वाग्न्यापारसूचका उपलभ्यन्ते न तु लेखनपद्धत्यनुमापका लिखति वाचयति अक्षराणि वर्णाः पत्रं लेखनीत्येवमादयः । एवमेव पाणिनिसूत्रपाठपर्यन्तेषु ग्रन्थेषु कापि लेखनपद्धत्यनुमापकपदप्रयोगाभावाद्देदकालमारभ्य सूत्रकालपर्यन्तं वर्णालिनीर्दीयायेति ॥

अत्र ब्रूमः । यदि वेदानां श्रुतिरित्याकारकं नामधेयमुक्तरीत्या वदकाले वर्णलिप्यभावमनुमापयेत् तदा मन्वादिप्रणीतग्रन्थानां स्मृतिरित्याकारकनामधेयतोऽपि स्मृतिकाले तथाविधानुमानमापयेत् । उभयोर्नामधेयपदयोः समानतात्पर्येण प्रयुज्यमानत्वात् । तथाहि । पूर्वपूर्वमहर्षिभ्यः श्रुता ये ये मन्त्रसूक्तादयो वेदविभागास्ते सर्वे उत्तरोत्तरैः ऋषिभिः संगृह्य तत्तद्देदसंहितारूपेणोपनिबद्धा इति स्वकारणीभूतश्रुतिवाचकपदेन कार्यभूतानां तत्तद्देदनिबन्धानामपि यथा व्यवहारस्तथैव नानावेदशाखासूपदिष्टान् विविधधर्मान् स्मारं स्मारं मन्वादिभिः प्रणीतानां तत्तद्धर्मसंहिताग्रन्थानां स्वकारणीभूतस्मृतिवाचकपदेन व्यवहारः समजनीति । न च स्मृतिकालेऽपि वर्णलिपिर्नासीदिति वाच्यम् । स्मृतिग्रन्थेषु लेख्यप्रकरणस्योपन्यासात् ॥ यत्तु लिखति वाचयतीत्यादिप्रयोगाणां वेदेष्वनुपलम्भात्तत्काले लिप्यभावानुमानमित्युक्तं तन्नविचारसहम् । वेदानां यज्ञादिधर्मावबोधनार्थं

प्रवृत्तत्वेन यज्ञियद्रव्यदेवतागुणस्तवनादेरेव वर्णयतया लिख-
तीत्यादिप्रयोगाणां तत्रानुपयुक्तत्वात् । नहि याज्ञे कर्मणि
पुस्तकलेखनादिकमुपयुज्यते । प्रत्युत पुस्तकसहायतया सूक्त-
मन्त्रपाठादिकं याज्ञे कर्मणि वैगुण्यापादकमेव । यतो वाच-
नार्थमवश्यापेक्षणीये पुस्तकेन सह मनश्चक्षुषोः सन्निकर्षे जा-
यमाने चक्षुरिन्द्रियद्वारा बहिःप्रवणाया मनोवृत्तेर्मन्त्रप्रतिपाद्यदे-
वतायामेकतानता भज्येत । अतएव केवलवार्गिन्द्रियसहायतयै-
व यज्ञकर्मणि सूक्तमन्त्रजपादिसंप्रदायो मूलतएव प्रवृत्ते त-
था संप्रत्यपि याज्ञिकधुरीणाः कर्मकाले पुस्तकं नावलोकयन्ति॥
अथ वेदगतैरधीयते इत्यादिपदप्रयोगैरध्ययनादि प्रतीयते तच्च
केवलं मुखपाठक्रमेणैव न पुस्तकसहायतयति नियमो न वक्तुं श-
क्यते । महतः शब्दवारिधेर्वेदराशेरध्ययनाध्यापनयोर्वाङ्मात्रेण
सम्भावयितुमशक्यत्वेनोक्तनियमस्य कल्पयितुमशक्यत्वात्॥कि-
ञ्च ' उतत्वः पश्यन् न ददर्श वाचमुतत्वः शृण्वन् न शृणोत्येनाम् ।
उतो त्वस्म तन्वं १ विसस्त्रे जायेव पत्युशती सुवासाः ' इति ऋ-
ग्वेदे दशममण्डले श्रूयते । इयमृक् पूर्वाद्धेनाविद्वांसमुत्तराद्धेन तु
विद्वांसमाचष्टे । अत्र प्रयुक्तस्त्वशब्दः सर्वादिगणे पठितोऽन्यपर्या-
यः उतशब्दस्तु अपिशब्दार्थकमव्ययम् । तथाच त्वो नाम कश्चिद-
न्यः पुमान् वाचं पश्यन्नपि न पश्यति । अविदुषा पुस्तकरूपेण
दृष्टाऽपि वागदृष्टैव । वाचनाभावादिति भावः । एतेन वेदकाले लि-
पिसद्भावोऽवगम्यते । अन्यथा वाचश्चाक्षुषविषयत्वाभावेन दृशि-
कर्मत्वानुपपत्तेः । तथा त्वोऽन्यः पुमान् एनां वाचं शृण्वन्नपि न
शृणोति । परेण वाचितासती श्रुताप्यश्रुतकल्पैव । अर्थज्ञानाभा-

भावादिति तात्पर्यम् । त्वस्मै अन्यस्मै विदुषे तन्वम् निजमूर्तिम्
 शब्दार्थोभयात्मिकां विसस्त्रे समर्पयति । वागितिशेषः । तत्र दृष्टा-
 न्तमाह । पत्ये सुवासाः शोभनवस्त्रादिभूषिता उशती कामयमा-
 ना जायेवेति श्रुत्यर्थः ॥ यदप्युच्यते कतिपयानां वेदशाखानामुच्छे-
 दो विद्यमानासुत्रशाखासु तत्र तत्र पाठभेदो वर्णलिप्यभावमू-
लकएव । लिपिसद्भावे तु लिखितपुस्तकानामाश्रयेण सर्वासां
 शाखानां समानपाठस्य चावस्थानं सम्भवेदिति । तदपि निः सा-
 रम् । स्मृतिकालमारभ्यैतत्कालपर्यन्तं लेखनपद्धते निःसन्देहम-
 विच्छिन्नानुवृत्तिसत्त्वेऽपि बहूनां स्मृतिपुराणकाव्यादिग्रन्थाना-
 मुच्छेददर्शनात् । प्रचरत्सु ग्रन्थेषु संवादार्थं तत्र तत्रोपन्यस्तैस्तत्त-
 न्नामभिरेव तेषां ग्रन्थानां भूतत्वावगमात् । सम्प्रति विद्यमानग्र-
 न्थेष्वपि नानाविधपाठदर्शनाच्च । अत्रोदाहरणमावालप्रसिद्धं प्र-
 दर्शयते । यथा रघुवंशकाव्यस्य द्वितीयसर्गे 'विस्मापयन्विस्मितमा-
 त्मवृत्तौ भूपालसिंहं निजगाद सिंह इति पद्ये विस्माययन्नित्येव
 पाठइतिकेचित् विस्मापयन्नित्येव पाठ इत्यन्ये वदन्ति' । स्पष्टंचेदं
 सिद्धान्तकौमुद्याउत्तरार्द्धे भीस्म्योर्हेतुभये इति सूत्रव्याख्याने ॥
 यथावा तत्रकाव्ये चतुर्थसर्गे इक्षुच्छायनिषादिन्यः शालिगोप्यो
 जगुर्यश इति पाठः । इक्षुच्छायानिषादिन्यइतिपाठे त्वाङ्प्रश्ले-
 षो बोध्य इतिवदन्ति स्पष्टंचेदंसिद्धान्तकौमुद्याः पूर्वार्द्धे छायावा-
 डुल्ये इति सूत्रव्याख्याने ॥

अथाऽकाराद्यक्षरवाचको ऽक्षरशब्दोऽपि वेदे प्रयुज्यमान उ-
 दाह्रियते । यथा ऐतरेयब्राह्मणस्य प्रथमपञ्चिकायां द्वितीये खण्डे

“ तदाद्द्वयदेकादशकपालः पुरोडाशो द्वावग्राविष्णू कैनयोस्तत्र कृमिः का विभक्तिरिति । अष्टकपाल आग्नेयोऽष्टाक्षरा वै गायत्री गायत्रमग्रेऽच्छन्दस्त्रिहीदं विष्णुर्विचक्रमत सैनयोस्तत्रकृमिः सा विभक्तिरिति पठ्यते । अत्राष्टाक्षरा गायत्रीति गायत्र्याः पादमाश्रित्योक्तम् । त्रिपदायाः सकलगायत्र्यास्तु चतुर्विंशत्यक्षराणि भवन्तीति ध्येयम् । तथाऽस्मिन्नेव ब्राह्मणे प्रथमाध्यायस्य पञ्चमखण्डे अनुष्टुभौ स्वर्गकामः कुर्वीत द्वयोर्वा अनुष्टुभोः श्वतुःषष्टिरक्षराणि इति श्रूयते ॥ तथा शुक्लयजुर्वेदस्य त्रयोविंशाध्याये ऽश्वमेधप्रकरणे ‘कत्यस्यविष्टाः कत्यक्षराणी’ त्यादिः प्रश्नमन्त्रः । षडस्य विष्टाः शतमक्षराणीत्युत्तरमन्त्रश्चेति मन्त्रद्वयं श्रूयते । तत्रोत्तरमन्त्रस्यायमर्थः । अस्य यज्ञस्य विष्टा अन्नानि षट् मधुराम्लादिषड्भूतसूपाणीत्यर्थः । अक्षराणि व्यञ्जनसहिताज्जूपाणि शतसंख्याकानीति । ननु मन्त्रसमूहसाध्यस्य यज्ञस्य कथं शतमक्षराणि भवेयुरिति चेदत्रभाष्यानुसारि समाधानमुच्यते । याज्ञे कर्मणि विनियुज्यमानानां गायत्र्यादिच्छन्दसां मध्ये प्रथमान्तिमयो द्वितीयोपान्त्ययो स्तृतीयोपान्त्यसमीपयोरित्येवंरूपेण युग्मभावापन्नयो द्वयोर्द्वयोर्मन्त्रयो र्यज्ञेषु विनियोगादेकैकस्य युग्मस्य शतमक्षराणि भवन्तीति तात्पर्येण शतमक्षराणी त्युक्तम् ।

१ दीक्षणीयेष्टौ प्रधानदेवते अग्राविष्णू एकादशकपालपुरोडाशेन यजनीये इत्युक्तम् । तत्रशङ्कते । द्वयोर्देवतयोरेकः पुरोडाश एकादशसु कपालेषु संस्कृतो विधीयते । तत्रकपालेष्वनयोः काकृमिः कीदृशी कल्पना काच विभक्तिः कथं वा विभाग इति । समाधत्ते । अष्टकपालआग्नेयइत्यादिना अग्निदेवताकपुरोडाशस्याष्टाकपालत्वे हेतुमाह । अष्टाक्षरा गायत्री न्यादिना । वणैव पुरोडाशस्य त्रिकपालत्वे हेतुमाह त्रिहर्ष्यादिना । इदम् विश्वमित्यर्थः । स्पष्टमन्त्रत् ॥

तथाहि । गायत्र्या अक्षराणि चतुर्विंशतिः (२४) अतिधृतेः षट्सप्ततिः (७६) संकलनयाऽक्षराणि शतम् (१००) एवमुष्णिहः २८ ॥ धृतेः ७२ ॥ अनुष्टुभः ३२ ॥ अत्यष्टेः ६८ ॥ बृहत्याः ३६ ॥ अष्टेः ६४ ॥ पङ्क्तेः ४० ॥ अतिशक्त्याः ६० ॥ त्रिष्टुभः ४४ ॥ शक्त्याः ५६ ॥ जगत्याः ४८ ॥ अतिजगत्याः ५२ ॥ इति वेदितव्यमिति ॥ तथा ऐतरेयब्राह्मणस्य प्रथमपञ्चिकाया एकविंशोऽखण्डे 'इत्येतेरेवैनं तत्कामैः समर्धयतीति नु पूर्वं पटलम्' इति स्थितम् । अत्र वाक्ये षण्धावयववाची पटलशब्दः प्रयुज्यमानः श्रूयते । ततश्च तस्मिन् काले भूर्जपत्रादौ लेखनसंप्रदाय आसीदिति गम्यते । एवं शतपथब्राह्मणस्याष्टमे काण्डे चयनप्रकरणे छन्दस्यासंज्ञकेऽटकानामुपधानं श्रूयते 'अथ छन्दस्या उपदधाती' त्यादिना । तत्र च छादनाच्छन्द इति छन्दःशब्दस्य व्युत्पत्तिरपि दर्शिता । ततोऽप्यवगम्यते छादनशीलेषु वृक्षादीनां त्वक्पत्रादिषु तदानीन्तनो लेखनसम्प्रदाय इति ऋग्वेदेऽपि छन्दःशब्दो बहुशः प्रयुज्यमानोऽस्ति ॥ किञ्च शुक्लयजुर्वेदस्य पञ्चदशोऽध्याये एवश्छन्दो वरिवश्छन्द इत्यादि मन्त्रः श्रूयते तत्र क्षुरभजश्छन्द इति पदं पठितमस्ति ॥ सचायं मन्त्रो विराट् स्वस्वभावनातात्पर्येण एवश्छन्दो भूलोको वरिवश्छन्दोऽन्तरिक्षलोक इत्यादिप्रकारेण शतपथब्राह्मणस्याष्टमे काण्डे चयनप्रकरणे व्याख्यातः । मन्त्रोक्तानां छन्दोनाम्नां प्रसिद्धार्थास्तु स्पष्टत्वान्नप्रदर्शिताः । तत्र क्षुरभजशब्दस्य क्षुरेण लेखसाधनेन भाजते दीप्यते प्रकाशते इति व्युत्पत्तिसिद्धोऽर्थो लोकप्रसिद्ध एव । क्षुर विलेखने इत्यस्माद्धातोः क्षुरशब्दस्य भाजदीप्तावित्यस्माच्च भजशब्दस्य निष्पन्नत्वात् ।

एवंचाक्षरघटितच्छन्दसां क्षुरशलाका प्रकाशिका ततश्चाक्षरलि-
पेस्तदानीन्तनं साधनं क्षुरशलाकेत्यवगम्यते ॥ किञ्च शतपथब्रा-
ह्मणस्य दशमे काण्डे अथ सर्वाणि भूतानि प्रैक्षत् स त्रय्यामेव
विद्यायाम् इत्यादिना वेदत्रयस्य संवत्सरप्रजापतिना साम्यं प्रति-
पादयितुमष्टशताधिकदशसहस्रसङ्ख्याकानि (१०८००) संव-
त्सरस्य मुहूर्त्तानि तावन्त्येव च वेदत्रयस्य पङ्क्तियुग्मानीत्यभि-
धाय संवत्सरस्य सूक्ष्मोऽवयवो यथा मुहूर्त्तस्तथा त्रय्या विद्याया
अपि सूक्ष्मोऽवयवः पङ्क्तियुग्मित्युपसंहृतम् ॥ तदित्थमुपपद्यते ।
एकस्याहोरात्रस्य त्रिंशन्मुहूर्त्तानि संवत्सरदिनसंख्यया (३६०)
गुणितानि चेत् प्रोक्तसंख्याकानि (१०८००) भवन्ति ॥ तथा
वेदत्रयस्यापि अशीत्यक्षरप्रमाणकानि पङ्क्तियुग्मानि संवत्सरमुहू-
र्त्तसङ्ख्यातुल्यसङ्ख्याकानि भवन्तीति भवति त्रयीविद्यायाः सं-
वत्सरप्रजापतिना साम्यमिति ॥ इयं हि कल्पना लिखितपुस्तक-
मनाश्रित्य न संभवत्येव । वेदत्रयस्य यावतामक्षराणां पङ्क्ति-
च्छन्दःस्वरूपं चत्वारिंशदक्षरप्रमाणलक्षणं परिकल्प्य पङ्क्तियु-
ग्ममानेन संख्योन्नयनस्य वाग्व्यापारमात्रेण कर्तुमशक्यत्वात् ।
पुस्तकसहायेनैव ग्रन्थानां श्लोकसंख्यानिमयकरणस्य सर्वविद्व-
दनुभवसिद्धत्वाच्च ॥

अथात्र प्रसङ्गवशाद्गणित विद्याया वा वर्णलिपेर्वा प्रथमं
प्रादुर्भाव इति चिन्त्यते । तत्राज्ञानां शिशूनां लिपिज्ञानात्पूर्वं
गणितविद्यानुभवो न भवति । गणितप्रक्रियायागहनत्वात् । ब-

र्णलिपिर्या ब्राह्मणादिपरिगृहीता सात्वतीव सुगमत्वाद्भवति ग-
 णितविद्याव्युत्पत्तेः पूर्वमेवानुभवयोग्या । न च वैदिकी भाषा ग-
 णितविद्यापरिचयं न सूचयतीतिवाच्यम् । वेदेषु बहूनां तत्परिचा-
 यकवाक्यानां विद्यमानत्वात् । तथा च शुक्लयजुर्वेदस्य सप्तदशो-
 ध्याये ' एकाच दशच दशच शतं चशतं च सहस्रं च सहस्रं चायुतं
 चायुतं च नियुतं च नियुतं च प्रयुतं चार्बुदं च न्यर्बुदं च समुद्रश्च
 मध्यं चान्तश्च परार्द्धश्च ' इत्येवं सङ्ख्यापदानि श्रूयन्ते तानि च
 गणितविद्या परिचायकान्येव ऋग्वेदे ४ अष्टके २ अध्यायस्य १२
 वर्गे सूर्यमंडलस्य राहुच्छाययावेध उपवर्णितस्तत्रेयमृक् यं वै
 सूर्यं स्वर्भानुस्तमसा विध्यदासुरः । अत्रयस्तमन्वविन्दन् नस्य १ न्ये
 अशक्रुवन् इति ॥ आसुरोऽसुरकुलजः स्वर्भानूराहुर्यं सूर्यं तमसा
 निजच्छायया अविध्यत् विद्धमकरोत् तं तथाविधं सूर्यं अत्र-
 योऽत्रिगोत्रजा ऋषयोऽन्वाविदन् प्राप्तवन्तः सूर्यमंडलवेधविषयकं
 तत्त्वज्ञानं प्राप्तवन्त इत्यर्थः । ननु अन्यजनसाधारण्येनात्रयोपि
 दृष्टवन्तश्चेत्किमित्येते नामग्राहिकया प्रशस्यन्ते इत्याशङ्काया
 माह न हीत्यादि । अन्ये जना न हि अशक्रुवन् याथातथ्येनावगन्तुं
 शक्ता नाभूवन्नित्यर्थः । एतदपि मन्त्रलिङ्गं गणितविद्यापरिचाय-
 कमेव यथार्थग्रहणज्ञानस्य गणितसाध्यत्वात् तथा समनन्तरो-
 दाहतेन संवत्सरमुहूर्त्तगणनापरेण शतपथब्राह्मणेनापि वेदकाले
 गणितविद्यायाः सत्त्वमनुमीयते । किञ्च वेदानां यज्ञार्थं प्रवृत्तत्वात्
 दर्शपूर्णमासेष्टिचातुर्मास्यादीनां यज्ञानां च नियतकालेष्वेवानु-
 ष्ठेयत्वात् कालज्ञानस्य च सूर्यादिग्रहगतिज्ञानैकसाध्यत्वात्त-
 त्साधनभूतगणितविद्यायास्तदानीं सम्भवोऽवश्यमङ्गीकर्तव्यः ।

अथ यस्यां रात्रौ प्रथमक्षणमारभ्य चरमक्षणपर्यन्तं सर्व-
थाचन्द्रस्यादर्शनेनामावास्यायाः षोडशकलापूर्णस्य चन्द्रस्य
दर्शनेन पौर्णमास्या ज्ञानं तथाऽऽपूर्यमाणाभिश्चन्द्रस्य कला-
भिः शुक्लपक्षीयप्रतिपदादि तिथीनामपक्षीयमाणाभिश्च कृष्णप-
क्षीयतत्तिथीनां ज्ञानम् तथा दक्षिणोत्तरवीथ्योः सूर्यस्य परि-
वर्त्तनेन दक्षिणायनोत्तरायणयोः शीतातपवृष्टीनामनुभवतारत-
म्येन च हेमन्तशिशिरादिक्रतूनां विज्ञानं भवेदेव तत्किमर्थं ग-
णितविद्यापक्षपात इति चेत्सत्यम् । प्रोक्तविज्ञानानां यथाकथं-
चित्सम्भवकल्पनेपि सिद्धान्तरूपेण ग्रन्थमध्ये निवेशनीयस्य
कालनिर्णयस्य गणितविद्यासहायतां विनोक्तिसम्भवाभावात् ।
केवलं चन्द्रदर्शनेन मासनिर्णयं कुर्वतामनार्याणां द्वादशापि
मासाः कालेन स्वस्वमृतुसमयमतिक्रामन्ति । आर्यजनैराहता
श्वेत्रादिमासास्तु न कदापि स्वकीयमृतुकालमतिवर्त्तन्ते । न च
व्यवस्थित मासनिर्णयोऽर्वाचीन इतिवाच्यम् । वेदेपि तदुल्लेखदर्-
शनात् । तथाहि कृष्णयजुः संहितायाः प्रथमकाण्डे चतुर्थप्रपा-
ठके सोमयागप्रकरणे चतुर्दशभिः सोमग्रहैर्मासाभिमानिन्यो
देवता मधुर्माधवः शुक्रः शुचिर्नभा नभस्य इषऊर्जः सहासहस्य
स्तपास्तपस्यश्चेति द्वादशमासनामभि र्यजनीयत्वेनाभिहिताः ।
तत्र द्वादशानां मासानामेकैकः सोमग्रहो मलमासस्यत्वधिक-
क्षयभेदेन द्विरूपत्वात् द्वौ सोमग्रहावित्येवंचतुर्दशसोमग्रहाः सम्प-
द्यन्ते । एवमेव शुक्लयजुर्वेदेपि द्वाविंशोऽध्याये स्थितम् । 'यस्मिन्मा-
से न सङ्क्रान्तिः सङ्क्रान्तिद्वयमेव वा । मलमासः स विज्ञेयो मा-
सः स्यात्तु त्रयोदशः' इति काठकगृह्ये मलमासस्य द्विरूपता स्फुटी-

कृता । तत्रासङ्क्रान्तिमासो ऽधिकमासो द्विसङ्क्रान्तिमासस्तु क्ष-
यमासइत्याख्यायते । उभयोरपि मलरूपत्वेनैकत्वादयमुभयवि-
धोपित्रयोदशो मास इत्युक्तं गृह्यकारैः । तथा ऋग्वेदेऽपि प्रथमाष्ट-
कस्य द्वितीयेध्याये ' वेदमासो धृतव्रतो द्वादशप्रजावतः । वेदाय-
उपजायते" इति श्रूयते । तस्मादेवंविधकालसिद्धान्तनिर्णयग-
र्भाः श्रुतयो गणितविद्यापरिचयमावेदयन्ति वर्णलिपिं शोधयता
मया समासादिता गणितविद्या । निध्यञ्जनौषधेरिह मूलं खनता
यथैव निधिः ॥

येषां जनानां सर्वथा वर्णलिपिपरिचयो नास्ति तेषां मेधा-
ल्लन्दोनिबद्धमेव निबन्धमवधारयितुं शक्नोति न तु वीतच्छन्दस्का-
न् वाक्यग्रथितमहानिबन्धानिति हि नियमः । वेदास्तु प्रायेण ऋ-
द्धमन्त्रभागेतरे सर्वेऽपि मन्त्रब्राह्मणात्मका निगदरूपा एव सन्ति ।
तत्कथं ते वर्णलिपिमजानद्भिः पुराणैर्विप्रैरवधृता भवेयुरिति वि-
भाव्यताम् ।

यत्तु तेनैव शर्मण्यदेशीय पण्डितेनोच्यते पाणिनिव्याकर-
णोत्पत्तिपर्यन्तमार्यदेशे वर्णलिपिर्नासीदिति । तद्रभसात् । पाणिनि-
सूत्रपाठस्य तृतीयेध्याये ' दिवाविभानिशाप्रभाभास्करान्तानन्ता-
दिवहुनान्दीर्किलिपिलिवीत्यादिसूत्रे दिवाकरादिशब्दवृद्धिपिकर

१ धृतव्रतो वरुणदेवः प्रजावतः कालस्य सर्वाधारत्वात् प्रजाः सन्ति एषु तान्
द्वादश मधुमाधवादिभिश्चैत्रवैशाखादिभिर्वा नामभिः प्रसिद्धान् मासः मासान् वेद
जानाति । तथा उपजायते द्वादश मासानामन्यतमस्य कस्यचित् उप समीपे जा-
यते प्रादुर्भवति . वेद जानाति । तमपीतिशेषः । कर्माध्याहारमन्तरेणाकाङ्क्षा-
शान्ते रभावात् ॥

२ येनाक्तेन भूमिष्ठोगुप्तोपि धनकुम्भश्चाक्षुषविषयो भवति तन्निध्यञ्जनम् ।

शब्दस्य साधुत्वबोधनाय पठिते साक्षादेव, लिपिशब्दप्रयोगात् । वर्णलिपिविना व्याकरणोद्भवस्यैवासम्भावनीयत्वाच्च । न हि मृत्पिण्डेन घटाइव व्याकरणेनापूर्वाः शब्दाउत्पाद्यन्ते किन्तु सिद्धानामेव शब्दानां साधुत्वमन्वाख्यायते इति स्पष्टं पतञ्जलिकृते व्याकरणमहाभाष्ये पस्पशान्हिके ॥ तथाच बहुषु प्राचीनग्रन्थेषु परस्परविलक्षणान् बहुविधशब्दप्रयोगान् पर्यालोच्यापरेषां ग्रन्थकाराणां तत्तच्छब्दप्रयोगविषये विप्रतिपत्तयः कियन्तं कालमुपजायन्ते । ततश्चानियमनिवृत्तये शब्दानुशासनरचनायां विद्वांसः प्रवर्तन्ते इत्यवगन्तुं शक्यते । शब्दानुशासनकृतो बहव आचार्याः पाणिनेः पूर्वं बभूवुरिति “ लङ्ःशाकटायनस्यैव । अवङ्स्फोटायनस्य । वासुप्यापिशलेः । सर्वत्रशाकल्यस्य ” इत्यादिभिरष्टाध्यायीस्थसूत्रैरवगम्यते ॥ सर्वेषां व्याकरणकृतामिन्द्रः-प्रथमो बभूव । इन्द्रश्चन्द्रः काशकत्स्नापिशली शाकटायनः । पाणिन्यमरजैनेन्द्रा जयन्त्यष्टादिशाब्दिकाइति बोपदेवकृते कविकल्पद्रुमाख्यधातुपाठे पूर्वाचार्याणां जयवादेन प्रशंसने इन्द्रस्य प्राथम्येनोपन्यासात् । तथाच कृष्णयजुर्वेदस्य षष्ठे काण्डे चतुर्थप्रपाठकस्य नवमानुवाके श्रूयते ‘ वांग्वै पराच्यव्याकृता अवदत् । ते देवा अब्रुवन्निमां नो वाचं व्याकुर्विति । सोऽब्रवीद्वरं वृणौ मस्यं चैषवायवे च सह गृह्याता इति । तस्मादैन्द्रवायवः सस्यते । तामिन्द्रो मध्यतो ऽवक्रम्य व्याकरोत्तस्मादियं व्याकृ-

१ पराची पुरातनी वाक् वेदरूपिणी अव्याकृता भेदस्तनितवदखण्डाकारा अविदितपदवाक्यप्रभेदेतियावत् । तामिन्द्रो मध्यतोऽवक्रम्य विच्छिद्य एतावदिदं वाक्यम् वाक्ये चैतानि पदानि पदेषु चैताः प्रकृतय एते प्रत्यया इत्येवमवक्रमणम् अखण्डायावाचोविभेदनं कृत्वेत्यादिरर्थः ॥

ता वा गुह्यते ' इति ॥ एवंच वेदकालेपि व्याकरणप्रवृत्ति र्व्यापि-
केयं श्रुतिस्तदानीमपि लिपिसद्भावमवगमयतीत्यलं पल्लवितेन ॥

अथात्र संसारे शुभाशुभस्वकर्मपरिपाकवशादुच्चावचयो-
निषु संसरन्तः सर्वेपि प्राणिनः स्वभावतएव दुःखविद्वेषिणः "सु-
खानुरागिणश्च दृश्यन्ते । तान् प्रति सुखादिप्राप्तिसाधनमुपदि-
श्यते ऋग्वेदे हेविर्भिरे के स्वरितः सचन्ते सुन्वन्त एके सवनेषु-
सोमान् । शचीर्मदन्त उत दक्षिणाभिर्नैज्जिह्वायन्त्यो नरकं प-
तामे ति । अन्यत्रापि श्रूयते ' तरति शोकमात्मवित् इति आ-
नन्दं ब्रह्मणोविद्वान्न विभेति कुतश्चनेति च एवंच वेदप्रद-
शिते कर्ममार्गे ज्ञानमार्गे वा प्रस्थितानां मनुजानां दुःखास-
म्भिन्नः स्वर्गोवाऽपवर्गोवा भवतीति श्रुतिरहस्यम् ।

स्यादेतत् । सुखलाभाय प्रयतमाना अपि बहवो जना
दुर्देववशाद्दुःखैरेव युज्यन्ते । तथा सुखनिःस्पृहा अयत्नवन्तो-
पि केचिद्भाग्यवशान्नरेन्द्रस्पृहणीयैः सुखैरेव युज्यन्ते । तस्माद्वै-
वायत्तमेव सुखं वा दुःखं वा प्राणिभिर्लभ्यत एव । तत्कि-
मिति सत्कर्मसु प्रवृत्तौ पापकर्मभ्यो वा निवृत्तौ यत्न आस्थेयः ।-

२ एके सत्पुरुषा हविर्भिः विधिनाहुतैश्चरुपुरोडाशादिभिः साधनभूतैरितोऽ-
स्माल्लोकात्स्वः स्वर्गं लोकं सचन्ते गच्छन्ति । एके सवनेषु प्रातःसवनादिषु अ-
ग्निष्टोमादिष्वितियावत् । सोमान् सुन्वन्तः सोमाभिषवन् कुर्वन्तः सन्तः स्वर्गं गच्छ-
न्ति । उतअपि दक्षिणाभिः शचीः ऋतून् मदन्तो हर्षेण कुर्वन्तः स्वर्गं गच्छन्ति ।
जिह्वायन्त्यः पापमाचरन्त्यः प्रजा नरकं पताम पतन्तीत्यर्थः । व्यत्ययोबहुलमि-
ति पुरुषव्यत्ययः । नेदितिनिपातसङ्घातः पादपूरणार्थः । यद्वा इदितिपादपूरणार्थ-
कं नेत्युपमार्थकमव्ययम् । एवंच यथा जिह्वायन्त्यो नरकं पतन्ति तथा एके ह-
विर्भिर्यज्ञसाधनैः स्वर्गं गच्छन्ति इत्यादिरीत्या व्याख्येयम् । " नरकं न्यरकं नी-
चैर्गमनं नास्मिन्नमणं स्थानमल्पमप्यस्ति " इति नरकशब्दार्थ एतन्मन्त्रव्याख्या-
ने निरुक्तग्रन्थे प्रथमाध्यायस्यैकादशे खण्डे उक्तो यास्कमुनिना ॥

नहि सदसत्कर्मणोर्यथासङ्ख्येन सुखदुःखहेतुता निश्चेतुं शक्यते। बहुशो व्यभिचारदर्शनादिति चेन्मैवम्। पुरुषप्रयत्नस्य सर्वार्थसाधकत्वात्। व्यभिचारदर्शनस्य यथायोग्यसाधनसम्पत्तिवैकल्यप्रयुक्तत्वेनादोषत्वात्। येषां सत्कर्मकृतां यत्नवतामपि दुःखमापति तेषां जन्मान्तरीयं प्रचुरदुष्कृतमिह फलितं येषांत्वयत्नवतां सुखनिःस्पृहाणामप्यनुत्तमं सुखं समापति तेषां तु जन्मान्तरीयं प्रचुरसुकृतमिह फलितम्। तथा च प्रचुरदुरितक्षयाय प्रचुरसुकृतस्यैव कारणत्वान्न व्यभिचारः। तथाचोक्तं भाषापरिच्छेदे 'सुखं तु जगतामेव काम्यं धर्मेण जन्यते। अधर्मजन्यं दुःखं स्यात्प्रतिकूलं तु चेतसाम्' इति योगवासिष्ठेप्युक्तं रामभद्रं प्रति वसिष्ठेन "सर्वमेवेह हि सदा संसारे रघुनन्दन। सम्यक् प्रयत्नात्सर्वेण पौरुषात्समवाप्यते ॥ उच्छास्त्रं शास्त्रितं चेति पौरुषं द्विविधं स्मृतम्। तत्रोच्छास्त्रं मनर्थाय परमार्थाय शास्त्रितम्" इति ॥ आवश्यकमिदमकामेनापि भाग्यशरणेनाभ्युपगन्तव्यम्। अन्यथा कृषिवाणिज्यादिलौकिकव्यापाराणां चिकित्साप्रभृति मोक्षशास्त्रपर्यन्तोपदिष्टशास्त्रीयोद्यमानां च सर्वेषामानर्थक्यं प्रसज्येतेतिदिक् ॥

अथात्र धर्म आर्याणां कीर्त्यतेऽस्माभिरादरात् ॥

वेदादीनां प्रमाणानामुपन्यासपुरःसरम् ॥

धारणार्थकात्पृथातोः कर्त्तर्यौणादिकमनुप्रत्ययेन व्युत्पादितो धर्मशब्दः पङ्कजादिशब्दवद्योगरूढः। तत्र पततो जनानाश्रयोभू-

१ परस्वहरणानृतभाषणादिलक्षणम्।

२ योग्यवृत्त्याधनार्जन सत्यभाषणादिलक्षणम्।

त्वा धरतीतिधर्मशब्दस्य योगार्थः । रूढ्यर्थस्त्वनिष्ठाननुबन्धी-
 ष्टफलसाधनमित्याकारकः । तथाचानिष्टपरिहार इष्टफललाभश्च
 भवति येनानुष्ठीयमानेन सधर्म इत्युक्तं भवति । यद्यपि रोगाद्य-
 निष्टनिवृत्तिः शरीरपुष्ट्यादीष्टप्राप्तिश्च भवति भिषग्वरोपदिष्टेनौ-
 षधसेवनेन तथा शत्रुभयाद्यनिष्टनिवृत्तिर्धनादीष्टप्राप्तिश्च भवति
 भूपतिवरानुवर्त्तनादिना । तथापि नैतानुपायान् धर्मलक्षणमति-
 व्याप्नोति । आमुष्मिकयोरनिष्टपरिहारेष्टलाभयो र्लक्षणवाक्ये
 विवक्षितत्वात् । नरकयातनानिवृत्तिस्वर्गादिसुखावाप्ति रूपयो
 स्तयो र्धर्मकसाध्यत्वस्य हविर्भिरेके स्वरितः सचन्त इत्यादिसम-
 नन्तरोदाहृतश्रुतिसिद्धत्वाच्च । यद्यपि आमुष्मिक स्वर्गादिफल-
 स्यातीन्द्रियत्वात्तत्सिद्धौ लौकिकोपायानामयोग्यत्वं तथापि
 सर्वज्ञपरमेश्वराज्ञावाक्यभूतवेदविहितधर्मःसाधनम्भवत्येवेति
 सर्वेषामृषीणां धर्मसंहिताकाराणां मन्वादीनाञ्च सम्मतम् । वेद-
 स्यच यथापरमेश्वरप्रणीतत्वं तथा ऽग्रेउपपादयिष्यामः ॥

अथ वेदोनाम वेद्यन्ते ज्ञाप्यन्ते धर्मार्थकाममोक्षा अनेनेति
 व्युत्पत्त्या चतुर्वर्ग ज्ञानसाधनभूतो ग्रन्थविशेषः । करणे घञ् बाहु-
 लकात् । स च किलक्षण इति चेत् 'मन्त्रब्राह्मणयोर्वेदनामधेयम्,
 इति आगमोक्तं तल्लक्षणं वेदितव्यम् ॥ योद्यव्यभिचरितस्वरव-
 र्णादिपठनपाठनक्रमागतःसन्सर्वकालं सर्वदेशेषु प्रतिशाखम-
 विभागेन वर्त्तमानः स एको मन्त्रराशिः । अपरस्तु विधिनिन्दाप्रशं-
 सा सम्प्रश्नाख्यानादिभिस्तस्यैव प्रायो विनियोगप्रख्यापक उप-
 व्याख्यानभूतो वाक्यनिचयो ब्राह्मणराशिः । अनयोरेकः सङ्ग्रहो
 वेद इत्यभिधीयते वेदनिबन्धेषु मन्त्रब्राह्मणभागौ परस्परमसम्मि-

श्रावेव प्रायः पठ्येते । क्वचित्तु ब्राह्मणसंमिश्रितोऽपि मन्त्रभागः पठितोऽस्ति । एवमुभयात्मकोऽपि विध्यर्थवादमन्त्ररूपेण त्रिधा व्यवस्थितोयं वेदराशिरेकमूल एककर्मलक्षणफलो महाकल्पवृक्षो वरीर्वत्त। अस्य च फलभूतं कर्म विधिना विहितमर्थवादेन प्ररोचितं मन्त्रेण च स्मृतं सदभ्युदयकारि भवति । ननु प्रतिशाखं यज्ञकर्माणि भिद्यन्ते तत्कथमेककर्मफलोऽयं वेदकल्पवृक्ष इत्युच्यते । नैषदोषः । अवान्तराकृतिभेदेऽपि कर्मजातिव्यञ्जकप्रधानाकृतिभेदाभावात् । नस्येकस्यां शाखायां विहितस्याग्निहोत्रादिकर्मणः स्थाने विजातीयस्य ग्रहयज्ञादेरपरस्यां शाखायां विधानमस्ति । तस्मान्न प्रतिशाखं कर्मभेदइति मन्तव्यम् । यदि प्रतिशाखं बदरामलकादिवजात्यैव कर्मभेदः स्यात् तदा एकमूलाभावादादित एवारभ्य भिद्यमानत्वाद्दृक्षान्तरवद्वेदान्तराण्येवोच्येरन् न शाखान्तराणि तस्मादेकमूलः समानफलोयं वेदकल्पशाखीत्याहुः ॥

सर्वार्थवेदको वेदश्चतुर्धा भिद्यते क्रमात् । ऋग्वेदोऽथ यजुर्वेदः सामवेदो अथर्वण इति ॥ यद्यपि बहुषु श्रुतिस्मृत्यादिवाक्येषु वेदत्रयी संकीर्त्यते न तु चतुर्थोऽथर्वणवेदस्तथापि ब्रह्मवेदशब्देन चतुर्थस्याथर्वणवेदस्यापि मुण्डकोपनिषदि श्रवणात् स्मृतिपुराणादिष्वपि बहुशः संकीर्तनाच्च चतुर्द्धेत्युक्तम् । तथाचरणव्यूहेऽपि 'अथातश्चरणव्यूहं व्याख्यास्यामस्तत्र निरुक्तं चातुर्विद्यं चत्वारोवेदा विज्ञाता भवन्ति' इति स्थितम् तथा व्याकरणमहाभाष्ये पतञ्जलिनाप्युक्तम् ' महान् शब्दस्य प्रयोगविषयः सप्तद्वी-

पा वसुमती त्रयो लोकाश्चत्वारो वेदाः साङ्गाः सरहस्या बहुधा-
भिन्ना एकशतमध्वर्युशाखाः सहस्रवर्त्मा सामवेद एकविंशति-
धा बहुधा नवधाऽथर्वणो वेद इति । एवं वेदस्य चातुर्विध्यं ३
अष्टके ८ अध्याये १० वर्गे श्रूयमाणया ऋचाप्यभिधीयते 'चै-
त्वारि शृङ्गा त्रयोअस्य पादा द्वे शीर्षे सप्त हस्तासो अस्य । त्रिधा
बद्धो वृषभो रोरवीति महो देवो मर्त्या आविवेश' इति ॥ अत्र-
निरुक्ते 'चत्वारि शृङ्गेति वेदा वा एते उक्ता इति यास्केनोक्तम् ।
वेदभाष्ये सायनाचार्येणापि तथैव भाषितमित्यलम् ॥

तत्र तावद्ग्वेदस्य मानमुक्तं चरणव्यूहे 'ऋचां दश सहस्रा-
णि ऋचां पञ्च शतानि च । ऋचामशीतिः पादश्च (१०५८०१)
तत्पारायणमुच्यते' इति । अस्य च वेदस्य पञ्चशाखाः सन्ति । शा-
कला बाष्कला आश्वलायनाः शाङ्खायना माण्डूकाश्चेति । त-
थाचोक्तम् शौनकीये प्रातिशाख्ये 'ऋचां समूहो ऋग्वेदस्तम-
भ्यस्य प्रयत्नतः । पठितः शाकलेनादौ चतुर्भिस्तदनन्तरम् । शाङ्-
खाश्वलायनौ चैव माण्डूको बाष्कलस्तथा । बहुधा ऋषयः स-
र्वे पञ्चैते एकवेदिन' इति । अत्र शाकलादिषु ऋषिशब्दो गौणो
न तु मुख्यः । आश्वलायनगृह्ये देवर्ष्याचार्यतर्पणविधिविधायके
सूत्रे शाकलादीनामृषिष्वपरिगणनादाचार्येषु गणनाच्च ॥ एव-

१ अध्वर्युर्यजुर्वेदः ।

२ वर्षणात् कामपूरणा वृषभो यज्ञस्तस्य चत्वारि शृङ्गाणि स्वरूपव्यञ्जकत-
या शृङ्गस्थानीयाश्चत्वारो वेदाः । त्रीणि सवनानि त्रयः पादाः । द्वे प्रायणीयोद-
यनीये इष्टी शीर्षे । सप्तछन्दांसि हस्ता भवन्ति । त्रिधा मन्त्रब्राह्मणकल्पैर्बद्धो वृष-
भो यज्ञरूपो रोरवीति । यदेनमृग्भिः शंसन्ति यजुर्भिर्यजन्ति सामभिः स्तुवन्तीति
तदिदमस्य सवनक्रमेण रोरवणम् । महोदेवो महानयं देवो यज्ञरूपोऽग्निर्मर्त्यानावि-
वेश यजनक्रियानिष्पत्त्यर्थं मनुष्येषु प्रविष्ट इत्यर्थः ॥

मैतरेयि, कौषीतकि, शैशिरि, पैङ्गीत्यादयोऽपि ऋग्वेदस्य शाखाभेदाः कचिदुपलभ्यन्ते । तथा विष्णुपुराणेऽप्युक्तम् 'मुद्गलो गोकुलो वात्स्यः शैशिरः शिशिरस्तथा । पञ्चैते शाकलाः शिष्याः शाखाभेदप्रवर्त्तका ' इति ॥ तथा व्याकरणमहाभाष्ये एकविंशतिधा बहुचा इति स्थितम् ॥ एवंचाध्ययनसंप्रदायप्रवर्त्तकानामेषां शाकलादीनामाचार्याणां प्रवचनभेदः शाखाभेदव्यवहारे कारणम् । ततश्च मन्त्रब्राह्मणात्मकः स्वाध्यायैकःशाखेति पर्यवसितोऽर्थः । सा च शाखा अध्ययनभेदाद्वा सूत्रभेदाद्वा भिद्यते एकस्मिन्नेव वेदे मन्त्रब्राह्मणयोरन्यतरभेदेन योऽवान्तरशाखाभेदः सोऽध्ययनभेदकृतः । यथा शाकलवाष्कलयोर्द्वयोः शाखयोः स्वाध्यायो यत्किञ्चिद्भिद्यते सूत्रं तु भिन्नाध्ययनयोर्द्वयोरप्याश्वलायनीयमेकमेव । तथा च शाकलवाष्कलयोर्भेदोऽध्ययनभेदकृतः । अथैकस्यां समानपाठायामपि तैत्तिरीयशाखायामवान्तरशाखाभेदो बोधायना पस्तम्ब, हिरण्यकेशि, प्रभृति सूत्रभेदकृतो वेदितव्यः । एवं प्रवचनभेदात् प्रतिवेदं भिन्ना भूयस्यः शाखाः सन्ति । प्रवचनशब्दः सूत्रप्रातिशाख्यशिक्षाद्यङ्गवाचकः तथा च 'अग्न्याः सर्वेषु वेदेषु सर्वप्रवचनेषु चाश्रोत्रियान्वयजाश्चैव विज्ञेयाः पङ्क्तिपावना' इति तृतीयाध्यायगतमनुवचनव्याख्यायां कुल्लुकभट्ट आह ' प्रकर्षणैवोच्यते वेदार्थ एभिरिति प्रवचनान्यङ्गानि' इति ॥ एवं प्रवचनशब्देन ब्राह्मणमप्युच्यते यतस्तेनापि प्रकर्षण वेदार्थस्य परिभाषणादित्याहुः ॥

ऋग्वेदस्य सप्तदशाधिकमेकसहस्रं सूक्तानि । षडधिके द्वे सहस्रे वर्गाः । चतुःषष्टिरध्यायाः । दशमण्डलानि । अष्टौ अष्टका-

नि । इत्येवं विभागः परिकल्पितः ॥ तत्र सूक्तलक्षणं यथाबृहद्दे-
 वतायाम् । 'सम्पूर्णमृषिवाक्यन्तु सूक्तमित्यभिधीयते' इति । सम्पू-
 र्णं निराकाङ्क्षं यदृषेर्वेदस्य वाक्यं तत्सूक्तमिति तदर्थः । वैदिकं
 महावाक्यं सूक्तमिति यावत् ॥ तच्च त्रिविधम् । ऋषिसूक्तं, देवतासू-
 क्तं, छन्दःसूक्तमिति भेदात् । त्रयाणामेषां लक्षणानि बृहद्देवतायां
 यथा । 'ऋषिसूक्तानि यावन्ति सूक्तान्येकस्य वै कृतिः । स्तूये-
 तैकां तु यावत्सु तत्सूक्तं दैवतं विदुः । समानच्छन्दसो मन्त्राश्छन्दः
 सूक्तं तदुच्यते' इति । तत्र ऋषिसूक्तं यथा । अग्निमीळे इत्यारभ्य
 इन्द्रं विश्वा अवीवृधन्नित्यतः प्राग् विंशतिवर्गसमाप्त्यन्तमेकमृषि-
 सूक्तम् । तावतीनामृचामेकेनर्षिणा मधुच्छन्दसा दृष्टत्वात् ॥ य-
 था वा । इन्द्रं विश्वा अवीवृधन्नित्यष्टर्चं द्वितीयमृषिसूक्तम् । तासा-
 मृचां मधुच्छन्दसः पुत्रेण जेत्रादृष्टत्वात् ॥ देवतासूक्तं यथा । अ-
 ग्निमीळे पुरोहितमित्यादिनवर्चमग्निदेवताकमाद्यं देवतासूक्तम् ।
 यथा वा ॥ वायवायाहि दर्शतेति नवर्चं वायव्यं द्वितीयं देवतासू-
 क्तम् ॥ छन्दःसूक्तं यथा । अग्निमीळे पुरोहितमित्यारभ्याष्टादशव-
 र्गपर्यन्तं गायन्तित्वा गायत्रिण इत्यतः प्राग् गायत्रीछन्दोबद्ध-
 माद्यं छन्दःसूक्तम् । एवं यथायथमुदाहर्तव्यम् ॥ त्रिविधानामम-
 प्येषां सूक्तानां कर्मसु विनियोगः श्रुत्या प्रतिपाद्यते तथा हि 'उदु-
 ब्रह्माण्यैरत श्रवस्येति ब्राह्मणाच्छंसी ब्रह्म^ण एवत्समृद्धं सूक्तमहरहः-
 शंसती' तिप्रकृत्य' तदु वासिष्ठमेतेनैव वसिष्ठ इन्द्रस्य प्रियं धामो-
 पागच्छत्' इति ऐतरेयब्राह्मणस्य पञ्चमपञ्चिकायामुक्तम् । तथा दे-

१ बृहद्देवता नामको ग्रन्थः शौनकेन महर्षिणाकृतः ॥

२ ब्राह्मणाच्छंसी ऋत्विग्विशेषः ॥

वतासूक्तस्य विनियोगोप्यैतरेयब्राह्मणस्य षष्ठपञ्चिकायामुपदिश्यते । ' तस्मान्मैत्रावरुणं मैत्रावरुणः प्रातःसवने शंसति ' इति । मैत्रावरुणनामकऋत्विक् मैत्रावरुणं मित्रावरुणदेवताकं सूक्तं प्रातःसवनकर्मणि शंसतीति तदर्थः । एवमैतरेयब्राह्मणस्य पञ्चमपञ्चिकायां ' तदु त्रैष्टुभं तेन प्रतिष्ठितपदेन ' इतिवाक्येन त्रिष्टुप्लन्दोघटितं छन्दस्सूक्तमुपदिश्यते ॥ बर्गविभागोऽध्यायविभागश्चाध्यापकसम्प्रदायक्रमागतएवेति भाति यतोनुगतं तयोः किञ्चिल्लक्षणं न पश्यामः । मण्डललक्षणं तु शक्यते उन्नेतुम् । तत्तदृषिदृष्टानां बहूनां सूक्तानामेकीषकर्तृकः सङ्ग्रहो मण्डलमिति । अतएव सर्वानुक्रमणिकायामुक्तं शौनकेन " यआङ्गिरसः शौनहोत्रो भूत्वा भार्गवः शौनकोऽभवत्स गृत्समदो द्वितीयं मण्डलमपश्यदि'ति । न हि द्वितीयमण्डलगतानि सर्वाणि सूक्तानि गृत्समदएव दृष्टवान् कितु सङ्गृहीतवान् । अन्यथाऋतुकूर्मादीनां तत्तत्सूक्तार्थित्वेन तत्रैवानुक्रमणिकाग्रन्थेऽभिधानस्या सङ्गतेः । मण्डलर्षय आश्वलायनगृह्यसूत्रे उक्ताः । " शतर्चिनो माध्यमा गृत्समदो विश्वामित्रोऽत्रिर्भरद्वाजो वसिष्ठः प्रगाथाः पावमान्याः क्षुद्रसूक्ता महासूक्ता" इति मधुच्छन्दःप्रभृतयोऽगस्यन्ता आद्यमण्डले । ये सन्ति ऋषयस्ते वै सर्वे प्रोक्ताः शतर्चिनः॥ शतर्चिपदस्य निर्वचनं कृतं पूर्वाचार्यैः । " ददर्शादौ मधुच्छन्दाद्यधिकं यदृचां शतम् । तत्साहचर्यादन्येपि विज्ञेयास्तु शतर्चिनः॥ अच्छ्राश्छत्रिणैकेन यथा ते छत्रिणोभवन्" इति ॥ द्व्यधिकेपि शतोक्तिर्बाहुल्यात् । अन्ये मण्डले क्षुद्रसूक्तानां महासूक्तानां च द्रष्टार ऋषयोपि लक्षणया क्षुद्रसूक्ता महासूक्ता इति व्यपदिश्यन्ते ।

महासूक्तलक्षणं बृहद्देवतायामुक्तम् । दशर्चताया अधिकं महासूक्तं विदुर्बुधा, इति एतेनैकर्चप्रभृतिदशर्चपर्यन्तं क्षुद्रसूक्तमिति क्षुद्रसूक्तलक्षणमपि सूचितं भवति । मध्यमेषु द्वितीयादिनवमान्तेषु मण्डलेषु ये ऋषयस्ते माध्यमा व्यपदिश्यन्ते । तथा च प्रथमस्य मण्डलस्य शतर्चिनो द्वितीयस्य गृत्समदस्तृतीयस्य विश्वामित्रश्चतुर्थस्य वामदेवः पञ्चमस्यात्रिः षष्ठस्य भरद्वाजः सप्तमस्य वसिष्ठोऽष्टमस्य प्रगाथा नवमस्य पावमान्यो दशमस्य क्षुद्रसूक्ता महासूक्ताश्चेति गृह्यसूत्रार्थः ॥

अथैषामृषीणां चातुर्विध्यमुक्तं पूर्वाचार्यैः । “ ऋषीणामृषिपुत्राणामृषिकाणां स्वयंभुवाम् । तथा नामाभिजानीयाद्यथैषां मन्त्रदृष्टयः ॥ प्रवरैर्ये समाख्याता ऋषयस्त इति श्रुतिः । तत्पुत्रपौत्रनप्तार ऋषिपुत्रा इति स्मृताः ॥ राजन्यवैश्या ऋषिकाः स्त्रियस्तास्तिर्यग्योनयः । देवाऽदेवाप्सरोनद्यो गन्धर्वास्ते स्वयम्भुव” इति ॥ एषामुदाहरणानि प्रदर्शयन्ते । तत्र तृतीयमण्डलद्रष्टा विश्वामित्रस्तस्य पुत्रो मधुच्छन्दाः पौत्रो जेता च मन्त्रद्रष्टाऽभवत्तस्माद्विश्वामित्र ऋषिर्मधुच्छन्दःप्रभृतयश्च ऋषिपुत्राः । यथावा अङ्गिरसः पुत्रो रहूगणः पौत्रो गोतमो नप्ता वामदेवः प्रणप्ता बृ-

१ यथा यतो हेतोरेषामृष्यादीनां मन्त्रदृष्टयो वर्तन्ते तथा ततो हेतोरेषां नाम ऋषिरित्येव सामान्यतो जानीयात्.

२ प्रवरैर्मन्त्रदर्शिभिः पुत्रपौत्रादिभिर्ये समाख्याताः प्रसिद्धास्ते ऋषयः कथ्यन्ते इतिशेषः नप्ता प्रपौत्रः

३ राजन्यवैश्याः अपिच ताः स्त्रियः गोधाघोषाप्रभृतयो ब्रह्मवादिन्य इति प्रसिद्धाः ऋषिका इत्युच्यन्ते । ऋषिका इति पुंसि स्त्रियांच तन्त्रेण बहुवचनान्तं प्रयुक्तम् । तिर्यग्योनयः पशुजातयः देवाअदेवा इत्यादयस्ते स्वयम्भुव इति व्यपदिश्यन्ते ॥

हदुक्थ्यस्तइमे सर्वे मन्त्रद्रष्टारो बभूवुस्तस्मादङ्गिरा ऋषिः । रहूग-
णादयो हि ऋषिपुत्राः । ऋषिकइत्यत्राल्पार्थं कन् । अल्पऋषिरि-
त्यर्थः । तत्र राजन्यऋषिको यथा । तृतीयाष्टके ममद्वितेति दश-
र्चस्य सूक्तस्य पुरुकुत्सपुत्रस्रसदस्युनामा राजर्षिः । यथा वा ।
तदग्निमस्य कउश्रवदितिसप्तर्चस्य सूक्तस्य पुरुमीढाजमीढौ सुहो-
त्राभिधस्य राज्ञः पुत्रावृषी ॥ वैश्यऋषिको यथा । अष्टमाष्ट-
कस्य द्वितीयाध्याये अग्निरिन्द्रइति पञ्चर्चस्य सूक्तस्य देवान् हु-
वे इति पञ्चदशर्चस्य सूक्तस्यच वसुऋपुत्रो वसुकर्ण ऋषिः । स-
च वैश्य इति सम्प्रदायविद आहुः । युक्तं चैतत् । वसु धनं सुव-
र्णरजतादि क्रीणातीति वसुऋइति नामधेयपदस्य तथैव स्वार-
स्यावगमात् ॥ स्त्रियऋषिका यथा । चतुर्थाष्टकस्य प्रथमाध्याये
समिद्धो अग्निरिति षष्ठर्चस्य सूक्तस्यात्रिपुत्री विश्ववारानाम्नी
ऋषिका । यथा वा । अष्टमाष्टकेषष्ठाध्याये ते वदन्नितिसप्तर्चस्य
सूक्तस्य ब्रह्मजाया जुहूनाम्नी ऋषिका ॥ स्वयम्भुवो यथा । इ-
न्द्रस्य दूतीरिषिता चरामीति, नाहं तं बेदेतिचैवमादीनामष्टमा-
ष्टकस्य षष्ठेध्याये पठितानां कासांचिदृचां सरमा नाम्नी देवशुनी
ऋषिका । सा हि तिर्यग्योनिः । उपनयनाध्ययनाद्यभावेपि स्वयं
प्रतिभातवेदत्वं स्वयंभूत्वमिति तल्लक्षणं वेदितव्यम् । देवाद्या अ-
प्युपनयनाद्यभाववन्तः स्वयंप्रतिभातवेदा एवेति नैतल्लक्षणम-
ति वर्तन्ते । यथा वा अष्टमाष्टकस्य तृतीयाध्याये अग्निःसप्ति
वाजमितिसप्तर्चस्य सूक्तस्य सौचीकोग्निर्देव ऋषिः ॥ एवं य-
थायथमुदाहार्यम् ॥ स्पष्ट श्वायम्भुषिसूक्तादिलक्षण विचारः शौ-
नकीयसर्वानुक्रमणिकाभाष्ये ॥ चतुर्विधानामप्येषां सामान्यल-

क्षणं तु मन्त्रदृशइत्येव पूर्वाचार्यैरुदाहृतम् । दर्शनं ज्ञानं तच्च पर-
मेश्वरप्रसादलब्धं सर्वेषामविशेषात् । किञ्च दर्शनं नाम सिद्धस्य
वस्तुनो विषयीकरणं नतूत्पादनम् । एवंचर्षयो न वेदस्य कर्त्तारः
किंतु द्रष्टार इति बोध्यम् ।

स्यादेतत् । 'यस्यवाक्यं स ऋषिर्या तेनोच्यते सा देवता य-
दक्षरपरिमाणं तच्छन्दोऽर्थेऽसव ऋषयो देवताश्छन्दोभिर्रूपाधावन्'
इति सर्वानुक्रमण्यां शौनकोक्तेः 'अर्थकाम ऋषिर्यस्यां देवता-
यामार्थपत्यमिच्छंस्तुतिम् प्रयुङ्क्ते स तद्देवत्यो मन्त्र' इति नैरुक्ते
सप्तमाध्याये यास्कोक्तेश्च मन्त्रकर्त्तारएव ऋषयः किं न स्युः किं-
च मन्त्रलिङ्गादपि ऋषीणां मन्त्रकर्तृत्वं प्रतीयते । तथा हि । 'सो-
मं गीर्भिष्वा वयं वर्द्धयामो वचोविद्' इति मन्त्रो हेसोम वचोवि-
दो वयं त्वा त्वां गीर्भिर्वर्द्धयाम स्तुमइत्यर्थकस्तथा बृहद्देवतौक्तम्
'ऋषिसूक्तानि यावन्ति सूक्तान्येकस्यवैकृति' इति ऋषिसूक्त-
लक्षणं च वेदवाक्यानि ऋषिकर्तृकाणीत्यावेदयति इतिचेन्मैवम् ।
वेदानामपौरुषेयत्वस्य मीमांसाशास्त्रे सिद्धान्तितत्वात् । तथाहि ।
प्रमाणान्तरेणार्थमुपलभ्य पुरुषनिर्मितत्वं हि पौरुषेयत्वं तच्च वेद-
स्य नास्ति । न च 'तस्माद्यज्ञात्सर्वहुत ऋचः सामानि जज्ञिरे । छ-
न्दांसि जज्ञिरे तस्माद्यजुस्तस्मादजायते' इति ऋग्वेदमन्त्रेण वेदस्य पौ-
रुषेयत्वमवगम्यत इति वाच्यम् ॥ उक्तमन्त्रेण वेदस्य यज्ञपुरुषादु-

१ स्तुतवन्तइत्यर्थः ।

२ अर्थस्य अभिलाषविषयस्य पतिः स्वामी प्रदाने प्रभुरितियावत् अर्थपते-
र्भाव आर्थपत्यम् ।

३ अयमन्त्रः प्रथमाष्टकस्य षष्ठ्याये पठ्यते ॥

४ सर्वे देव मनुष्यादिभिर्हूयते इज्यते यस्तस्मात्सर्वहुतो यज्ञात् परमेश्वरा-
त् ऋगादयो जज्ञिरे इत्यर्थः ॥

त्यन्नत्वमात्रबोधनेपि प्रमाणान्तरेणार्थमुपलभ्य रचितत्वाबोधना-
त् । ईश्वरः सर्वज्ञत्वाद्गतकल्पीयं वेदमस्मिन् कल्पे स्मृत्योपदिश-
तीत्येतावतैव निर्वाहे पौरुषेयत्वकल्पनानुपपत्तेश्च । 'धाता यथा-
पूर्वमकल्पय' इति श्रुतिमूलकेन यः कल्पः सङ्कल्पपूर्वकइति न्या-
येन संसारस्यानादित्वाच्च । काठकादिसमाख्यानामपि अध्यय-
नसम्प्रदायप्रवर्त्तकत्वेनोपपत्तेश्चेत्याहुः । युक्तं चैतत् । अतएव 'यु-
गान्तेन्तर्हि तान्वेदान् सेतिहासान् महर्षयः । लेभिरे तपसा पूर्वम-
नुज्ञाताः स्वयम्भुवे' इति स्मर्यते ॥ तथा तैत्तिरीययजुरारण्यके सह-
वैउपनिषदि 'अजान् ह वै पृथ्वींस्तपस्यमानान् ब्रह्म स्वयंभ्वभ्या-
नर्षत ऋषयोऽभवन्स्तदृषीणामृषित्व' इति श्रूयते । स्वयंभु प्रमा-
णान्तरमनुपजीव्य स्वयंभूतं स्वतःप्रमाणभूतमिति यावत् । ब्रह्म वे-
दः तपश्चरतोऽजान् अयोनिसम्भवान् पृथ्वीन् पुरुषान् प्रति अ-
भ्यानर्ष अभिजगाम । ऋषीगतौ तुदादिः । परोक्षे लिट् । अतस्ते ऋ-
षयोऽभवन् नित्यादिस्तदर्थः । नैरुक्तग्रन्थे द्वितीयाध्याये 'ऋषिदर्श-
नास्तोमान् ददर्शेत्यौपमन्यव' इति वदन् यास्कमुनिरपि ऋषिश-
ब्दप्रवृत्तिनिमित्तं वेदसंबन्धि दर्शनमेव निर्णीतवान् । एवं च ऋषति-
वेदं पश्यतीत्यृषिः । धातूनामनेकार्थकत्वाद्वा ऋषेर्धातोर्दर्शनं वृत्तिः
गत्यर्थकानां ज्ञानार्थकत्वाद्वा प्रकृते हि दर्शनं प्रत्यक्षीकरणमेव न
तु चाक्षुषं ज्ञानमिति भावः । किञ्च 'अहे बुध्निय मन्त्रं मे गोपा-
य । यमृषयस्त्रैविदा विदुः । ऋचः सामानि यजुषि । सा हि श्री

१ त्रैविदा ऋषयः ऋचः सामानि यजुषीत्येवं रूपं यं विदुर्ज्ञातवन्तस्तं मे मन्त्रं
वेदत्रयलक्षणं हे अहे बुध्निय त्वं गोपाय रक्षस्व । सा वेदत्रयो हि यतोहेतोः सताम
मृता अक्षया श्रीः सम्पत्तिरित्यर्थः ॥

रमृता सताम् ' इति कृष्णयजुर्मन्त्रेण ऋषयो विदुरित्युक्तत्वात्तेषां वेदकर्तृत्वाभावो बोधितः । अन्यथा चक्रुरित्येव तत्र श्रुतं स्यात् । यत्तु ' सोमगीर्भिष्वावय ' मिति मन्त्रलिङ्गं कर्तृत्वसाधकतयोप-
न्यस्तं तत्तु न तथा साधयति वचोविदइति विशेषणेन पूर्वसि-
द्धानामेव वेदवचसां वेत्तारो वयमित्यर्थस्य कोडीकाराद्गीर्भि-
रित्यस्य वेदवाणीभिरित्यर्थाच्च । नन्वेवमपि वयमित्यस्मच्छ-
ब्दप्रयोगाद्ब्रह्मयाम इत्युत्तमपुरुष प्रयोगाच्चैवंविधमन्त्राणामृ-
षिकर्तृकत्वं दुर्निवारम् । स्वप्रणीतेष्वेव वाक्येषु वयं स्तुमो व-
यमवोचाम इत्यादि प्रयोगदर्शनादितिचेम् सत्यम् । परन्तु नैषदो-
षो वेदे सम्प्रसरति निजतपोमहिम्ना प्राप्तपरमेश्वरतादात्म्याना
मृषीणां मुखतः प्रादुर्भूततथाविधवाक्यानामपि परमेश्वरप्रणी-
तत्वावधारणात् । तथाचोक्तं शतपथब्राह्मणे चतुर्दशप्रपाठकस्य
चतुर्थाध्याये " ब्रह्मवा इदमग्र आसीत् । तदात्मानमेवाऽवेदहं
ब्रह्मास्मीति । तस्मात्तत्सर्वमभवत् तद्यो देवानां प्रत्यबुध्यत स ए-
व तदभवत् । तथर्षीणां तथा मनुष्याणाम् तद्वैतत् पश्यन् ऋषि-
वामदेवः प्रतिपेदे अहं मनुरभवं सूर्यश्वाहं कक्षीवाँ ऋषिरस्मि त्रि-
प्रेती ' त्यादि । अहं मनुरभवमिति सूक्तमृगवेदे तृतीयाष्टकस्य
षष्ठेऽध्याये पठ्यते । अनेनसूक्तेन वामदेव ऋषिर्दिश्वरूपब्रह्मभावं
साक्षात्कृतवतः स्वस्यानुभवमनुवदति । एवमैतरेयकेपि श्रूयते य-

१ अग्रे सृष्टेः पूर्वम् इदम् संप्रति दृश्यमानं विश्वम् ब्रह्मवासीत् । वाशब्दएवा-
र्थः । तद्ब्रह्म आत्मानमेवाहं ब्रह्मास्मीत्यवेत् साक्षादकरोत् । तस्मात् ततश्च तद्ब्रह्म
सर्वं विश्वरूपमभवत् । तत्तस्मात् कारणात् देवानां मृषीणां मनुष्याणां वामध्येयः
पुमान् प्रत्यबुध्यत प्रत्यगात्मनो ब्रह्मभावं साक्षादकरोत् सएव पुमान् तत् विश्व-
रूपं ब्रह्माभवत् । अत्रार्थे वामदेवस्य महर्षे रनुभवं ऋग्वेदप्रसिद्धं संवादयति अहं-
मनुरित्यादिना ।

एते खल्वमी मन्त्रदृशः सर्वएते परस्यैव विभूतिरिति । यस्य वा-
क्यं सऋषिरिति सर्वानुक्रमणी सूत्रस्य तु यस्य दृष्टं वाक्यमित्य-
र्थ इति न कोपि विरोधः एवंच ' गृत्समदो द्वितीयं मण्डलम-
पश्य ' इति सर्वानुक्रमगतं सूत्रमपि सङ्गच्छते अन्यथा स्वग्रन्थे
नैव विरुध्येत । किंच बृहद्देवतोक्ते ऋषिसूक्तलक्षणे ऋषिसूक्ता-
नि यावन्ति सूक्तान्येकस्य वैकृति ' रित्यत्र कृतिरित्यस्य दर्शन-
क्रियेत्यर्थः सकलश्रुतिस्मृत्यनुरोधादवगन्तव्यः ।

अथ वेदस्य श्रुतिरिति संज्ञापि श्रूयत एवायं सर्वैर्नत्वस्य
कश्चिच्छरीरी कर्त्तापलभ्यतइति तात्पर्यमवधारयति । एवंच
पारम्पर्यक्रमागतमेव वेदज्ञानं सर्वेषाम् न तु ऋषयोपि तस्य
स्वतन्त्राः कर्त्तार इति लभ्यते । अतएव ऋग्वेदे तृतीयाष्टकस्य
चतुर्थाध्याये पठ्यते ' महोरुजामि बन्धुता वचोभिस्तन्मा पितुर्गो
तमादन्वियाय ' इति । तथा ऐतरेयब्राह्मणे पठ्यते ' प्रजापति
रकामयत प्रजायेय भूयान्स्यामिति सतपोऽतप्यत सतपस्तप्त्वे-
मान् लोकानसृजत पृथिवी मन्तरिक्षं दिवम् । तान् लोकानभ्य-
तपत् तेभ्योऽभितप्तेभ्यस्त्रीणि ज्योतीष्यजायन्ताग्निरेव पृथिव्यां
अजायत वायुरन्तरिक्षादादित्यो दिवस्तानि ज्योतीष्यभ्यतपत्
तेभ्योऽभितप्तेभ्यस्त्रयो वेदा अजायन्त ऋग्वेद एवाग्नेरजायत य-
जुर्वेदो वायोः सामवेद आदित्यात् तान् वेदानभ्यतपत् तेभ्योऽ-

१ हे अग्ने यदहं महः कमनीयं यथास्या तथा बन्धुता त्वदीयत्वेन बन्धन
शीलत्वम् । द्वितीयार्थं व्यत्ययेन प्रथवा । वचोभिः कृत्वा रुजामि संपादयामि । त-
देतत् मा मां प्रति गोतमात् पितुर्मज्जनकात् सकाशात् अन्वियाय अनुगतम् प्रा-
प्तमित्यर्थः ।

२ अभ्यतपत् स्वतपःप्रभावसंस्कृतान् अकरोदित्यर्थः । एवमपि बोध्यम् ।
प्रजापतितपःप्रभावेन तेभ्यस्तेभ्यस्तानि तानि वस्तून्यजायन्तेतिभावः ॥

भित्तमेभ्यस्त्राणि शुक्राण्यजायन्त भूरित्येव ऋग्वेदादजायत भुव-
इति यजुर्वेदात् स्वरिति सामवेदात् तानि शुक्राण्यभ्यतपत् तेभ्यो-
ऽभित्तमेभ्यस्त्रयो वर्णा अजायन्ताकार उकारो मकारइति ताने-
कधासमभरत्तदेतदोमिति ' इति । एतद्ब्राह्मणपर्यालोचनया प्र-
जापतिरेवाग्रे स्वतपः प्रभावेन सप्रणवव्याहृतिकां त्रयीमपश्यत्
ततः परं यथायथं निजतपोबलेन तैस्तै ऋषिभिस्ते ते मन्त्रादिभा-
गाः परमेश्वरप्रसादतो लब्ध्वा यथास्थितस्वरवर्णानुरूपं पठित्वा
लोकेत्र प्रकटीकृता इति प्रतीयते इत्याहुः ॥

ननु यदि सिद्धानामेव मन्त्राणां दर्शनं मधुच्छन्दःप्रभृतीना
मृषित्वसंपादकं तर्हीदानीतनेषु श्रोत्रियेष्वपि ऋषित्वमतिप्रस-
ज्येतेति चेन्मैवं । इहलोके स्वैतैरदृष्टपूर्वाणामेव श्रुतिवाक्यानां
गुरुदेवताप्रसादेन संजातदर्शनस्यैव स्वस्मिन्मृषित्वसम्पादकत्वादि-
त्यलमनया प्रसक्तानुप्रसक्त्या प्रकृतमनुसरामः ॥

'एकशतमध्वर्युशाखा' इति महाभाष्ये पतञ्जलिराह । यजु-
र्वेदस्य षडशीतिर्भेदा भवन्तीति चरणव्यूहः । परन्त्वेषु शाखाभेदेषु
कतिचिदुच्छिन्नाः सन्तो नामतोपि न ज्ञायन्ते । येषां हि नामानि
ग्रन्थेषूपलभ्यन्ते तान् भेदान् वदामः । चरका, आह्वरकाः, कठाः,
प्राच्यकठाः, कापिष्ठलकठाश्चारायणीया, वारतन्तवीयाः, श्वेताः
श्वेततराः औपमन्यवाः पाताण्डिनेया मैथणीयाश्चेति । मैत्रायणी
यानामपि षड्भेदा भवन्ति । मानवा वाराहा दुन्दुभाश्छागलेया
हारिद्रवीयाः श्यामायनीयाश्चेति । तथा चरकविशेषाणां तैत्ति-
रीयकाणां द्वौ भेदौ भवतः । औरवीयाः स्वाण्डिकीयाश्चेति । स्वा-
ण्डिकीया अपि पञ्चधा भिन्नाः । आपस्तम्बी बौधायनी सत्याषा-

ढी हिरण्यकेशी शाठ्यायनीचेति । वारतन्तवीया औखीयाः खा-
ण्डिकीयास्तैत्तिरीया इत्यत्र ' तित्तिरि वरतन्तु खण्डिकोखाच्छण्'
इति पाणिनीयसूत्रेण छण्प्रत्ययः आपस्तम्बीत्यादिपञ्चसु ' कला-
पिवैशम्पायनान्तेवासिभ्यश्चे ' तिसूत्रेण णिनिः। एषां सर्वेषां स्वा-
ध्यायमानम् चरणव्यूहे प्रोक्तम् ' अष्टादश सहस्राणि मन्त्रब्रा-
ह्मणयोः सह । यजूषि यत्र पठ्यन्ते सयजुर्वेद उच्यते ' इति । स-
र्व एवैते भेदाः कृष्णयजुःशब्देन व्यवहियन्ते बक्ष्यमाणाः का-
ण्वमाध्यन्दिनादयस्तु शुक्लयजुःशब्देन तत्कारणं सम्प्रदायविद
एवमाहुः । वैशम्पायनो नाम यजुर्वेदाचार्यो येनाध्यापिता ब-
हवः शिष्या वेदवेदाङ्गपारगाः संवृत्ताः । स कदाचित्केनचिन्नि-
मित्तेन ब्रह्महत्यापातकवान् संवृत्तः । ततो द्वादशवार्षिकं ब्रह्मह-
त्यापापापहं व्रतं चरितुकाममाचार्यं प्रति शिष्याः प्रोचुः भगव-
न् द्वादश वार्षिकस्यैतद्व्रतस्य षष्ट्युत्तराणि त्रीणि शतानि प्राजा-
पत्यानि भवन्ति तानि सर्वे वयं भवत्यापक्षयार्थं चरामइति । अ-
नुमतं च तत्तथास्त्वित्याचार्येण यदाह व्यासः । वैशम्पायनशि-
ष्यास्ते चरकाध्वर्यवोऽभवन् । यञ्चेरुर्ब्रह्महत्यांहःक्षपणं स्वगुरो-
व्रतमिति । एवं व्रतं चरत्सु तेषु याज्ञवल्क्य नामा शिष्यो गुरुम-
भ्येत्य प्रोवाच, भो भगवन् किमेतेषां क्षुद्राणां व्रतचर्यया भवि-
ष्यति नूनमहमेवैकः सुदुश्चरमपि भवद्व्रतं चरिष्येइति । तच्छ्रुत्वा
कुपितो गुरुवाच , अलं त्वया ब्राह्मणावमानिनाऽभिमानना
यदधीतं मत्तस्तदाशु त्यजेति । सोपि किमहं निगीर्णमन्मिवा-
धीतं वमामीत्युपहासवादं वदन् गुरुणा तथैवास्त्विति प्रत्युक्तो
यावच्छर्द्धितवांस्तावद्वाङ्मयं वेदज्योतिर्मूर्त्तं खदिराङ्गारकल्पं पु-

रस्ताद्भुवि विप्रकीर्णमपश्यत् स्वयं च न किञ्चिदधीतं सस्मार । त-
तो याज्ञवल्क्येन प्रच्छर्दितं वेदराशिं गुर्वनुज्ञया शिष्या जगृहः ।
परं छर्दितस्यादनं विप्ररूपेणानुचितमिति मनसि निधाय तित्तिर-
यो भूत्वा गृहीतवन्तस्ते तदाप्रभृति तैत्तिरीया अभूवन् । अथ
याज्ञवल्क्यो भगवन्तं भास्करं तपसा प्रसाद्य वाजिरूपधरात्त-
स्मादलोकविदितं यजुर्वेदमधिगतवान् । सोयं यजुर्वेदः शुक्ल इ-
त्यभिधीयते । यतोऽत्र दर्शपौर्णमासप्रभृति सर्वयज्ञेषूपयुक्ता-
नां यजुर्मन्त्राणां ब्राह्मणासङ्कीर्णानां यथायोग्यक्रमेण विन्या-
सेन याज्ञिकानां व्यामोहाजननात् । प्राचीनयजुर्वेदस्य तु ब्रा-
ह्मणसङ्कीर्णत्वात् तत्तद्यज्ञियमन्त्राणामप्यनुक्रमेण पाठाभावाच्च
ततो यज्ञकर्मनुष्ठानमार्गस्य दुर्ज्ञेयत्वात् कृष्णत्वमिति ॥

शुक्लयजुर्वेदस्य पञ्चदश भेदाः सन्ति । काण्वा माध्यन्दिना
जाबाला बुधेयाः शाफेयास्तापनीयाः कपोलाः पौण्ड्रवत्सा
आवटिकाः परमावटिकाः पाराशरीया वैनेया वैधेया औधेया
गालवाश्चेति । सर्व एते वासजसनेयिन इति व्यपदिश्यन्ते । एतद्वे-
दस्य मानमुक्तं चरणव्यूहे । ' द्वे सहस्रे शतन्यूने मन्त्रा वाजस-
नेयके । तावन्मानेन सङ्ख्यातं बालखिल्यं सशुक्रियम् । ब्राह्म-
णं तु समाख्यातं प्रोक्तमानाच्चतुर्गुणम् ' इति । वाजसनेयिनां
ब्राह्मणं शतपथसंज्ञकम् ॥ तच्चावाचीनमिति भट्टोजीदीक्षितमतम् ।
सिद्धान्तकौमुद्यां ' पुराणप्रोक्तेषु ब्राह्मणकल्पेषु ' इति सूत्रे भा-
ल्लविनः शाट्यायनिन इत्युदाहृत्य पुराणेति किम् । याज्ञवल्का-
नि ब्राह्मणानीति प्रत्युदाहृतम् । तत्स्वारस्याद्यद्यपि याज्ञवल्क्यो
न पुराणो मुनिरिति प्रतीयते । तथापि ' याज्ञवल्क्यादिभ्यः प्रति-

बोधस्तुल्यकालत्वा ' दिति ' तद्विषयता च नेति वचनमेतत्सूत्रभा-
ष्ये पतञ्जलिनोपन्यस्तम् । तत्स्वारस्येन याज्ञवल्क्यः पुराण एवे-
ति ' लभ्यते । अन्यथा वचनारम्भो व्यर्थः स्यात् । पुराणपदेनैव
तद्व्यावृत्तेः सिद्धत्वात् । याज्ञवल्क्यस्य वैशम्पायनात्तेवासित्वेन
शाठ्यायनादितुल्यकालभवत्वाच्च । स्पष्टं चेदमत्रैव सूत्रे शब्देन्दु-
शेखरे इतिदिक् ॥

अथ सामवेदस्य सहस्रं शाखा आसन् । तत्रानध्यायेष्व-
धीयाना बहवः शाखाध्यायिन इन्द्रेण शतपर्वणा निहतास्ततः
प्रभृति बह्व्यः शाखा उच्छिन्नाः । कतिचेदेवावशिष्टाः प्रचरन्ति ।
यथा । राणायनीयाः शाठ्यमुषाः कापोला महाकापोला लाङ्ग-
लिकाः शार्दूलाः कौथुमाश्चेति । तत्र कौथुमानां षड्भेदाः सन्ति ।
आसुरायणा वातायनाः प्राञ्जलयो वैनधृताः प्राचीनयोग्या नैगे-
याश्चेति । एतन्मानमुक्तं चरणव्यूहे ' अष्टौ सामसहस्राणि सामा-
नि च चतुर्दश । ऊह्यानि सरहस्यानीत्येतत्सामगणः स्मृतः ' इति ॥

अथर्वणवेदस्य नव भेदा भवन्ति । पेप्पलादाः शौनकीया
दामोदास्तोत्तायना जायला ब्रह्मपलाशाः कुनखी देवदर्शी चार-
णविद्याश्चेति । एतन्मानमुक्तं चरणव्यूहे ' द्वादशानि सहस्राणि
मन्त्राणां त्रिशतानि च । गोपथं ब्राह्मणं वेदेऽथर्वणे शतपाठकम् ' इति ।
इदमत्र संप्रधार्यम् । मन्त्रब्राह्मणयोर्वेदत्वाविशेषेऽपि अत्र
लोके प्रागवतरणं मन्त्रभागस्य ततः कालान्तरेण ब्राह्मणभागस्ये-
ति । सर्वत्र ब्राह्मणग्रन्थेषु तत्तद्देदमन्त्राणां यज्ञकर्मसु यथायथमु-
पयोगस्य बहुधा प्रदर्शितत्वात् । मन्त्रभागेष्वपि ऋक्संहितायाः

प्रथममवतरणं ततो यजुःसंहितादेः । यजुर्वेदे बहूनामृङ्मन्त्राणा-
मनुवाददर्शनात् । ऋङ्मन्त्रानवलम्ब्यैव च सर्वेषां साम्नां गीयमा-
नत्वात् । एवं वक्ष्यमाणलक्षणानि कल्पसूत्राणि ब्राह्मणग्रन्थो-
त्तरकालानि । तेषां ब्राह्मणग्रन्थबोधितयज्ञादिकर्मकाण्डप्रपञ्च-
भूतत्वादिति बोध्यम् ॥

तस्यैतस्य वेदचतुष्टयस्य शिक्षा कल्पो व्याकरणं निरुक्तं
छन्दो ज्योतिषमिति षडङ्गानि सन्ति । एषां प्रयोजनान्युच्यन्ते ।
वैदिकधर्मानुष्ठानेन द्विजानां ब्राह्मणादिजनानां सकलपुरुषार्थ-
सिद्धिरिति हि वैदिकः सिद्धान्तः । वेदवाक्यानां च गूढार्थत्वादक्र-
मपठितत्वाच्च न केवलेभ्यस्तेभ्यो यथावत्कर्मस्वरूपमवगन्तुं श-
क्यते । तस्माद्वेदार्थविज्ञानसंपन्नैः कविजिराचार्यैर्वेदेभ्योलोकस्य
धर्मावबोधार्थमिमान्यङ्गानि प्रवर्तितानि । तत्र शिक्षानाम् स्वरवर्णा-
द्युच्चारणरीत्युपदेशकं शास्त्रम् । सा च शिक्षा 'अथशिक्षां प्रवक्ष्यामि
पाणिनीयं मतं यथे' ति पाणिनीया शिक्षा सर्ववेदसाधारणा ।
अन्या अपि प्रतिशाखं जिन्नावद्भ्यः शिक्षाः प्रातिशाख्यपदेन
व्यवहृताः सन्ति । यथा शौनकप्रोक्तं पार्षदाख्यं प्रातिशाख्यमृ-
ग्वेदस्य । एवमन्यदप्युदाहर्त्तव्यम् ॥ कल्पो नाम वेदविहितानां क-
र्मणामनुपूर्व्येण सप्रपञ्चकल्पनात्मकं शास्त्रम् । यथा आश्वला-
यनप्रणीतम् 'अथैतस्य समाम्नायस्य विताने योगार्पात्तं वक्ष्या-
म' इत्यादि षोडशाध्यायीरूपं श्रौतस्मार्तकर्मप्रकाशकमृग्वेद-
शाखायाः कल्पसूत्रम् । व्याकरणं नाम शब्दार्थव्युत्पत्तिकरं शा-
स्त्रम् 'वृद्धिरादैच्' इत्याद्यष्टाध्यायीरूपं पाणिनिना प्रोक्तम् । इ-
दमेव हि वेदाङ्गत्वेन शिष्टैराद्रियते । लौकिक वैदिकशब्दानां य-

॥ आर्यविद्यासुधाकरः ॥

४९

थात्र साधुत्वमन्वाख्यायते तथान्यत्र चान्द्रादिप्रोक्तव्याकरणेषु श-
ब्दसाधुत्वनिर्णयस्य सम्पूर्त्यभावात् । निरुक्तं नाम वैदिकपदपदा-
र्थनिरूपणार्थकं शास्त्रम् । 'समाम्नायः समाम्नातः सव्याख्यात-
व्य' इत्यादि त्रयोदशाध्यायीरूपं यास्कमुनिना कृतम् ॥ छन्दो-
नाम गायत्र्यादीनां छन्दसां लक्षकं शास्त्रम् 'मयरसतजभनल-
गसंमित' मित्यादिरूपं पिङ्गलेन मुनिना प्रणीतम् ॥ ज्योतिषं नाम
यज्ञकर्मोपयोगिनः कालस्य ज्ञापकं शास्त्रम् 'पञ्चसंवत्सरमयं यु-
गाध्यक्षं प्रजापति' मित्यादिरूपम् गर्गाचार्यप्रणीतम् ॥

अथ चत्वार्युपाङ्गानि वेदानां सम्प्रचक्षते । धर्मशास्त्रं पुराणं
च मीमांसान्यायविस्तरइति । तत्र धर्मशास्त्रं नाम आचाराद्युप-
देशका मन्वादिप्रणीताः स्मृतिग्रन्थाः । स्मृतिकाराश्च याज्ञवल्क्ये
नानुकीर्त्तिताः । मन्वत्रिविष्णुहारीतयाज्ञवल्क्योशनोङ्गिराः ॥
यमापस्तम्बसंवर्त्ताः कात्यायनबृहस्पती । पराशरव्यासशङ्ख-
लिरिवता दक्षगौतमौ । शातातपो वसिष्ठश्च धर्मशास्त्रप्रवर्त्तका इ-
ति ॥ ऋतुःसुमन्तुर्बोधायनो व्याघ्रपादित्यादयोऽन्येऽपि स्मृतिकारा
अभूवन्तेषां ग्रन्था उपस्मृतिशब्देन व्यपदिश्यन्ते ॥ पुराणं नाम
सृष्टिस्थितिप्रलयानां वेदप्रसिद्धानां मनुहरिश्चन्द्रप्रभृतीनां च वर्-
णनाय व्यासमुनिविरचितोऽग्रन्थः । तच्च पुराणमष्टादशविधम् ।
ब्राह्मं पाद्मं वैष्णवं च शैवं लैङ्गं च गारुडम् ॥ नारदीयं भागवतमा-
ग्नेयं स्कान्दमेव च ॥ भविष्यं ब्रह्मवैवर्त्तं मार्कण्डेयं च वामनम् ॥
मात्स्यं कौर्मं च वाराहं तथा ब्रह्माण्डसंज्ञितम् । अष्टादश पुराणानि
व्यासोक्तानि विदुर्बुधाइति । मीमांसा नामवेदवाक्यार्थविचारा-

र्थकं शास्त्रम् तच्च पूर्वमुत्तरं चेति द्विविधम् । तत्र पूर्वमीमांसा ' अथातो धर्मजिज्ञासे ' त्यादिद्वादशाध्यायीरूपा धर्ममीमांसा भगवता जैमिनिना कृता । उत्तरा तु ब्रह्ममीमांसा ' अथातो ब्रह्मजिज्ञासे ' त्यादि चतुरध्यायीरूपा भगवता व्यासेन कृतेत्याहुः ॥
न्यायविस्तरो नाम प्रमाणैरर्थपरीक्षणोपदेशकं शास्त्रम् । गौतमेन कणादेन च मुनिना कृतम् ॥ तदेवं वेदार्थविद्भिराचार्यैर्जनानां सुहृद्भावमुररीकृत्य वेदार्थज्ञापनायाङ्गानि चोपाङ्गानि च प्रवर्तितानि । तदनुसारेणैवावाचीनैः सर्वैर्वेदार्थो यथाकथञ्चित् विज्ञायते । न त्वन्यथा ज्ञातुं शक्येत । तथाचोक्तं पूर्वाचार्यैः । न प्रत्यक्षमनुष्ये रस्ति मन्त्र इति । सोयं साङ्गोपाङ्गो वेदः प्रवृत्तनिवृत्तलक्षणधर्मस्य नीतिव्यवहारादि ज्ञापकविद्यानां च भूमिरित्याह याज्ञवल्क्यः । पुराणन्यायमीमांसाधर्मशास्त्राङ्गमिश्रिताः ॥ वेदाः स्थानानि विद्यानां धर्मस्य च चतुर्दशेति ॥ षडङ्गानि चत्वार्युपाङ्गानि चत्वारो वेदाश्चेत्येते चतुर्दश विद्यानां धर्मस्य च स्थानानि क्षेत्रभूमिरित्यर्थः ।

धर्मनिर्णये प्रमाणान्याह मनुद्वितीयेऽध्याये । वेदोऽखिलो धर्ममूलं स्मृतिशीले च तद्विदाम् । आचारश्चैव साधूनामात्मनस्तुष्टिरेव चेति । वेद ऋग्यजुःसामाथर्वणलक्षणः सर्वोपि विध्यर्थवादमन्त्रात्मको धर्ममूलं धर्मं प्रमाणभूत इत्यर्थः । स्मृत्यादीनामपि वेदमूलत्वेनैव प्रामाण्यप्रदर्शनार्थमाह तद्विदामिति । वेदविदां मन्वादीनां स्मृतिः शीलं च धर्मं प्रमाणम् । स्मृतयः प्रदर्शिताः ॥ शीलं ब्रह्मण्यतादिरूपं तदाह हारीतः । ब्रह्मण्यता देवपितृभक्तता सौम्यताऽपरोपतापिताऽनसूयता मृदुता अपारुष्यं मै-

त्रता प्रियवादित्वं कृतज्ञता शरण्यता कारुण्यं प्रशान्तिश्चेति त्र-
योदशविधं शीलमिति । साधूनां धार्मिकानामाचारः कम्बलव-
ल्कलादिधारणरूपः । आत्मनस्तुष्टिर्मनसः प्रसन्नता तथा गर्भा-
ष्टमेऽष्टमेवाब्दे ब्राह्मणस्योपनायनमित्यादिवैकल्पिकानुष्ठाने कर्तुः
सन्तोषोपि धर्मनिर्णये प्रमाणमिति तदर्थः ॥

अथैषां प्रमाणानां परस्परविरोधे श्रुत्यर्थस्य प्राबल्यम् स्वी-
कार्यताचेति वदन्ति । ननु स्मृत्यादयो यदि वेदविरुद्धार्थमपि प्रति-
पादयेयुस्तर्हि तेषां शाक्यस्मृतितुल्यत्वाद्द्वैदिकधर्मानुशासने शा-
क्यैव मास्त्विति चेन्नैवम् वेदगतानां धर्मादिविचाराणां प्रवचना-
र्थं प्रवृत्तानां मन्वादिस्मृतीनां शाक्यस्मृतिसादृश्यस्य सर्वथाप्य-
सम्भावनीयत्वात् । शाक्यस्मृतेस्तु वैदिकधर्माच्छेदायैव प्रवृत्त-
त्वाच्च । यत्तु क्वचिन्मन्वादिस्मृतिषु वैदिकार्थविरुद्धमुपलभ्यते,
तदपि न प्रधानभूतं वैदिकधर्मं प्रतिक्षिपति किंत्वङ्गभूतां काञ्चि-
त् क्रियामेव । यथा अग्निष्टोमयागे सदोमण्डपे काञ्चिदौदुम्बरी
शाखा निखन्यते । तस्याश्च सर्वतो वेष्टनम् ' औदुम्बरी सर्वा वे-
ष्टयितव्या ' इति स्मृतिराचष्टे । श्रुतिस्तु ' औदुम्बरीं स्पृष्ट्वा द्रायेत् ' इति ।
इति तस्याः शाखायाः स्पर्शं कृत्वोद्गात्रा सामानि गेयानि इति ।
एवं च सर्ववेष्टने स्पर्शस्य बाधः स्पर्शं वा सर्ववेष्टनस्येत्येवं रीत्या
श्रुतिविरुद्धमपि सर्ववेष्टनं प्रतिपादयन्ती स्मृतिर्न ज्योतिष्टोमयागं
न वा सामगानक्रियां प्रतिक्षिपति किंत्वङ्गभूतं स्पर्शमात्रम् । तत-
श्चैवंविधविषये स्मार्त्तं मतं केवलमुपेक्षणीयं भवति । न ह्येतावता
तदप्रमाणमेव सबध्यति मन्तव्यम् । यतो वैदिकधर्मचारिभिर्वै-
दार्थ्यविद्भिश्च स्मृतिकारैर्यत्स्वग्रन्थेष्वलेखि तत्सर्वं मूलभूतं वेदव-

चनं पर्यालोच्यैव । परन्तु सम्प्रति बद्धीनां वेदशाखानामुच्छिन्न-
 त्वेन तादृशस्मृत्यनुकूलमूलभूतवेदवचनस्यानुपलम्भः । प्रत्य-
 क्षानुमितयोः प्रत्यक्षस्य बलीयस्त्वात्प्रत्यक्षोपलब्धश्रुतिसिद्धस्य
 औद्गुम्बरीस्पर्शादेरेवानुष्ठानमादरणीयमित्याहुः । एवं च प्रत्य-
 क्षश्रुत्यविरोधि यत्स्मार्त्तं कर्म तद्वैदिकवदादरणीयमेवेति सिध्य-
 ति यदाह याज्ञवल्क्यः । श्रुतिस्मृत्यविरोधेतु श्रुतिरेव गरीयसी ।
 अविरोधे तथा कार्यं स्मार्त्तं वैदिकवत् सदेति । किंबहुना साधन
 भूतैः स्मृतिग्रन्थैरेव वैदिको धर्मोऽवगन्तुं शक्यत इत्युक्तम् । आ-
 श्वलायनादिप्रणीतानां कल्पसूत्राणां स्मृतिष्वेवान्तर्भावः । यद्य-
 पि ब्राह्मणग्रन्थेभ्यो धर्मानुष्ठानशैली बुध्यते तथापि न स्मृति
 ग्रन्थेभ्य इवासंदिग्धा बुध्यते । सूक्ष्मचित्रपटस्य चन्द्रालोकेन
 दीपप्रकाशेन वा समवलोकने यावान् विशेषस्तावान् विशेषो
 ब्राह्मणग्रन्थतः कल्पसूत्रादिस्मार्त्तग्रन्थतो वा धर्मतत्त्वावबोधे
 वर्तते । किंच न केवलं स्मार्त्तग्रन्थमात्रपर्यालोचनेन धर्मतत्त्व
 जिज्ञासूनामिष्टसिद्धिः सम्पद्यते । किन्तु परम्परागतयाज्ञिकसम्प्र-
 दायानुरूपा अग्निहोत्रादि क्रिया आर्याणां गृहे यथावदनुष्ठी-
 यन्ते तासां निरीक्षणमपि तत्रोपयुज्यत एव । एवं च स्मृतिवत्
 सदाचारोपि धर्मं प्रमाणम् ॥ अत्रेदमवधेयं ॥ श्रुतयः सर्वतो मु-
 ख्यं प्रमाणं धर्मनिर्णये । तासां मध्येपि मुख्यत्वमृग्वेदस्येति च-
 स्थितमिति । तथाचैतरेयब्राह्मणस्य प्रथमाध्यायस्य चतुर्थखण्डे
 श्रूयते । “ एतद्वै यज्ञस्य समृद्धं यद्रूपसमृद्धं यत्कर्म क्रियमाण-
 मृगभिवदति” इति । यद्यज्ञे क्रियमाणं कर्म ऋगभिवदति तदेतद्य-
 ज्ञस्य समृद्धं सम्पन्नं स्वरूपम् । अन्यथा त्वसम्पन्नमिवेति भा-

वः । कृष्णयजुर्वेदेऽपि श्रूयते “यदेतत् साम्ना यजुषा च क्रियते तच्छिथिलं यदृचा क्रियते तद् दृढम् , इति । एतेन ऋग्वेदस्य सर्वतोऽभ्यर्हितत्वमवगम्यते ॥

अथात्र वेदप्रतिपाद्यस्य धर्मस्य मूलतत्त्वं सत्यमस्ति । तथा-
हि शतपथब्राह्मणस्य चतुर्दशकाण्डे चतुर्थप्रपाठके पठ्यते । ‘सं-
नैव व्यभवत् तच्छ्रेयोरूपमत्यसृजत धर्मम् । तदेतत् क्षत्रस्य क्ष-
त्रं यद्धर्मस्तस्मात्परं नास्ति । अथो अबलीयान् बलीयांसमाश-
सते धर्मेण यथा राज्ञैवं यो वै सधर्मः सत्यम्’ इत्यादि॥ ऐतरेयब्रा-
ह्मणेऽपि प्रथमाध्यायस्य षष्ठे खण्डे पठ्यते “ऋतं वावदीक्षा स-
त्यं दीक्षा तस्माद्दीक्षितेन सत्यमेव वदितव्यम्” इति यद्यपि मनु-
ष्येषु सर्वदा सत्यमेव वदितुं कोनाम शक्नुयात् । भ्रमप्रमादादिदोषे-
ण कदाचिदप्यसत्यभाषणं प्रसज्येत तथापि यो वै स्वयमनुभू-
तमेव भाषितुमभ्यस्येत्तस्य प्रायशो नानृतभाषणं स्यात् । मनु-
ष्यशरीरे हि सत्यरूपं चक्षुर्देवैर्निहितम् अतएव कंचिदर्थं भाष-
माणं प्रत्याह लोकः । अयि भो यदात्थ भवान् दृष्टवानसि तत् ।
ततो दृष्टवानस्मीति यदा स ब्रूते तदा श्रद्धधते जना नान्यथेति । स्प-
ष्टश्रायमर्थोऽपि प्रोक्तं ब्राह्मणे एवानुपदं प्रदर्शितः । एवं च यज्ञा-
नानाविधा दानं व्रतानि नियमा यमाः योगो ज्ञानं चैवमाद्यं रूपं

१ प्रजापतिः सर्वाः प्रजाः सृष्ट्वा कथमासां प्रजानां सुप्रतिष्ठा स्यादिति विचार-
यन् सन् श्रेयोरूपं धर्ममसृजत । सच सर्वतो बलिष्ठः समभवत् । यतः सर्वशासक-
स्य क्षत्रियस्याप्ययं शासिता । प्रबली वा दुर्बली वा सर्वोऽपि धर्मानुशासनं प्रमा-
णयति । सत्यं वदन् लोके धर्मवदती न्युच्यते । सत्यं परिपालयन् दुर्बलोऽपि न प्र-
बलैः पराभूयते । तस्मात्सत्यमूलकत्वादेव धर्मस्य बलिष्ठत्वमिति श्रुतितात्पर्यम् ।

२ ऐतरेय ब्राह्मणे ।

सत्यस्य वै बहु । तथा च ऋग्वेदस्य तृतीयाष्टके षष्ठाध्याये श्रूय-
ते । 'ऋतस्य दृढा धरुणानि सन्ति पुरूणि चन्द्रा वपुषे वपूंषि, इ-
ति । ऋतस्य सत्यरूपस्य धर्मस्य वपूंषि शरीराणि पुरूणि बहूनि
सन्ति । तानि धरुणानि पततां जनानां धारकाणि दृढा । दृढानि
चन्द्रा । आल्हादकानिच सन्तीति तदर्थः । तस्माद्यो मनुष्यः स-
त्यान् प्रमाद्यति सोऽधर्मेणाभिभूतो महति सङ्कटे पतति । ततस्तस्य
सङ्कटान्मुक्तये सत्यावलम्बं विना नान्यः कश्चिदुपायोस्ति ।
यो हि सत्यं परिपालयन् वर्त्तत स नूनमुत्तमां पदवीमारोहेत् । त-
था च श्रूयते 'सत्यं परं परं सत्यं सत्येन न स्वर्गाल्लोकाच्च्यवन्ते
कदा च न । सतां हि सत्यं तस्मात् सत्ये रमन्ते' इति । तथा ऋग्वे-
देऽष्टमाष्टकस्य तृतीये ध्याये श्रूयते 'सत्येनोत्तमिता भूमिः सू-
र्येणोत्तमिता द्यौः । ऋतेनादित्यास्तिष्ठन्ति दिवि सोमो अधिश्रित'
इति । उत्तमिता अभ्युद्धता द्यौः सुरलोकः आदित्या देवा ऋते-
न सत्येन दिवि तिष्ठन्ति किंच सोमश्चन्द्रोपि ऋतेन दिवि अधि-
श्रितोधिष्ठित इति तदर्थः । एवं च सत्यमेव तत्र तत्र धर्मरूपेण-
फलप्रदत्वेन च सङ्कोर्त्यते तस्मात् सत्यं धर्मस्य मूलतत्त्वं स्थितमि-
त्याहुः ॥

सोऽयं धर्मो द्विधार्थाणां सम्मतो वेदशास्त्रतः । प्रवृत्तश्च नि-
वृत्तश्चेत्येवं भेदविवक्षया ॥ तयोः स्वरूपं द्वादशाध्याये मनुः स-
स्मार । इहामुत्र च वा काम्यं प्रवृत्तं कर्म कीर्त्यते । निष्कामं ज्ञा-
नपूर्वं तु निवृत्तमुपदिश्यते इति ॥ प्रवृत्तिलक्षणो धर्मो द्विधा ॥ श्रो

३ नैतिरीययजुरारण्यकान्तर्गतनारायणोपनिषदि एकषष्ठितमेनुवाके निःश्रेयस-
स्य द्वादश साधनान्युक्तानि तत्र मूलभूतप्रथमसाधनबोधकोयं मन्त्रः ।

तस्मार्त्तभेदात् । तत्र श्रुतिभ्य आगतः श्रौतः स्मार्त्तस्तु स्मृतिभ्यः ।
अभ्याधानाग्निहोत्रादयो हि ऋग्वेदस्य सामवेदस्य च मन्त्रभागे
स्थलविशेषे प्रसङ्गवशादुपवर्णिताः श्रूयन्ते । यजुर्वेदे तु दर्शपौ-
र्णमासेष्ट्यादिरूपा यज्ञक्रिया स्फुटमुपनिबद्धा । वेदत्रयस्य ब्राह्म-
णभागेपि सर्वेषां यज्ञानां सेतिकर्तव्यताकानां निरूपणमस्तीति
अग्निहोत्रादयो धर्माः श्रुतिप्रतिपादिताः सन्तः श्रौतसंज्ञामलभन्त ॥
गृह्याग्निसाध्यानि पाकयज्ञादिसंस्कारकर्माणि तु वेदत्रयस्य मन्त्र-
भागेन ब्राह्मणभागेन वा न विस्पष्टमभिधीयन्ते । किंत्वाश्वलायना-
दिगृह्यसूत्रप्रभृतिभिः स्मृतिग्रन्थैस्तस्मात्तानि स्मार्त्तसंज्ञामलभन्त ।
ननु मनुयाज्ञवल्क्यादिप्रोक्तधर्मसंहितानां स्मृतिपदेन व्यवहार
स्तत्र तु न गृह्यसूत्रोक्तकर्मणां यथावस्थितं स्वरूपमुपदिश्यते ।
सूत्रग्रन्थस्य त्वङ्गसंज्ञा न स्मृतिसंज्ञा तत्कथमेषां स्मार्त्तसंज्ञेति चे-
दुच्यते पूर्वमीमांसायां स्मृत्यधिकरणे न्यायवित्समस्य स्मृतित्व-
कथनादङ्गेष्वपि स्मृतित्वमविशिष्टमेव तथा च मिताक्षरायां वि-
ज्ञानेश्वरेण पाणिनीयव्याकरणसूत्रेषु स्मृतित्वव्यवहारः कृतः । य-
था व्यवहाराध्यायारम्भे व्यवहारान् नृपः पश्येद्विद्वद्भिर्ब्राह्मणैः
सहेति वचनव्याख्यानावसरे ब्राह्मणैः सहेति तृतीयानिर्द्देशात्
तेषामप्राधान्यं सहयुक्ते ऽप्रधाने इति स्मरणादिति ननु स्मार्त्तेषु
कर्मस्यपि तत्तद्वेदमन्त्रा एव विनियुज्यन्ते संवदन्ति च ते तानि
तानि गृह्यरूत्राद्युक्तकर्माणि । किञ्चाश्वलायनगृह्ये प्रथमाध्याय-
स्य त्रयोदशे खण्डे उपनिषदि गर्भलम्भनं पुंसवनमनवलोभनं
चेति स्मर्यते । तत्र वृत्तिकृता नारायणभट्टेनोक्तम् न केवलमेत
एव संस्कारा वेदे उक्ताः किन्तु गर्भाधानाद्यात्मज्ञानान्ताः सर्वेपि

संस्कारास्तत्र तत्रोक्ताः सन्तीति । अत्र यद्यपि वृत्तिकृता तत्तत्सं-
स्कारबोधिकाः श्रुतयो विशिष्य न प्रदर्शितास्तथापि गवेषणा-
यामारब्धायां तथोपलभ्यन्त एवातथाहि । शतपथब्राह्मणस्य च-
तुर्दशे प्रपाठके नवमाध्याये “ अथाग्निं प्रातरेव स्थाली पाकाव-
ताज्यं चेष्टयित्वा स्थालीपाकस्योपघातं जुहोत्यग्रये स्वाहा ”
इत्यादिना गर्भाधानम् । “ अथ यइच्छेत्पुत्रोमे पण्डितो विजि-
गीथ ” इत्यादिना पुंसवनम् । “ जातेऽग्निमुपसमाधाय ’ इत्यादि-
ना जातकर्म चोक्तम् । तथा शतपथब्राह्मणस्यैकादशे प्रपाठके
पञ्चमाध्याये “ पञ्चैव महायज्ञास्तान्येव महासत्राणि भूतयज्ञो
मनुष्ययज्ञः पितृयज्ञो देवयज्ञो ब्रह्मयज्ञइति ” इति श्रूयते ॥ त-
था ऋण्यजुःसंहितायाः प्रथमकाण्डे सप्तमप्रपाठके ” पाकय-
ज्ञं वा अन्वाहिताग्नेः पशव उपतिष्ठन्ते ” इति पठ्यते आहिताग्ने-
र्यजमानस्य पाकयज्ञमनु अनुष्ठानानन्तरं पशव उपतिष्ठन्ते उप-
स्थिता भवन्ति इति तदर्थः तथा जाबालोपनिषदि “ ब्रह्मचर्यं स-
माप्य गृही भवेद्गृहाद्वनी भूत्वा प्रव्रजेत् ” इति पठ्यते । एवंच
प्रदर्शितश्रुतिवाक्येभ्योपि स्मृत्युक्तानां कर्मणां भवत्युपलब्धि-
स्तत्कुतो नैषां श्रौतपदेन व्यवहारइति चेदुच्यते । मन्त्रब्राह्मणा-
त्मकवेदभागस्याग्निहोत्रादिवैतानिकक्रियाप्रतिपादनाय यथा
प्रवृत्तिस्तथा पाकयज्ञादिक्रिया प्रतिपादनाय प्रवृत्तेरभावान्न
तेषां श्रौतसंज्ञा संवृत्तेति । स्मृतिग्रन्थोत्पत्तेः पूर्वमपि पाकयज्ञा-
दिसंस्कारकर्माण्यार्यजनैः क्रियमाणान्यभूवन्निति तु समन-
न्तरोक्त श्रुतिवाक्येभ्योऽनुमातुं शक्यत एव परं तदानीन्तनानां
तेषां कर्मणां निर्णीतं स्वरूपं तु न शक्यतेऽवगन्तुम् । अविकल

कर्मस्वरूपावबोधकानां वाक्यानां प्रचरन्तीषु श्रुतिष्वनुपलम्भा-
त् । अग्निहोत्रादीनां वैतानिककर्मणां तु स्वरूपं प्रायो ब्राह्मणग्र-
न्थतो ऽवबुध्यते ॥ वेदकालानन्तरं नानाविधान् पारम्पर्यक्रमा-
गतयाज्ञिकसम्प्रदायान् पर्यालोच्य यदा वेदार्थकुशलैराचार्यैः
शाखाभेदेन सम्प्रदायभेदं व्यवस्थाप्य वैतानिकानां गृह्याणां च
कर्मणां सुगमा पद्धतिः सूत्रग्रन्थैराबद्धा । सोऽयं सूत्रकालः साङ्ग-
गृह्यकर्मणां ज्ञापको व्यवस्थापकश्चाभवत् एवं च यानि साङ्गानि
श्रुतिषूपदिश्यन्ते तान्येवाग्निहोत्रादीनि श्रौतानि । यानि तु साङ्गानि
स्मृतिषूपदिश्यन्ते तानि कर्माणि स्मार्त्तानीत्युच्यन्ते इति तत्त्वम् ॥

यत्त्वत्र केचिद्ब्रूवन्ति ऋग्वेदकाले आर्याणां धर्मः केवलं दे-
वतास्तुतिलक्षणएवासीन्नक्रियाबहुलो यज्ञप्रधानः । ततो बहु-
ना कालेन ऋग्वेदसाध्ये धर्मं संदिहानैर्ऋचां गूढार्थत्वमाकलय्य
तत्कालिकैर्ऋषिभिः प्राधान्येन यज्ञक्रियाबोधको यजुर्वेदः प्रणि-
न्ये तं वेदमनुसृत्यार्यजनाः कर्मबहुलं होमप्रधानं धर्ममाचरेः ।
ततश्च हेतोरिमे ऋग्वेदकालीनेभ्यो जनेभ्यो ऽपकृष्टाः सन्देहमूढा
अभूवन् । एवमुत्तरोत्तरं सन्देहमन्दता वृद्धे आर्यप्रजाया इति ।
तदेतदापाततो रमणीयम् । यजुर्वेदेन सामवेदेन वा प्रतिपाद्यस्य
कर्मणो विनियोगमाचक्षाणानां बहूनां मन्त्राणामृग्वेदे श्रूयमाण-
त्वात् । तथा हि । ऋग्वेदेप्रथमाष्टकस्यारम्भे एव ' अग्नेयं यज्ञम-
ध्वरं विश्वतः परिभूरसि । स इद्वेषु गच्छति ' इति पठ्यते । तथा

१ हे अग्ने त्वं यं यज्ञमध्वरं विश्वतः सर्वतः परिभूरसि व्यामोषि । स यज्ञो दे-
वेषु गच्छति । तान् प्रति प्राप्नोतीत्यर्थः ॥

‘संमिधाऽग्निं दुवस्यत घृतैर्बोधयतातिथिम् । अस्मिन् हव्या जु-
 होत न’ इति षष्ठाष्टके तृतीयेध्याये पठ्यते । तथाष्टमाष्टकस्य ष-
 ष्ठे ध्याये पठ्यते ‘सद्योजातो व्यमिमीत यज्ञमग्निर्देवानामभवत्
 पुरोगाः अस्य होतुः प्रदिश्यतस्य वाचि स्वाहाकृतं हविरदन्तु दे-
 वाः’ इति । एवमाद्यैर्बहुभिर्ऋग्मन्त्रैरग्नौ हविर्द्रव्याहुतिसाध्यो
 यज्ञो धर्मत्वेन वर्णितः श्रूयते किंच ‘यज्ञेन यज्ञमयजन्त देवा-
 स्तानि धर्माणि प्रथमान्यासन्नि’ त्यादि ऋगादिश्रुतिमन्त्रेषु स्फु-
 टमेव धर्मत्वेन सङ्गीर्त्तनं यज्ञस्य वर्तते । तस्माद्ब्राह्मणग्रन्थतो वा-
 कल्पसूत्रादिवेदाङ्गग्रन्थेभ्यो वा यद्वेदतात्पर्यमध्यवसीयते तदेव
 यथार्थम् । यत्त्वर्वाचीनैरस्मद्धिधै र्यथाकथंचित् परिकल्पितं तन्न
 प्रामाणिकानामादरपात्रं स्यादिति कृतबुद्धयो विदांकुर्वन्तु ॥
 इति भट्टयज्ञेश्वरोन्नीते आर्यविद्यासुधाकरे

प्रथमः प्रकाशः

१ हे ऋत्विजो यूयम् अग्निं संमिधा यज्ञियकाष्ठेन दुवस्यत । परिचरत । अ-
 तिथिम् अतिथिसदृशमग्निं घृतैर्बोधयत प्रदीपयत । ततश्च अस्मिन्नग्नौ हव्या चरु-
 पुरोडाशादिहवनीयद्रव्याणि जुहोत जुहुत । नेति पादपूर्णे ।

२ सद्योजातोऽ रणिनिर्मन्थनेन समुद्भूतोऽग्निर्यज्ञं व्यमिमीत निर्मितवान् ।
 अथ च देवानां पुरोगाः अग्नेसरोऽभवत् । अस्य ऋतस्य सत्यस्वरूपस्य होतुर्दे-
 वानामाव्हयितुरग्नेर्वाचि प्रदिशि मुखप्रदेशे स्वाहाकृतम् स्वाहाशब्दमुच्चार्य हुतं ह-
 विर्हवनीयद्रव्यं देवा अदन्तु भक्षयन्तु इति तात्पर्यार्थः ।

येन सम्प्रस्थिता आर्याः समासेदुस्त्रिविष्टपम् ॥

श्रौतयज्ञाध्वनस्तस्य क्रियते दिक्प्रदर्शनम् ॥१॥

तत्र तावत् कृष्णयजुःसंहितायाः प्रथमकाण्डे षष्ठप्रपाठ-
के नवमानुवाके ' प्रजापतिर्यज्ञानसृजत । अग्निहोत्रं चाग्निष्टोमं
च पौर्णमासीं चौकथं चामावास्यां चातिरात्रं च ' इत्यादिना य-
ज्ञानुकीर्तनं श्रूयते । तेषां च बहवः प्रभेदा अपि तत्र तत्र यजु-
र्वेदश्रुतिषु समुपदिष्टाः सन्ति । तेषु कतिचिदिह नामतो निर्दिश्य-
न्ते । अग्न्याधेयमग्निहोत्रं दर्शपौर्णमासौ आययणी चातुर्मास्या-
नि निरूढपशुबन्धः सौत्रामणी चेति सप्तहविर्यज्ञसंस्थाः ॥ अग्नि-
ष्टोमोऽत्यग्निष्टोम उकथः षोडशी वाजपेयोऽतिरात्र आतोयमि-
ति सप्त सोमयज्ञसंस्थाः ॥ राजसूयाश्वमेधौ क्षत्रियविषयावेवे-
ति ।

तत्र केचित् प्रकृतिरूपाः केचिद्विकृतिरूपाः केचिदुभयरू-
पाः केचिदनुभयरूपा इत्येवं चातुर्विध्यं यज्ञानाम् । सर्वेपि श्रौ-
तयज्ञा अस्मिन् भेदचतुष्टयेन्तर्भवन्ति ॥ उत्पत्तिवाक्ये एव सर्वा
ङ्गसहितो य उपदिश्यते स यज्ञः प्रकृतिरूपः । ताश्च प्रकृतयस्त्रिः ।
अग्निहोत्रमिष्टिः सोमश्चेति एषां स्वरूपाणि वक्ष्यामः ॥ यस्योत्प-
त्तिवाक्ये प्रधानभूतः कर्मविशेष उपदिश्यते इतरदङ्गजातं प्रकृति-
स्थमेवातिदिश्यते स यज्ञो विकृतिरूपः । यथा मासाग्निहोत्राद-
योऽग्निहोत्रस्य कृष्णयजुर्वेदीयद्वितीय काण्डोक्ताः काम्येष्टयो

दर्शपूर्णमासेष्टयो विश्वजिदादिश्च सोमयागस्य विकृतिः ॥ यस्मि-
 न् यज्ञे यज्ञान्तरीयाङ्गान्यतिदिश्यन्ते स्वकीयान्यसाधारणानि
 चाङ्गानि अन्यत्रापि यज्ञविशेषे उपयुज्यन्ते स उभयात्मकः । य-
 था ज्योतिष्टोमाङ्गभूतोऽग्नीषोमीयपशुयागः । यस्मिन् यज्ञे यज्ञा-
 न्तरीयान्यङ्गानि नाति दिश्यन्ते स्वकीयान्यप्यङ्गानि यज्ञान्तरेषु
 नातिदिश्यन्ते स यज्ञोऽनुभयात्मकः । यथा । अग्न्याधेयमग्निच-
 यनं चेतिबोध्यम् ॥

सर्वेषां यज्ञानां संस्कृताग्निसाध्यत्वात् प्रथमं वेदोक्तविधि-
 नोत्पादितस्याग्नेर्गार्हपत्यादिरूपेण यदाधानं प्रतिष्ठापनं तदग्न्या-
 धानमुच्यते । इदं चाग्न्याधानं ब्राह्मणो वसन्ते क्षत्रियो निदाघे
 वश्यः शरदि हेमन्ते वा रथकारस्तु वर्षासु विदध्यादिति शतपथ-
 ब्राह्मणस्यैकादशे काण्डे आपस्तम्बबौधायनादिसूत्रग्रन्थे च
 स्पष्टम् । एवं माघादिमासा रोहिण्यादिनक्षत्राण्यपि तत्रैवोक्ता-
 नि ॥ अग्नीनाधास्यमानो द्विजः कच्छ्रचान्द्रायणादिव्रताचरणेन
 कूष्माण्डीहवनादिना च निष्पापो भूत्वा दैवकर्मविषयकश्र-
 द्धासम्पन्नो योऽभिजायते स श्रौतयज्ञानुष्ठानेऽधिक्रियते ॥ श्रद्धा
 हि सकलकर्मकाण्डस्य मूलमात्रां विना कर्मणां सम्प्रवृत्त्यभा-
 वात् । यथा निर्मूलः शिथिलो वा द्रुमो न प्रतिष्ठामवाप्नोति तथैव
 श्रद्धां विना कर्माणि । तदुक्तं कृष्णयजुः संहितायाः प्रथमका-
 ण्डस्य षष्ठप्रपाठके ' यो वै श्रद्धामनारभ्य यजते नास्येष्टाय श्रद्द-
 धते ' इति ॥ श्रद्धाविधुरस्य यजमानस्य यज्ञमभिगन्तुं देवा न
 विश्वसन्तीति तदर्थः ॥

अथ श्रद्धापूते मनसि कर्त्तव्यत्वेन निश्चितस्य कर्मणो ब्र-

सप्तभायामुच्चैर्वाचा यः संवादः स सङ्कल्प इत्युच्यते । यथा सर्व-
वाञ्छितकामोहमग्नीनाथास्ये इत्यग्न्याधानस्य सङ्कल्पः । एवं य-
थायथं कर्मविशेषे सङ्कल्पवाक्यान्यूह्यानि ॥ सङ्कल्पवाक्येन प्रति-
ज्ञातस्य कर्मणः साङ्गमनुष्ठानमेकाकिना यजमानेन कर्तुमशक्य-
मतएवार्त्विजां वरणम् ॥ आर्त्विज्यं हि कुलशीलविद्यादिसद्गुणम-
ण्डिता ब्राह्मणा एवार्हन्ति नान्ये द्विजातयः । विप्रेतरेषां याजना-
दावधिकारस्याविधानात् ॥ तत्राग्न्याधेयेऽध्वर्युर्होताद्राता ब्रह्मा-
चेति चत्वार ऋत्विजः । अग्निहोत्रे त्वेक एवाध्वर्युः । दर्शपौर्णमा-
सादीष्टिषु अध्वर्युर्होता आग्नीध्रो ब्रह्माचेति चत्वारः । चातुर्मास्ये-
षु प्रतिप्रस्थाता पञ्चमोऽधिकः । पशुबन्धे मैत्रावरुणः षष्ठोऽधि-
कः । सोमयागे तु ब्रह्मादयः षोडशार्त्विजोत्रियन्ते । ते च ब्रह्मोद्रा-
ताऽध्वर्युर्ब्राह्मणाच्छंसी प्रस्तोता मैत्रावरुणः प्रतिप्रस्थाता पोता
प्रतिहर्त्ताऽच्छावाको नेष्टाऽग्नीध्रः सुब्रह्मण्यो यावस्तुदुन्नेता चेति ।
आपस्तम्बसूत्रे तु सदस्यः सप्तदशोऽधिकः कौषीतकिश्रुतिप्रामा-
ण्येन गृहीत इति स्थितम् ॥ एषां सर्वेषां मुख्याश्चत्वार एव । अ-
न्ये तु सर्वे एषामेव चतुर्णां सहायपुरुषाः । यतः केषुचिद्यज्ञेषु क-
र्मबाहुल्यादध्वर्युप्रभृतिना एकैकेन स्वीययावत्कर्मानुष्ठानं दु-
ष्करमतः सहकारिणोऽपेक्ष्यन्ते । तत्राध्वर्योः सहायपुरुषाः प्रति-
प्रस्थाता नेष्टोन्नेता चेति त्रयः । होतुर्मैत्रावरुणोऽच्छावाको याव-
स्तुदिति त्रयः । उद्गातुः प्रस्तोता प्रतिहर्त्ता सुब्रह्मण्यश्चेति त्रयः ।
ब्रह्मणो ब्राह्मणाच्छंसी आग्नीध्रः पोता चेति त्रयः । तत्राग्नावाहुति
प्रक्षेपादिकमध्वर्योः कर्म । यज्ञियदेवानां स्तुतिपूर्वकमाह्वानं हो-
तुः कर्म । देवताप्रीतिकरं सामगानमुद्गातुः कर्म । सर्वस्मिन् यज्ञ

कर्मणि सावधानमन्वीक्षणं कर्मविशेषेऽनुमतिप्रदानजपादिकं च
 ब्रह्मणः कर्म विहितम् । तदेतदृचाप्युक्तमष्टमाष्टके द्वितीयाध्याये
 ' ऋचां त्वः पोषमास्ते पुपुष्वान् गायत्रं त्वोगायति शकरीषु ॥ ब्र-
 ह्मा त्वो वदति जातविद्यां यज्ञस्य मात्रां विमिमीत उत्वः ' इति ।
 सेयमृक् निरुक्तग्रन्थे यास्कमुनिना व्याख्याता ' ऋत्विक्कर्मणां
 विनियोगमाचष्टे ' इत्यादिना ॥ ननु श्रौतयज्ञानां त्रयीसाध्यत्वा
 यज्ञकर्मानुष्ठानं मिलितैस्त्रिभिर्वेदैर्भवति । तत्र ऋग्वेदेन होत्रं य-
 जुर्वेदेनाध्वर्यवं सामवेदेन चौद्रात्रं कर्म क्रियते परं ब्रह्मत्वं केन वे-
 देन कार्यमिति चेदत्रोत्तरितमैतरेयब्राह्मणे पञ्चमपञ्चिकायाम्
 ' यदृचैव होत्रं क्रियते यजुषा आध्वर्यवं साम्नोद्गीथं व्याख्यात्र-
 यीविद्या भवत्यथ केन ब्रह्मत्वं क्रियत इति त्रय्या विद्ययेति ब्रू-
 यात् ' इति । त्रय्या विद्यया वेदत्रयेण यजमानशाखया वे-
 त्याहुः ॥

अथाग्नीनाधास्यमानः पुमान् प्रथमं यज्ञपात्राणि सम्पाद्य
 संशोधितायां भूमावग्न्यगारं तत्र च गार्हपत्याहवनीयदक्षिणाग्नी-
 नां कुण्डानि वेदिं च विधाय सम्भृतनिखिलसम्भारो भूत्वा यज-
 मानः स्वस्वशाखोक्तविधिना अग्न्याधानं करोति ॥ तत्राग्निशर-
 णे पश्चिमतो गार्हपत्यस्याग्नेर्वर्तुलाकारं ततः पुरस्तादाहवनीय-

१ स्वइत्यन्यार्थकं सर्वनाम । त्वः अन्यो होता ऋत्विग्विशेषः पुपुष्वान् पुष्टिक-
 र्त्ता ऋचां पोषमास्ते । तत्रतत्राक्रमपठिनातामृद्ग्रन्त्राणाम् इयद्भिर्मन्त्रैरिदं शस्त्रं स-
 म्पाद्यत इत्येवंरूपां पुष्टिं सम्पादयति । अन्य उद्रातृनामकऋत्विक् शकरीषु तन्नाम-
 कऋद्ग्रन्त्रेषु गायत्रं साम गायति । अन्यो ब्रह्मा ऋत्विक् जातविद्यां जाते प्रारब्धे
 कर्मणि विद्यां सन्देहनिवार्त्तिकां बुद्धिं वदति । अन्योऽध्वर्युनामकऋत्विक् यज्ञस्य
 मात्रां स्वरूपं विमिमीते निर्मातीत्यर्थः ।

स्य चतुरस्रं दक्षिणतो ऽन्वाहार्यपचनस्य वृत्ताद्धाकारं कुण्डं गार्हपत्याहवनीययोर्मध्ये च यो भूप्रदेशस्तत्र वेदिः क्रियते । तस्याश्च पुरोभागो य आहवनीयकुण्डमुपश्लिष्टः सोऽस इति व्यपदिश्यते । यस्तु पाश्चात्यो भागो गार्हपत्यकुण्डात् किञ्चिद्विश्लिष्टः स श्रोणीति व्यपदिश्यते अंसश्रोण्योश्च दक्षिणोत्तरपार्श्वयोः पश्चिमोपक्रमं प्राक्संस्थं सूत्रद्वयं तथा वर्त्तयन्ति यथा वेदिमध्यं कृशं सम्पद्यते । कुण्डानां वेद्याश्च द्वे द्वे मेखले भवतः ॥ कुण्डादीनां निर्माणप्रकारः प्रमाणविचारः स्वस्वशाखीयसूत्रानुसारिग्रन्थेभ्यो ऽवगन्तव्यः । अग्निहोत्रवेद्या इतिहासः शतपथब्राह्मणस्य प्रथमकाण्डे द्वितीयाध्याये श्रूयते सोत्रार्थतः संगृह्यते । देवाश्चासुराश्चोभये प्राजापत्याः परस्परं पस्पर्द्धिरे । तत्रौद्धत्येनोत्सिक्ता असुरा अस्माकमियं सर्वापि वसुंधरेति वदन्तः सन्त आनडुहेन चर्मणा परितो भुवं मायं मायं स्वस्वभागान् विभक्तुमुपचक्रमिरे । अत्रावसरे कल्पितवामनशरीरं विष्णुं पुरस्कृत्य समागता देवा असुरान् प्रत्यूचुः । भो असुरा न केवलं यूयमेवास्या वसुन्धराया विभागं लब्धुमर्हथ । किंतु वयमपि भवन्त इव प्राजापत्या एवेति अस्माकमप्यंशं विभजतेति । तदाकर्ण्य संजातमत्सरा अप्यसुरा देवान् प्रतारयितुं किञ्चिदुदीरयामासुः । यथा । यावति प्रदेशे भवतामयं विष्णुः शयीत तावन्तं भुवोःशं भबद्भ्यो विभजामह इति । देवैस्तु यज्ञपर्याप्तैव भूरस्माकमाकाङ्क्षितेति न वयमधिकामभ्यर्थयामह इति सम्भाष्य विष्णुं प्राक्शिरसं शाययित्वा पूर्वादिदिक्षु गायत्र्यादिछन्दोभिरभिमन्त्रिता भूः सन्तोषेण जगृहे ॥ अथ तस्या भूमेः पूर्वतोऽग्निं प्रतिष्ठाप्य य-

ज्ञमनुतिष्ठन्तो ऽनलसास्ते देवाः सकलामपि भुवं कालेनाविन्दं-
त । यस्मादिद्यं देवैरेवेदि तस्माद्देदिरिति व्यपदिश्यत इति ॥

यज्ञपात्राणि कतिचिक्लृणयजुः संहितायाः प्रथमप्रपाठके
नवमानुवाके श्रूयन्ते । ' यो वै दश यज्ञायुधानि वेद मुखतोऽ-
स्य यज्ञः प्रकल्पते ॥ स्फ्यश्च कपालानि चाग्निहोत्रहवणी च शू-
र्षं च कृष्णाजिनं च शम्याचोलूखलं च मुसलं च दृषञ्चोपला-
नि चैतानि वै दश यज्ञायुधानि ' इति ॥ यो वै यजमानो मुखतः
प्रारम्भे एव दश यज्ञायुधानि यज्ञोपकरणानि बेद जानाति । अ-
स्य यजमानस्य यज्ञः प्रकल्पते निष्पद्यत इत्यर्थः । तत्र हस्तमि-
तः खड्गाकृतिः खादिरः स्फ्यइत्युच्यते । भग्नमृन्मयभाण्डस्य वर्तु-
लखण्डानि कपालानि । एकहस्तमिता सदण्डा पुष्करमुखी अ-
ग्निहोत्रहवणी । सा च वैकङ्कती अपेक्ष्यते । गदाकृतिर्हस्तमिता
शम्या । शूर्पादीनि लोकप्रसिद्धानि । स्पष्टं चैवंरीत्या व्याख्यान-
मेतदनुवाकभाष्ये ॥ इतराण्यपि सुवोपभृदादीनि यज्ञपात्राणि य-
थाकार्यं यज्ञेषूपयुज्यन्ते । तेषां सर्वेषां सलक्षणं निरूपणं रेणु-
काकारिकासु गोपालकारिकासु च स्थितं ततएव जिज्ञासुभिरव-
गन्तव्यम् ॥

अग्निहोत्रं नाम प्रत्यहं क्षीराज्यादिद्रव्येण सायंप्रातरग्नौ
होमः । तत्र सायमग्निर्देवता प्रातस्तु सूर्यइज्यते । यदेव क्षीरादि-
हविर्द्रव्यमग्नौ हूयते तत्तस्यैव यजमानस्य महते उपकाराय स-
म्भवति । यथा स्वकीयक्षेत्रे उप्तं बीजं वप्नारमुपकरोत्येवमग्नौ हु-
तं यजमानमुपकरोति । अग्निर्हि सर्वेषां योनिः । न हि किमपि
वस्तु विनोष्माणं समुद्भवति । तस्मात् सायं होमो गर्भाधानं प्रा-

॥ प्रकाशोद्वितीयः ॥

६५

तर्होमस्तु फलोपजननमिति कृष्णयजुर्वेदस्य प्रथमकाण्डे पञ्च-
मप्रपाठके नवमानुवाके समाम्नातं ' अग्निहोत्रं जुहोति यदेव
किञ्च यजमानस्य स्वं तत्तस्यैवे ' त्यादिना ॥

अथ व्रतस्थ आहिताग्निः प्रतिमासं दर्शपौर्णमासेष्टिभ्यां
यजते । तत्र दर्शेष्ट्यामग्नीषोमावाज्यभागेन अग्निमष्टाकपालपु-
रोडाशेन विष्णुं ध्रुवापात्रस्थाज्येन इन्द्राग्नी एककपालपुरोडाशे-
न देवानाज्येन स्विष्टकृतमग्निं हविःशेषेण यजन्ति । इदं चास्य
यज्ञस्य प्रधानं कर्म । एतस्य पूर्वाङ्गं पञ्चभिः प्रयाजसंज्ञकधृता-
हुतिभि ऋतुदेवानां यजनम् । तच्च प्रधानहोमात्प्रागनुतिष्ठन्ति ।
स्विष्टकृद्धोमानन्तरं यजमानपञ्चमा ऋत्विजो हविःशेषमिडा-
पात्रस्थं भक्षयित्वा तिसृभिरनुयाजसंज्ञकधृताहुतिभि ऋ-
तुदेवान् चतसृभिरष्टाभिर्वा पत्नीसंयाजसंज्ञकधृताहुतिभिश्च-
देवानां पत्नीर्यजन्ति ॥ इदमनुयाजादिकं कर्म यज्ञस्यो-
त्तराङ्गम् ॥ तथा पौर्णमासेष्ट्यामपि ऐन्द्राग्नस्यैकादशकपा-
लपुरोडाशस्य स्थाने अग्नीषोमदेवताको वैमृधेन्द्रदेवताक-
श्च एकादशकपालः पुरोडाशः क्रियते - अन्यत् सर्वं दर्शेष्टिवत् ॥
यदि यजमानः सोमयाजी भवेत्तदा ऐन्द्राग्नस्थाने केवलेन्द्रदेव-
ताको वैमृधेन्द्रदेवताकश्च एककपालः पुरोडाशः क्रियते । नत्वि-
न्द्राग्निदेवताकः किञ्च ऐन्द्रं दधि ऐन्द्रं पयश्चेतिविशेषः ॥ प-
रमेष्टिनो वा एष यज्ञोऽग्न आसीत् तेन स परमां काष्ठामगच्छत् ।
य एवं विद्वान् दर्शपौर्णमासौ यजते ' इतिकृष्णयजुःसंहितायाः
प्रथमकाण्डस्य षष्ठप्रपाठके नवमानुवाके पठ्यते । अनया श्रुत्या

दर्शपौर्णमासयोरग्रयज्ञत्वबोधनात् तत्पूर्वभाविनोरग्न्याधेयाग्नि-
होत्रयोर्यज्ञत्वाभावः सूच्यते । यत्तु समनन्तरोदाहृतया प्रजाप-
तिर्यज्ञानसृजत । अग्निहोत्रं चाग्निष्टोमं चेत्यादिरूपया श्रुत्या
अग्निहोत्रमपि यज्ञशब्देन व्यवहृतं तत्र यज्ञपदप्रयोगो भाक्त इ-
ति प्रतिभाति । ओश्रावयेत्यादिमन्त्रपञ्चकस्य यत्र कर्मणि वि-
नियोगः स कर्मविशेषो यज्ञशब्दस्य मुख्यो विषय इति श्रौतता-
त्पर्यस्यावगम्यमानत्वात् । तथा च कृष्णयजुर्वेदे प्रथमकाण्डस्य
षष्ठप्रपाठके श्रूयते ' यो वै सप्तदशं प्रजापतिं यज्ञमन्वायत्तं वे-
द प्रति यज्ञेन तिष्ठति ' इति ॥ ओश्रावयेति चतुरक्षरः अस्तु
श्रौषट् इति चतुरक्षरः । यज इति द्व्यक्षरः । ये यजामहे इति प-
ञ्चाक्षरः । वौषट् इति च द्व्यक्षरो मन्त्रः । अस्य मन्त्रपञ्चकस्य
संकलनया सप्तदशाक्षराणि सन्तीत्यत इदं मन्त्रपञ्चकं सप्तदशा-
क्षरं प्रजापतिदृष्टत्वात् प्रजापतिसंज्ञकं यज्ञमन्वायत्तं सकलयज्ञं
प्रत्यनुवर्त्तमानं यो वेद स पुरुषो यज्ञेन प्रतिष्ठितो भवति न य-
ज्ञात् प्रच्युतो भवतीति तदर्थः । यथाचैतन्मन्त्रपञ्चकं यज्ञक्रिया-
सु विनियुज्यते तथात्र संक्षेपत उदाह्रियते । वेद्यामासादितानि
ध्रुवाज्यचरुपुरोडाशादीनि हवनीयद्रव्याणि अध्वर्युः स्रुव-
गृहीतेनाज्येनाभिधार्य ध्रुवाज्यात् त्रिवारं स्रुवगृहीतेनाज्येन
स्रुचं पूरयित्वा दक्षिणहस्तेन धारयन् वामहस्तमुरसि कृत्वा अ-
हवनीयाभिमुखः सविनयं तिष्ठन् सन् होतारं प्रैष्यति ' अग्नये
अनुब्रूहीति । अग्निमाह्वयेति प्रैषवाक्यार्थः ॥ ततो होता ' अ-
ग्निर्वृत्राणि जङ्घनत् ' इत्यादिपुरोवाक्यासंज्ञकयर्चा आग्निं स्तु-
त्वा आह्वयते । ततोऽध्वर्युराग्नीध्रं प्रैष्यति ' ओश्रावय ' इति ।

इमान्युपकल्पितानि हवनीयद्रव्याणि देवेभ्य ओश्रावयेति प्रैष-
वाक्यार्थः । तत आग्नीध्रः स्फ्यहस्तस्तिष्ठन् पठति ' अस्तु श्रौष-
ट् ' इति । अस्तु इत्यनेनाध्वर्युर्कृतप्रैषाङ्गोकारः श्रौषडित्यस्य
भो देवा यूयं शृणुध्वमिति तदर्थः । पुनरध्वयुर्होतारं प्रैष्यति ' य-
ज ' इति । याज्यामन्त्रं पठति तदर्थः । ततो होता ' ये यजामहे
आग्निं जुषाणो ऽग्निराज्यस्य वेतु वौषट् ' इति पठति । ये वयमाग्नि-
यजामहे तानस्मान् प्रति जुषाणः प्रसन्नोऽग्निराज्यस्य वेतु भक्ष-
यतु । वौषडित्यस्य इदं हविर्दीयत इत्यर्थः । एतन्मन्त्रान्ते अध्व-
र्युराहुतिमग्नौ प्रक्षिपति । ततो यजमानो ऽग्नय इदमिति यथाय-
थं त्यागवाक्यमुच्चारयति इति ॥ तथा स्मृत्यादावपीदं मन्त्रप-
ञ्चकं संस्तुतं दृश्यते यथा चतुर्भिश्च चतुर्भिश्च द्वाभ्यां पञ्चभिरेव
च हूयते च पुनर्द्वाभ्यां स मे विष्णुः प्रसीदतु इति ॥ किञ्च तैत्ति-
रीययजुरारण्यकस्थ नारायणोपनिषदि एकषष्टितमानुवाके प्रा-
जापत्यः सौपर्ण्यः प्रजापतिमुपसृत्य निःश्रेयससाधनं पप्रच्छ ।
भो प्रजापते पूज्या महर्षयः श्रेयःसाधनं किमाहुरिति । एवं पृ-
ष्टः प्रजापतिः सत्यादीनि द्वादश साधनानि समुपदिदेश । तत्रा-
ष्टममग्न्याधेयं नवममग्निहोत्रं दशमं तु साधनं यज्ञरूपम् प्रसं-
ख्यातम् ' अग्नयो वै त्रयी विद्या देवयानः पन्था गार्हपत्यः ऋक्

१ पूर्वानुवाके सामान्यत उपदिष्टस्य साधनसमूहस्य उपव्याख्यानरूपोयम-
नुवाकः । गार्हपत्यो दक्षिणाग्निराहवनीयश्चेति त्रयोऽग्नय एव त्रयी विद्या वेदत्रय-
रूपाः । किञ्च तेषां मध्ये यो गार्हपत्यः स ऋग्वेदान्मको भूलोकात्मको रथन्तर-
सामान्मकश्चेति प्रशस्यते । तथा अन्वाहार्यपत्नो दक्षिणाग्निः यजुर्वेदान्तरिक्षलो-
कवामदेव्यसामान्मकः । आहवनीयाग्निस्तु सामवेदस्वर्गलोकबृहत्सामान्मकइति
प्रशस्यते । सायं प्रातश्चानुष्ठितमग्निहोत्रं गृहाणां निष्कृतिः ऋयसाधनद्रव्यं यल्लो-
केऽन्धस्वानिके गृहे निवसद्भिर्दीयमानं भाटकमिति कथ्यते ॥ अग्निर्ह गृहपति-

पृथिवी रथंतरमन्वाहार्यपचनो यजुरन्तरिक्षं वामदेव्यमाहवनीयः
 साम सुवर्गो लोको बृहत्तस्मादग्नीन् परमं वदत्यग्निहोत्रं सा-
 यंप्रातर्गृहाणां निष्कृतिः स्विष्टं सुहुतं यज्ञक्रतूनां प्रायणं सुवर्ग-
 स्य लोकस्य ज्योतिस्तस्मादग्निहोत्रं परमं वदन्ति यज्ञ इति
 यज्ञेन हि देवा दिवं गता यज्ञेनासुरानपानुदन्त यज्ञेन द्विषन्तो
 मित्राभवन्ति यज्ञे सर्वं प्रतिष्ठितं तस्माद्यज्ञं परमं वदन्ति ' इति ॥
 अत्र अग्न्याधानाग्निहोत्रयो र्यज्ञभिन्नत्वं स्फुटमेवाभिहितम् ।
 तस्मात्तत्र यज्ञशब्दो गौण इति भाति ॥

अथाग्रयणं निरूप्यते । तच्च त्रिविधम् । श्यामाकाग्रयणं
 ब्रीह्याग्रयणं यवाग्रयणं चेति भेदात् । एषां कालो बौधायनेनो-
 क्तो यथा वर्षासु श्यामाकाग्रयणं शरदि ब्रीह्याग्रयणं वसन्ते य-
 वाग्रयणमित्यादि ॥ तत्र श्यामाकाग्रयणे श्यामाकचरुद्रव्याहुत्या
 सोममिष्ट्वा वस्त्ररूपां दक्षिणामृत्विजे दद्यात् ॥ ब्रीह्याग्रयणे नूत-
 नब्रीहिमयेन द्वादशकपालपुरोडाशेन इन्द्राग्नी ब्रीहितण्डुलचरु-
 णा विश्वान् देवान् एककपालपुरोडाशेन च द्यावापृथिव्याविष्ट्वा
 यजमानगोष्ठे प्रथमजातं वृषवत्सं दक्षिणां दद्यात् । यवाग्रयणं तु
 ब्रीह्याग्रयणवत् । ब्रीहिस्थाने यवा इत्याहुः । यद्यपि कृष्णयजुः-
 संहितायाः प्रथमकाण्डेऽष्टमप्रपाठकस्य प्रथमानुवाके आग्रयणे-

रतस्तं गार्हपत्यमिति वदन्ति । तमनु यजमानो गृहपतिः । तस्मादग्निहोत्राकरणे
 क्षुब्धोऽग्निः कदाचिद् गृहान् दहेदिति भावः ॥ किञ्च अग्निहोत्रं स्विष्टं शोभनयज-
 नरूपम् । सुहुतं नाम शोभनहोमरूपं । देवतोद्देशेन द्रव्यदानं यजनम् । हविर्द्र-
 व्यस्याग्नौ प्रक्षेपो होमः । यज्ञा दर्शपौर्णमासादयः । क्रतवोऽग्निष्टोमादयः । क्रतु-
 शब्दो यूपवद्यज्ञेषु रूढः । तेषां क्रतुयज्ञानां प्रायणमारम्भकमग्निहोत्रमित्यर्थः ॥
 स्पष्टमन्यत् ॥

ष्टिप्रकरणे द्यावापृथिवीदेवताक एककपालः पुरोडाशो नोक्तस्तथापि शतपथब्राह्मणस्य द्वितीयकाण्डे बौधायने कल्पसूत्रे च स पठ्यते तदनुसारं याज्ञिकसम्प्रदायमनुसृत्यात्र स निरूपितः । अस्या आग्रयणेष्ट्या उत्पत्तेरितिहासः कृष्णयजुर्वेदे श्रूयते सोत्रार्थतः संगृह्यते पुरा किल नवोत्पन्नाभिर्ब्राह्मिण्योषधिभिर्देवाननिष्ठा ताभिरोषधिभिः स्वीयां देहयात्रामेव ये जना वर्त्तयांचक्रुस्ते पराबभूवुः ॥ ततः प्रभृति देवान् प्रीणयितुं यजमानस्य चापराभूत्यै इयमिष्टिः समनुष्ठीयत इति ॥

अथ चातुर्मास्यानि निरूप्यन्ते । तत्र वैश्वदेव वरुणप्रघास साकमेध शुनासीर्य नामकानि चत्वारि पर्वाणि सन्ति । चतुर्षु चतुर्षु मासेषु अनुष्ठेयत्वाच्चातुर्मास्यानि पर्वभूतायां पौर्णमास्यां प्रारभ्यमाणत्वाच्च पर्वाणीत्युच्यन्ते । यदाह आपस्तम्बः । ' चातुर्मास्यान्यारभन्ते तैः संवत्सरं यजन्ते । प्राचीनप्रवणे वैश्वदेवेन यजेत फाल्गुन्यां पौर्णमास्यां चैत्र्यां वा वैश्वदेवेन यजते । ततश्चतुर्षु मासेषु आषाढ्यां श्रावण्यां वा उदवसाय वरुणप्रघासै र्यजते । ततश्चतुर्षु मासेषु पूर्वस्मिन् पर्वण्युपक्रम्य द्यहं साकमेधैर्यजते । अथातश्चतुर्षु मासेषु शुनासीरीयहविर्भिर्यक्ष्यमाणो भवतीति ॥ संवत्सरं यजन्ते इत्यत्र कालाध्वनोरत्यन्तसंयोगे इतिद्वितीया । संवत्सरं यजनक्रियया व्याप्नुवन्तीति तदर्थः । ननु संवत्सरस्य कतिपयेष्वेव दिवसेषु यागस्य क्रियमाणत्वात् कथं संवत्सरव्याप्तिर्यागेन भवतीति चेदुच्यते । कल्पसूत्राद्युक्तयावत्संवत्सरावयवसम्बन्धरूपाया व्याप्तेरेवैतत्सूत्रानुशिष्टद्वितीयार्थत्वान्नानुपपत्तिरिति । अतएव मासमधीते इति भाष्योक्तमेतत्सूत्रोदाहर-

णं सङ्गच्छते । अन्यथा तत्राप्यनध्यायेष्वध्ययनाभावादत्यन्त
संयोगो नोपपद्येतेति बोध्यम् । प्राचीनप्रवणे इत्यस्य निम्नः पु-
रोभागो यस्य तादृशे भूप्रदेशे इत्यर्थः । उदवसायेत्यस्यारभ्येत्य-
र्थः स्पष्टमन्यत् ॥ तत्र तावद्वैश्वदेवे पर्वणि अष्टाकपालपुरोडाशे-
नाग्निं, चरुणा सोमं, द्वादशकपालपुरोडाशेन सवितारं, चरुणा स
रस्वतीं पूषणं च, सप्तकपालपुरोडाशेन मरुत, आमिक्षया विश्वान्
देवान्, एककपालपुरोडाशेन द्यावापृथिव्यौ च यजन्ति । इदं च तै-
त्तिरीयकृष्णयजुः संहितायाः प्रथमकाण्डेऽष्टमप्रपाठके द्वितीया-
नुवाके स्पष्टम् ॥ नन्वत्र यागेऽग्न्यादयो देवता इज्यन्ते कर्मणस्तु
वैश्वदेवमित्यभिधानं कथमेतदिति चेदुच्यते । पुरा कल्पे एतं य-
ज्ञं विश्वेदेवा अकार्षुस्ततोऽस्य कर्मणो वैश्वदेवमित्यभिधानं
समभवत् । तथा च श्रूयते ' यद्विश्वेदेवाः समयजन्तं तद्वैश्वदेवस्य
वैश्वदेवत्वम् ' इति ॥ अस्य यागस्योत्पत्तेरितिहासस्तैत्तिरीय-
कृष्णयजुर्वेदे ब्राह्मणग्रन्थे श्रूयते ' वैश्वदेवेन वै प्रजापतिः प्रजा
असृजत ' इत्यादिना स एवात्र पद्यैरुपनिबध्यते । वैश्वदेवेन या-
गेन प्रजेशोऽसृज्यत प्रजाः । ताश्च वन्ध्या निरीक्ष्याग्निश्चिन्त-
यामास मानसे ॥ १ ॥ अहो बत कथं वन्ध्या इमा आसां प्रसू-
तये । प्रयतिष्येऽहमित्येवं ततः सोऽग्निः प्रजापतिम् । गत्वा प्रजा-
नां वन्ध्यत्वं कथयामास तं प्रति ॥ तेन प्रजापतिश्चाग्निरुभौ
शोकमवाप्तुतः । पुत्रवानपि लोकेऽत्र पौत्रमिच्छन् पितामहः ।
पिता च तनयं वाञ्छन् खेदं तुल्यं स्म विन्दतः । अथ प्रजानां स-
न्तत्यै प्रजेशोऽग्निं समादिशत् । सोऽग्निर्मथुनधर्मण प्रजासु प्रा-
विशत् ततः । रेत उत्पादयांचक्रे सोमस्तद्रर्भ आदधत् । ततः काः

लेन सविता प्रसावयति ताः प्रजाः । स्वरस्वती तु कालेन वाचं
बालेष्ववासृजत् । पूषा चापोषयद्वालानेवं वदधिरे प्रजाः ।
ततः प्रभृति वङ्क्यादीन् पञ्च देवानिमाः प्रजाः । ईयुस्तदभ्यसूयन्तो
मरुतोऽघ्नन् शिशुप्रजाः । ततः प्रजापतिस्तेषां मरुतां तोषहेतवे ।
पुरोडाशं निरवपत् यः कपालेषु सप्तसु । संस्कृतस्तेन मरुतः प्र-
जास्वासन्नहिंसकाः । सप्तव्यक्तियुताः सन्ति मरुतां सप्त यद्गणाः
अतः सप्तकपालत्वं पुरोडाशस्य कल्पितम् ॥ यदा मरुद्भिर्निहताः
प्रजास्तार्हिं प्रजापतिः । नष्टाः प्रजा पूर्वसृष्टाः स्रक्ष्ये हन्ताऽधुना क-
थम् इति व्याकुलचित्तः सन् चिरं चिन्तातुरोऽभवत् । तस्य प्रजा-
पतेरोजः शक्तिर्या पिण्डिताऽभवत् । तां प्रजापतिरुद्धृत्याकरोदण्डं
प्रजोद्भवम् । वैश्वदेवं हविस्तेनामिक्षारूपमकल्पयत् । अथ द्या-
वापृथिव्यौ ता दधाते सर्वतः प्रजाः ते अप्येककपालेन पुरोडाशे-
न सोऽयजदिति ॥

अथ वरुणप्रधासाख्यं द्वितीयं पर्वं निरूप्यते । अत्र पर्वणि
इन्द्राग्नी एककपालपुरोडाशेन मरुत आमिक्षया वरुणं चामिक्ष-
या कनामकप्रजापतिमेककपालपुरोडाशेन किञ्च वैश्वदेवपर्वा-
क्तमश्यादिदेवतापञ्चकं तत्रोक्तेनैव हविष्पञ्चकेन यजन्ति ॥ स्प-
ष्टं चेदं तैत्तिरीय यजुःसंहितायाः प्रथमकाण्डे ऽष्टमप्रपाठके तृती-
यानुवाके । अत्र सायनाचार्येण वरुणप्रधासशब्दस्य निरुक्तिः प्र-
दर्शिता ॥ वरुणस्य प्रधासो वरुणसम्बन्धियवानां भक्षणं वरुणप्र-
धासः । तत्कार्यः प्रजा अपि वरुणप्रधासः प्रजापराधशान्तये
साधनभूतो यागोपि वरुणप्रधास इति अस्यां निरुक्तौ प्रमाण-
भूतं तैत्तिरीयब्राह्मणम् ' देवासुराः संयत्ता आसन् ' इत्यादिभा-

प्यकारेणोदाहृतं तदत्र श्लोकतः संगृह्यते । प्रजेशेन पुरा सृष्टा
 वैश्वदेवेन पर्वणा ॥ प्रजास्ता वरुणक्षेत्रे जजक्षुर्भूरिशो यवान् ॥
 कुपितो वरुणो राजा ताः पाशेन बबन्धह ॥ ततो जलोदरेणा-
 सन् पीडितास्ताः प्रजा भृशम् ॥ अथ प्रजापतिस्तासां मुक्त्यै व-
 रुणपाशतः ॥ वरुणं तोषयाञ्चक्रे कृत्वेमं यज्ञमादरादिति ॥

अथ साकमेधाख्यं तृतीयं पर्व दिनद्वयेनानुतिष्ठन्ति । तत्र
 तावदनीकवन्तमग्निमष्टाकपालपुरोडाशेन साकं सूर्योदयेन सा-
 न्तपनं मरुद्गणं चरुणा साकं मध्याह्नेन ततो यजमानगृहे याव-
 त्योगावस्तासां क्षीरेषु शृतेन चरुणा गृहमेधिनं मरुद्गणं साकं सा-
 यंकालेनेष्ट्वा चरुश्रपणकाले सम्भूतेन पयःफेनेन स्रुवेगृहीतपूर्वेण
 च इन्द्रं यजन्ति । किञ्च वैश्वदेवपर्वाक्ता अग्न्यादयः पञ्चदेवा अपि
 तत्रोक्तैः पञ्चभिर्हविभिरिज्यन्ते ॥ इदं प्रथमदिनकृत्यम् । अथ प-
 रेऽहनि सूर्योदये क्रीडिनं मरुद्गणं सप्तकपालेन पुरोडाशेन अग्नि-
 मष्टाकपालेन सोमं चरुणा सवितारं द्वादशकपालेन सरस्वतीं पू-
 षणं च चरुणा इन्द्राग्नी एकादशकपालेन इन्द्रं चरुणा विश्वक-
 र्माणमेककपालेन पुरोडाशेन यजन्ति ॥ ततः परं साकमेधपर्व-
 णोद्भूतं महापितृयज्ञं त्र्यम्बकपुरोडाशं च कुर्वन्ति ॥ साकमेध-
 यागोत्पत्तेरितिहासः कृष्णयजुर्वेदे शतपथब्राह्मणे च श्रूयते स-
 एवात्र पद्यैः संगृह्यते । पुरा कदाचित् संयत्ता आसन् देवासुरा
 भृशम् ॥ तदा देवानुवाचाग्निः सन्ति सेनास्तनौ मम ॥ ता युष्म-
 भ्यं प्रदास्ये ऽहं यदि मां तर्पयिष्यथ ॥ तच्छ्रुत्वाऽष्टकपालेन पुरो-
 डाशेन तं सुराः ॥ तृप्तं विधाय तद्वत्ताः सेनास्ता जगृहुर्मुदा ॥ त-
 तश्च प्राभवन् देवा असुरास्तु पराभवन् ॥ ततो द्यावापृथिव्यौ ते

समाश्रित्यासुरा भृशम् ॥ मध्याह्नकाले युध्यन्तो निर्जघ्नुर्बहुशः
सुरान् ॥ अथ देवैः सान्तपनस्तोषितो मरुतां गणः ॥ उपर्यधः
सर्वतः स रोदस्यौ समतापयत् ॥ ततः सन्तप्ततनवो ऽसुरा देवैः प-
राहताः ॥ अथ सायाह्नसमये युद्धादुपरताः सुराः ॥ आगत्य
शिबिरे स्वीये गृहमेधकृते चरोः ॥ श्रपणं ते प्रकुर्वन्तो विचारं च-
किरे तदा ॥ अहो ध्रुवं श्वो जेतास्मः परंत्वद्य वयं मुदा ॥ सर्वे भो-
क्ष्यामहे सार्द्धं श्वः किं स्यात्तन्न विद्महे ॥ किंचाद्य रात्रौ सम्भूय
करिष्यामः कथाः शुभाः ॥ एवं संभाषमाणास्ते हविर्निर्वपणे
तदा ॥ न चक्रुर्देवतोद्देशं विस्मृत्याकुलिताः सुराः ॥ तेनायोग्यं
समभवत् शृतं तदद्भुतं हविः ॥ नाश्रन् हुतभुजो देवा मरुद्भ्यो द-
दुरादरात् ॥ अथा परेद्युर्भूयोपि युध्यमानाः सुराश्चिरम् ॥ मरु-
द्भिः सहिता जिग्युः सर्वानप्यसुरान् रणे ॥ पराभवेन शत्रूणां प्रह-
ष्टो मरुतां गणः ॥ नृत्यक्रीडां समोरेभे मुमुदुश्वाखिलाः सुराः ॥
जयोत्साहनिमित्तं तु देवैः कृत्वा महाहविः ॥ सन्तर्पिताः पूजिता-
श्च मरुदादय आदरात् ॥ किंचासुरैर्हता युद्धे देवास्ते पितरोऽ-
भवन् ॥ तांश्च पूजयितुं देवैः पितृयज्ञो महान् कृतः ॥ अथ क्षत-
शरीराणां निर्जराणां शरीरतः ॥ उद्धृत्य शस्त्रशल्यानि तेषामारो-
ग्यहेतवे ॥ त्र्यम्बकाय पुरोडाशं भक्त्या देवगणा ददुः ॥ एवं वि-
दित्वा तान् देवान् यो नरो यजते ऽध्वरे ॥ स जयं समवाप्नोति
विजित्य प्रबलान् रिपून् ॥ आयुरारोग्यमतुलं लभते चाक्षयं सु-
खम् इति ॥

१ समन्त्र निर्वापपूर्वकं यत्पच्यते तद्धृतमित्युच्यते ॥

अथ शुनासीर्यसंज्ञं चतुर्थं पर्ष निरूप्यते ॥ तत्र इन्द्राग्नी
द्वादशकपालपुरोडाशेन शुनासीरमिन्द्रं द्वादशकपालपुरोडाशेन
वायुं पयसा सूर्यमेककपालपुरोडाशेन यजन्ते ॥ अत्र यागे द्वा-
दशगवं हलं दक्षिणात्वेन ददति ॥ स्पष्टं चेदं तैत्तिरीयकृष्णयजुः
संहितायाः प्रथमप्रकाण्डे ऽष्टमपाठके सप्तमानुवाके ॥ शुनो वायुः
सीर आदित्यस्ताभ्यां सहित इन्द्रः शुनासीरस्तद्देवताकं कर्म शु-
नासीर्यमिति व्युत्पत्तिरपि तत्रैव भाष्ये सायनाचार्येण प्रदर्शिता ॥

अथातः सोमयागः संक्षेपतो निरूप्यते ॥ अयं च यागः सो-
मरसेन साध्यत्वात्सोमाभिधानः सम्भवत् ॥ सचायं त्रिविधः ।
एकाहोऽहीनः सत्रं चेति भेदात् । एकेनाङ्गा साध्यसुत्याकर्मक
एकाहः ॥ द्वित्रैरहोभिरित्येवं द्वादशपर्यन्तेनाहर्गणेन साध्य-
सुत्याकोऽहीनः । पक्षं मासं संवत्सरं वेत्येवं सहस्रवर्षपर्यन्तं
यो ऽनुष्ठीयते स सोमयागः सत्रमित्यभिधीयते ॥ सर्वेषां सोमया-
गानां प्रकृतिरग्निष्टोमः । वेदे तस्य साङ्गस्योपदेशात् ' वसन्तेऽग्नि-
ष्टोम ' इति कात्यायनसूत्रात् ' वसन्ते ज्योतिष्टोमेन यजेत ' इ-
त्यापस्तम्बसूत्राच्च वसन्तर्तु रस्यानुष्ठाने विहितः कालः । अग्नेः
स्तोमः स्तवनमग्निष्टोमः । ज्योतिषः स्तोमो ज्योतिष्टोम उभयत्रा-
पि ' अग्नेःस्तुस्तोमसोमाः । ज्योतिरायुषःस्तोम ' इत्यनुशासनात्
स्तोमशब्दावयवसस्य षः ॥ ननु लोकत्रयवर्त्तिन्योऽनेका देवता
अत्र यागेऽर्हणीयत्वेनोपदिष्टास्तत्कथमग्निष्टोमपदेनास्य व्यव-
हार इति चेदुच्यते । भूलोकवर्त्तिनो यजमानस्य प्रत्यासन्नः प्रत्य-
क्षश्चाग्निर्देव इति छत्रिन्यायेनास्मिन् यागे ऽग्निष्टोमपदं प्रयुज्यत
इति ॥ अस्य यागस्य निष्पत्त्यै विद्वांसो याज्ञिका यथा निर्दिशे-

युस्तथा यज्ञयोग्यां प्राचीनवंशशालादिपर्याप्तां प्रागुदकप्रवणा
मुन्नतप्रदेशवर्तिनीं श्लक्ष्णां भूमिं धार्मिकाः परिगृह्णन्ति पुण्यं
समुन्नतं क्षेत्रं देवानां प्रीतिकारकम् । तस्मात्तथाविधे पुण्यक्षेत्रे
यज्ञक्रियाः शुभाः ॥ शतपथब्राह्मणस्य तृतीयकाण्डे यज्ञयोग्यां
लक्षणवतीं भुवमुपक्रम्योक्तम् 'तदुहोवाच याज्ञवल्क्यो वाष्म्या
य देवयजनं जोषयितुमैम । तत्सात्ययज्ञोऽब्रवीत् सर्वा वा इयं
पृथिवी देवयजनं यत्र वा अस्यै क्वच यजुषैव परिगृह्य याजयेदि'
त्यादि अयमस्यार्थः । याज्ञवल्क्यः प्रोवाच कदाचिद्वयं वा-
ष्म्यस्य कृते यागयोग्यां भुवमन्विष्यन्तः प्रस्थितास्तदा पथि
सङ्गतः सात्ययज्ञोऽस्मानवोचत् सर्वापीयं भूर्देवयजनं यत्र कापि
प्रदेशे मन्त्रत एनां परिगृह्य यज्ञं तन्वीत ॥ ऋत्विजो वा देवयजन
म् इत्यपि तत्र ब्राह्मणे पठितं तस्य च यत्र साङ्गवेदाध्यायिनो
विद्वांसो विप्रा उपलभ्यन्ते स भूप्रदेशो यज्ञिय एवेत्यर्थः ॥

अथ निश्चितायां भुवि पश्चिमभागे द्वादशभिर्दशभिर्वा अ-
रत्निभिः प्रमितं चतुरस्रं मण्डपं प्राचीनवंशाख्यं चतुर्द्वारं सर्वतः
समाच्छादितं निर्मान्ति । अयं मण्डपः प्राचीनवंशशब्देन व्यप-
दिश्यते । प्राचीनः प्रागद्यो वंशो मध्यवलो यस्य स तथेति संज्ञा
तात्पर्यम् ॥ ततः सम्भृतसम्भारो यजमानः कृतक्षौरविधिर्वहितम-
ङ्गलस्नानः क्षौमे वाससी परिधाय निजज्ञातिबान्धवैर्महतोत्साह-
भरेणाभिनन्दित उपस्थितो भवति । तत एनमृत्विजस्तीर्थोदकप्लु-
तः पवित्रैर्दर्भपिञ्जुलैर्मारजयित्वाऽमुं यजमानं वामकरे धृत्वा प-
वित्रान् वेदमन्त्रान् पठन्तो विप्राः पूर्वद्वारेण प्राचीनवंशमण्डपे
प्रवेशयित्वा दीक्षयन्ति । तत्र दीक्षणीयोष्टिं प्रकुर्वन्तोऽग्नावैष्ण-

वेमेकादशकपालं पुरोडाशं निर्वपन्ति । एवमादि सर्वमस्या
इष्टेर्विहितं कर्म समाप्याध्वर्युरुभयान् देवमनुष्यानाश्रावय-
ति । अदीक्षिष्टायं ब्राह्मण इति । यदि क्षत्रियो वा वैश्यो वा यज-
मानस्तदापि अदीक्षिष्टायं ब्राह्मण इत्येवाध्वर्युर्ब्रूयात् इति श्रुति-
कल्पसूत्रादावुक्तम् ॥ तेन यावद्दीक्षाग्रहणं सर्वोपि द्विजातिर्ब्रा-
ह्मणः सम्पद्यते इति विज्ञायते ॥ अथ दीक्षितो यजमानः प्राय-
णोष्टिं करोति । तत्रादितिं चरुणा पथ्यानामकदेवतामग्निं सोमं
सवितारं चेति चतस्रोद्गदेवता आज्याहुतिभिर्यजन्ते ॥ अनये-
ष्ट्या यज्ञः प्रारब्धो भवतीत्याहुः ॥ ततः प्रतिप्रस्थाता वक्ष्यमा-
णोपरवप्रदेशे समास्तीर्णानिडुहे चर्मणि सोमवल्लीभारमावप-
ति । तत्र च सोमविक्रयी सोमांशून् विविच्य शोधयन्नास्ते ॥ ततः
सहार्त्विग्भिर्यजमानस्तत्रागत्य अरुणया पिङ्गाक्ष्या एकहाय-
न्या गवा सोमं क्रीणाति । तत्राध्वर्युः सोमविक्रयी च मिथः स-
म्भाषणं कुर्वति तद्यथा । अध्वर्युराह आयि भो विक्रेतव्यस्ते सो-
मो राजेति । सोमविक्रयी ब्रूते अस्ति विक्रेतव्य इति । अध्वर्युः
गोः कलयामूल्येन क्रीणीमः । सोमविक्रयी । इतोपि भूयः सो-
मो राजार्हति । अध्व० ॥ सत्यम् गोरपि विरिष्टो महिमा । प-
श्य । पयः क्षीरसारं दध्यामिक्षा नवनीतमुदश्वित् घृत मित्येव-
मादीनि संसारोपयोगिवस्तुजातानि गोभ्यः समुद्भवन्तीति । सो-
म० । अस्येतत् तथापि गोः षोडशांशादधिकं सोमो राजार्हति ।
अध्वर्यु द्वितीये पर्याये गोः पादेन तृतीयेऽर्द्धेन चतुर्थे पादोनया
गवा क्रीणीम इति सम्भाषते ॥ ततो विक्रेतरि इतोपि भूयः सोमो
राजार्हतीति वदति सति सकलया गवा सोमं राजानं क्रीणीम

इत्यध्वर्युः सम्भाषते । ततः सोमविक्रयी ब्रूते विक्रीतो मया सोमः
परन्तु वस्त्रादिकं पारितोषिकमप्यहं किञ्चिल्लुब्धुमिच्छामीति । त-
तस्तं पारितोष्य क्रीतं सोमं राजानं शकटे समारोप्य पूर्वद्वारेण
प्राग्वंशशालायामानीय आहवनीयस्य दक्षिणतो दारुमयपी-
ठरूपायां निहितपूर्वायामासंध्यां समास्तीर्णमृगचर्मपरिष्कृता-
यां तं निदधाति ॥ अत्रान्तरे आतिथ्येष्टिं कुर्वन्ति । यथाहि लो-
के गृहागतस्यातिथे गृहपतिरातिथ्यं विधत्ते तथैवेयमिष्टिः सो-
मस्य राज्ञ आतिथ्यायेति भावयन्ति ॥ ततस्तेन सोमद्रव्येण क-
रिष्यमाणं यागं विघ्नतामसुराणां प्रागेव पराभवे सम्पद्यमाने नि-
र्विघ्नं यज्ञानुष्ठानं सेत्स्यतीति कामयमानो यजमानस्त्रिभिर्दिनै-
स्त्रिस्र उपसदाख्या इष्टीरनुतिष्ठति ॥ तासु च प्रातः सायमग्निं
सोमं विष्णुं च प्रत्यहमाज्याहुतिभिर्यजन्ति । तैत्तिरीयकृष्णय-
जुःसंहितायां षष्ठे काण्डे द्वितीयप्रपाठकस्य तृतीयानुवाके
उपसदिष्टिमूलभूता काचिदाख्यायिका श्रूयते सात्र पद्यैः संगृ-
ह्यते ॥ पुरावन्निहसमुद्रूतसेनाभिरसुरा रणे । देवैः पराजिता श्वक्रु-
स्त्रिषु लोकेषु ते पुरः ॥ प्राकारेणासहैमेन स्वर्गस्था वेष्टिता पु-
री । रौप्येण चान्तरिक्षस्था लौहेन क्षितिगा तथा । एवं पुरत्रयं
कामसंचारि स्वात्मरक्षकम् ॥ अधिष्ठायासुरा देवैर्युयुधुः पूर्ववै-
रिणः ॥ तत्र युद्धेऽग्निसेनाभिरपि सर्वेऽमृतांधसः । नाशक्रुवन् पुर-
स्त्रिस्रो भेत्तुं जेतुमपि द्विषः ॥ ततो युद्धं समुत्सृज्य देवास्ते वि-
जिगीषवः । उपसेदुर्निरुन्धन्तस्त्रिपुरं भूरि वासरान् । बहुका-
लातिपातः स्यादेवमित्यमरास्तदा ॥ विचार्य स्वस्वशक्त्यंशैः सं-
हतैः प्रखरं शरम् । निर्ममुस्तस्य काण्डं तु संजज्ञे दहनांशतः ॥

भल्लं सोमांशतो विष्णुशक्त्यंशादग्रमुल्बणम् ॥ शरमेवंविधं देवा-
विधायोचुः परस्परम् । यत्र लक्ष्ये क्षिप्यते ऽसाविषुस्तत्क्षपये
त् ध्रुवम् । परं कएनमस्माकं मध्यात् क्षेप्यति शत्रुषु ॥ कर्म रौद्र-
मिदं कर्तुं शक्यत्येकः पिनाकधृक् ॥ निशम्यैवं दिविषदां वाचं
प्रोवाच शङ्करः ॥ पतिः प्रजानां भूयासं कृत्वैतत्कर्म भोः सु-
राः ॥ तदोमिति प्रतिश्रुत्य देवैः प्रोत्साहितो मृडः ॥ शरं धनु-
षि सन्धाय लक्ष्मीकृत्य पुरत्रयम् । स रिपुं प्रादहत्तेन बाणेन त्रिपु-
रान्तकृत् ॥ इति ॥

उपसदां मध्यमदिवसे सौमिकीं वेदिं विरचयन्ति । सा च
प्राग्वंशशालायाः पुरस्तात्प्रक्रमत्रयमितां भूमिं त्यक्त्वा षट्त्रिंश-
त्प्रक्रमा प्रागायता किञ्च पश्चाद्भागे पञ्चदशप्रक्रमविस्तृता पुरो-
भागे तु द्वादशप्रक्रमविस्तृता सर्वतः संवेष्टिता वितानैरुपरि संछा-
दिता च क्रियते । अस्याः पुरोभागोऽसः पश्चाद्भागस्तु श्रोणी-
ति व्यपदिश्यते । अग्निहोत्रवेद्याइव महावेद्या अस्याः कृशमध्य-
तां न विदधति । अस्यामेव वेद्यामंसप्रदेशस्योत्तरभागे पूर्वप-
श्चिमयोर्दशपदायतामग्निहोत्रवेदिसमानाकारामुत्तरेवेदिं विद-
धति । महावेद्यामध्यभागे श्रोणीमारभ्य अंसपर्यन्तमेकां ले-
खां सुव्यक्तां लिखन्ति । तां च वेदिपृष्ठभवत्वात् पृष्ठयामिति
व्यवहरन्ति । महावेद्या उत्तरांसस्य पश्चात् प्रक्रमत्रयदूरे चा-
त्वालनामकं गर्त्तं ततो द्वादशप्रक्रममात्रदूरे च उत्करनामकं ग-
र्त्तं खनन्ति । अथाध्वर्युप्रतिप्रस्थातारौ हविर्द्धानामके द्वे श-
कटे उत्करगर्त्तं प्रक्षाल्य पश्चिम द्वारेण महावेद्यामानीय श्रोण्याः
समीपएव पृष्ठयाया दक्षिणोत्तरपार्श्वयोः प्रत्यासन्ने स्थापयतः ॥

तत एतच्छकटद्वयं मध्ये कृत्वा दक्षिणोत्तरतरुयरत्नि मात्रं पूर्वप-
 श्चिमतस्तु नवारत्निमात्रमित्येवं दीर्घचतुरस्राकारं चतुःस्तम्भं
 पूर्वपश्चिमद्वाराभ्यां युतं वीरणकटेनासमन्तात् परिस्तृतमुपरि-
 समाच्छादितमेवंविधं हविर्धानमण्डपं घटयन्ति । तत्रमण्डपे
 समप्रमाणानि चत्वारि कोष्ठकानि भावयित्वा ऽग्नेयकोष्ठकस्य
 मध्ये प्रादेशद्वयमितं समचतुरस्रं प्रकल्प्य तस्य चतुर्षु कोणप्रा-
 न्तेषु प्रादेशमात्रविस्तारा एकहस्तनिम्नाश्चत्वारो गर्त्ताः खन्य-
 न्ते । तेषामुपरि वारणानि औदुम्बराणि वा फलकानि भूसंलग्ना-
 नि स्थपुटयन्ति । तदुपर्यास्तीर्णान्दुहचर्मखण्डनिहितशिला-
 पट्टेषु सोममभिषुण्वन्ति । सोमाभिषवे क्रियमाणे अन्तरवका-
 शवशाद्यत इमे प्रदेशा उपरुवन्ति गभीरं नदन्ति तस्मादुपरवश-
 ब्देन व्यवह्रियन्ते ॥ अथ हविर्धानमण्डपस्य पुरस्तात् पृष्ठ्या-
 या दक्षिणतोऽष्टादशारत्निमानेन प्रागायतं नवारत्निमानविस्तारं
 दीर्घचतुरस्राकारं हविर्धानमण्डपवत् स्तम्भादिपरिष्कृतं सदो
मण्डपं निबध्नन्ति ॥ अस्य च मध्यभागे यजमानप्रमाणामेका-
 मौदुम्बरीं स्थूणां निखनन्ति । अथाग्नीध्रशालां कल्पयन्ति ।
 सा च सदोहविर्धानयोरुत्तरतः क्रियते । प्रायस्तावन्मानेन प्राक्प्र-
 तीचीनैर्दैर्घ्यवती यस्या अर्द्धं वेद्या अन्तःप्रदेशे प्रविष्टं अप-
 राद्धं च बहिर्निःसृतं भवेदित्येवमवागुदीचीनविस्तारवती द-
 क्षिणेन पूर्वेण च द्वारेण युता विरच्यते । सदोमण्डपे आग्नीध्र-
 शालायां च हस्तप्रमाणा मृच्छर्कराचिता वेदिकाः क्रियन्ते ।
 ताश्च धिष्ण्यपदेन व्यपदिश्यन्ते । तत्राग्नीध्रशालायां दक्षिणतो
मार्जालीयमुत्तरतश्चाग्नीध्रीयमिति द्वेधिष्ण्ये भवतः । सदोमण्ड-

पे तु होतुर्मैत्रावरुणस्य प्रशास्तुर्ब्राह्मणाच्छंसिनः पोतुर्नैष्टुरच्छा-
 वाकस्य चेति सप्त धिष्ण्यानि क्रियन्ते ॥ महावेद्याः पुरतो यू-
 पस्तम्भ आहवनीयस्य समीपभूभागे समुच्छ्रीयते । तत्परिमाणं
 तैत्तिरीययजुःसंहितायाः षष्ठेकाण्डे तृतीयप्रपाठके तृतीयानु-
 बाके श्रूयते ' पञ्चारत्निः पञ्चा दशपर्यन्तः सोमे दशसप्त चतुर्दश-
 वर्जम् ' इति तथाचापस्तम्बसूत्रे उक्तम् अथरत्नि श्वतुररत्निर्वा पा-
 लाशो निरूढपशुबन्धस्यातोऽन्यः सौम्यस्याध्वरस्येति वाजस-
 नेयकमिति । निरूढपशुबन्धो हि पशुमुख्यद्रव्यको हविर्यागवि-
 शेषस्तस्य यूपरत्नि प्रमाणकश्चतुररत्निप्रमाणो वा भवति ।
 सौम्ययूपस्तु पञ्चाद्यरत्निप्रमाणकः स च पालाशः कर्त्तव्यः
 पशुबन्धे सोमेवेति स्वमतम् । अतः पालाशादन्यः खादिरः सोम-
 यागस्य इति वाजसनेयिनां मतमितिसूत्रार्थः । तथा च कात्या-
 यनः प्रोवाच ' खादिराभावे सोम इतरान् ' इति ॥ इतरान् पा-
 लाशादीन् ॥ स चायं यूपस्तम्भोऽष्टास्त्रिर्मासिर्किरीटनिभेन चषा-
 लसंज्ञककाष्ठमयावयवेनालंकृतो विरच्यते ॥ एवमयं महावेद्याः
 सन्निवेशोत्र संक्षिप्य वर्णितः । विस्तरस्तु आपस्तम्बकात्यायना-
 दिसूत्रभाष्यादेरवगन्तव्यः ॥

महावेदि निर्माणोत्तरं वैसर्जनहोमं कृत्वा ऽग्नीषोमीयपशु-
यागमारभन्ते । अयं यागः सोमयागस्याङ्गभूतः ॥ अत्र यागे
 प्राग्वंशशालायां स्थितमग्निमुत्तरवेद्यां सोमद्रव्यं तु हविर्धानिम-
 ण्डपे समानीय स्थापयन्ति ॥ ततः शुद्धाभिरद्भिः प्रक्षालितगात्रं
 यूपस्याग्रे पश्चिमाभिमुखमुपस्थापितमग्नीषोमीयं पशुं सकु-
 शपिञ्जलया प्लक्षशाखया ' इषेत्वोपवीरस्युपोदेवान् ' इतिम-

त्रेणोपाकुर्वन्ति । उपाकरणं नाम दैवकर्म्मोपयोगित्वसम्पादकः पशोः संस्कारविशेषः ॥ एतदादिसंज्ञपनपर्यन्तः क्रियाकलाप आलभनशब्देनाभिधीयते । तैत्तिरीयकृष्णयजुर्वेदे षष्ठकाण्डे प्रथमप्रपाठकस्य नवमानुवाके सहेतुकं पश्वालभनं श्रूयते ' आसोमं वहन्त्यग्निना प्रतिष्ठते । तौ सम्भवन्तौ यजमानमभिसम्भवतः । यदग्नीषोमीयं पशुमालभते । आत्मनिष्क्रय एव स ' इति यदा ऋत्विग्भिः प्राग्वंशशालायामग्निसमीपे सोम अनीतस्तदा अग्नीषोमौ यजमानमभिलक्ष्य संगतावजनिषाताम् । तदा प्रभृति दीक्षितो यजमानो निज देहं यज्ञार्थं समर्पितमसन्यत । ततो यदग्नीषोमदेवताकं पशुमालभते तदेतदात्मनो निष्क्रयमेव यजमानः करोतीति श्रुत्यर्थः । यद्यप्यत्र सामान्येन पशुरुक्तो न तु विशेषजात्या तथापि यत्र पशुसामान्योक्तिस्तत्र तत्र छागः पशुर्ग्राह्यो भवति । अत एव ' अजं पशुमुपाकरोतीति ' अग्नीषोमाभ्यां छागस्य वपायै मेदसोऽनुब्रूहि ' इत्येवमादीनि श्रुतिवाक्यानि सङ्गच्छन्ते । स चायं पशुर्जातदन्तो ऽविकलाङ्गो निरामयः परिपुष्टश्चेद्यज्ञार्हो नेतरः ॥ यदा पशुर्वधस्थानं प्रति नीयते तदा कृष्णयजुर्वेदीयप्रथमकाण्डगततृतीयप्रपाठकस्थम् ' उरो अन्तरिक्षम् ' इत्यादिमन्त्रं पठन्ति । तत्तात्पर्यं तु हे विस्तीर्ण इन्द्रियसमूह अस्य पशोरिन्द्रियाभिमानिनीभिर्देवताभिः प्राणादिवायुभिर्जीवात्मना च सह यूयं हवींषि अस्मभ्यं ददतु । ततोऽस्य पशोर्भाविना देवशरीरेण संयुङ्ध्वमिति ॥ यज्ञियपशोः संज्ञपनं केनापि ऋत्विजा कार्यम् । अमुकेन कार्यमिति विशेषस्य श्रुता-

वनुपलम्भादित्येके । अपरे तु ऋत्विग्भ्योऽन्येनैव केनापि कार्यामित्याहुः ॥ संज्ञप्तस्य पशोरङ्गनिःसारणं तु कश्चिदृत्विगेव कुर्यान्नान्य इति सर्वसम्मतम् ॥ अङ्गानि तु हृदयं जिह्वा वक्षो यकृत् वृक्ती वामहस्तो द्वे पार्श्वे दक्षिणा श्रोणी गुदनालमध्यं वपा वसा चेत्येवमादीनि सन्ति । तत्र हृदयमात्रफलाकारम् । यकृत् महाराष्ट्रभाषायां कालिज इति प्रसिद्धम् । उभयोः कुक्ष्यो रामलकफलाकाराववयवौ वृक्ती । वामहस्तः स्कंधस्याधस्तनो मांसलो भागः । वपाजीर्णवस्त्रखण्डसदृशं हृदयवेष्टनम् । मांसपचनभाण्डे यस्तैलमिव रसः प्रादुर्भवति सा वसा । स्पष्टमन्यत् ॥ एषामङ्गानां शामित्राग्नौ पक्वानां यथाविधि होमं कुर्वन्ति ॥ सोयमग्नीषोमीयपशुयागः ॥

अथ ऋत्विगादयो द्विजाश्चात्वालोत्करयोरुत्तरतो नातिदूरे प्रवहन्तीं महानदीं गत्वा आतपच्छाययोः सन्धौ प्रवहन्तीरपः सोमाभिषवायोपयोक्ष्यमाणाः समाहृत्य यज्ञशालायां स्थापयन्ति । आसामपां वसतीवरीति नामधेयं श्रुतिप्रसिद्धम् । यस्मिन्नहनि वसतीवरीसम्पादनं तस्यां रात्रौ यजमानो ब्राह्मणेभ्यः सकाशाद्विविधानि देवचरित्राणि शृण्वन्त्रिमुपवसति ॥ ततः कारणादिदुमुपवसथदिनमुच्यते ॥

अथ विभातायां रात्रौ प्रबुद्धैः सुस्नातैरध्वर्युप्रमुखैर्विप्रैः सुत्यादिनकृत्यं प्रारभ्यते । तद्यथा । हविर्द्धानशकटादुपरवदेशे सोममाहरन्ति । ततः समवाप्तप्रबोधा मनुष्यपक्ष्यादयो यदा निजशय्यायामुपविष्टाः सन्तश्चक्षुषी उन्मील्य मिथ उपांशु व्याहरन्ति ततोपि प्रागुषःकाले ऽध्वर्युणा दत्तप्रेषो होता गम्भीरस्व-

रेण प्रातरनुवाकं पठन्निमुषसमश्विनौ च स्तौति । आग्नीध्रः स-
वनीयपुरोडाशादि साधयितुं प्रवर्त्तते । उन्नेता सोमपात्राणि मृ-
त्स्नाविरचिते स्वराभिधप्रदेशे यथोपदेशमासादयति । द्विविधानि
सोमपात्राणि ग्रहाः स्थाली चेति भेदात् । तत्र दारुमयानि पात्रा-
णि ग्रहा मृन्मयानि भाण्डानि स्थाल्यः ॥ खरस्यैशान्यामुपां-
शुग्रहो ऽन्तर्यामग्रहश्चासाद्यते । द्वावपीमौ प्रादेशमात्रोत्सेधौ सं-
कुचितमध्याबुलूखलाकारौ भवतः । अनयोः पात्रयोरधस्तादै-
न्द्रवायवो मैत्रावरुण आश्विनश्चेति त्रयो ग्रहा आसाद्यन्ते । त्र-
योप्येते प्रादेशमात्रा उलूखलाकाराएव परं तेषामैन्द्रवायवग्रह-
स्य कटिप्रदेशे समुत्कीर्णा मेखला, मैत्रावरुणस्य कण्ठप्रदेशे
अजागलस्तनसदृशमवयवद्वयम् । आश्विनस्य तु अश्वशफा-
कारं बुध्नमिति विशेषः ॥ खरस्य मध्ये आययणस्थाली तस्या द-
क्षिणत उक्थग्रहसहिता उक्थस्थाली उत्तरतश्चादित्यग्रहसहि-
ता आदित्यस्थाली ॥ आदित्यस्थाल्याः पूर्वतो द्वावृतुग्रहावुज्ज-
यतोमुखौ । मुखं च हस्तिशुण्डायाकृति ॥ आययणस्थाल्याः
पश्चिमतः पुष्करमुखी सदण्डा पारिप्लवा स्थाप्यते । इदं पात्रं द्रो-
णकलशात् सोमरसोद्धरणायोपयोक्ष्यते ॥ हविर्धानशकटस्या-
क्षे सोमरसशोधनाय सदशे द्वे और्णवस्त्रे स्थाप्येते । तयोरेकं प्रा-
देशमात्रं द्वितीयं त्वरत्निमात्रम् ॥ उभे अपि जीवन्मेषलोमनिर्मिते
अपेक्ष्येते । प्रादेशमात्रस्य पारिप्लवायामरत्निमात्रस्य तु द्रोणक-
लशे उपयोगो भविष्यति । दक्षिणहविर्धानशकटस्याधस्तान्मृ-
न्मयं मणिकं द्रोणकलशाभिधं स्थापयन्ति । उत्तरहविर्धानश-

कटस्योपरि उपभृत्संज्ञकमाधवनीय संज्ञकं चेति महाकलशद्वयं स्थापयन्ति । उत्तरशकटस्याधस्ताद्धारुमयानि दश चमसपात्राणि मृन्मयास्त्रयः पञ्च वा घटाः स्थाप्यन्ते । सर्वमिदमुन्नेता करोति । ततश्चाध्वर्युणा नियुक्ताश्चमसाध्वर्यवो यजमानपत्नी च समनन्तरोक्तैर्घटैर्जलमाहरन्ति । तत्र पुरुषाहतस्य जलस्य एकधनमिति संज्ञा पत्न्या लृतस्य तु पान्नेजनमिति संज्ञा श्रुतौ प्रसिद्धा । वसतीवरीसंज्ञकानां पूर्वोक्तानामपां सम्प्रत्युक्तानां च द्विविधानामपां तृतीयांशमाधवनीयकलशे ऽध्वर्युर्निनयति । शिष्टमुदकं सुरक्षितं स्थापयति । ततो यजमानः प्रतिप्रस्थाता नेष्टोन्नेताऽध्वर्युश्चाभिषवणफलकसमीपे उपविश्य हस्तेषूपलान्धारयन्तो वाचं नियच्छन्ति । अध्वर्युः पञ्च सोममुष्टीनभिषवणफलके निर्वपति । प्रतिप्रस्थाता निरुप्तात् सोमपुञ्जात् षडंशून् गृहीत्वा त्रिष्वङ्गुलिसन्धिषु द्वौ द्वौ निदधाति । ततः सोमाभिषवः प्रारभ्यते । स चैकस्मिन्नहनि त्रिवारं क्रियते । तत्र प्रथमस्य पर्यायस्य प्रातःसवनमिति द्वितीयस्य मध्यन्दिनसवनमिति तृतीयस्य तु सायंसवनमिति शब्देन व्यवहारः । प्रातःसवने प्रथमतः उपांशुग्रहपर्याप्तं सोमं पृथगभिषुत्य जले समालोढ्य च पूर्वोक्तांशुषट्कात् द्वावंशू उपांशुग्रहपात्रोपरि निधाय प्रतिप्रस्थाता स्वहस्ताञ्जलिगालितेन सोमरसेन तत्पात्रं पूरयित्वा अध्वर्युहस्ते ददाति । अध्वर्युश्च सूर्योद्देशेन तत्पात्रस्थसोमरसस्याहुतिमाधवनीयाग्नौ प्रक्षिपति । एवमेव द्वितीयतृतीयसवनयोरपि अस्मिन्नेव पात्रे हस्तेनैव सोमरसस्य ग्रहणमंशुभ्यां च पवित्रीकरण-

मिति श्रुतिषु प्रसिद्धम् । तथा च कृष्णयजुर्वेदस्य ६ काण्डे ४-
 प्रपाठके ५ अनुवाके पठ्यते ' कस्मात् सत्यात् त्रयः पशूनां ह-
 स्तादानाः । यत् त्रिरुपांशु हस्तेन गृह्णाति तस्मात् त्रयः पशूनां
 हस्तादानाः पुरुषो हस्ती मर्कट ' इति । अस्यां श्रुतौ पुरुषस्यापि
 पशुत्वोक्त्या पुरा कल्पे पुरुषमेधप्रवृत्तिरासीदिति गम्यते । तथा-
 च श्रूयते ' ब्रह्मणे ब्राह्मणमालभेत ' इति । स्पष्टं चेदमत्रैवानुवा-
 कभाष्ये । तथा ऋग्वेदेऽपि श्रूयमाणेन शुनःशोपाख्यानेन पुरुष-
 मेधप्रवृत्त्यवगमः । अथ महाभिषवं वर्त्तयन्ति । स यथा । प्रतिप्र-
 स्थातृप्रभृतयो भूयसीं सोमवर्ह्नीं पिषन्ति अध्वर्युस्तत्र जल-
 मासिञ्चति । उन्नेता सम्यक् पिष्टानां सोमानां कल्कानाधवनी-
 यकलशे नीत्वा प्रक्षिपति । किञ्च मर्दितसोमकल्कपिण्डान् जले-
 समालोढ्य निष्पीड्य च नीरसान् नाशिरपुञ्जान् पुनरभिषवण-
 फलके समानीय निदधाति । उद्गातृसहायपुरुषास्तेषु नाशिरपु-
 ञ्जेषु द्रोणकलशं संस्थाप्य तस्योपरि दशापवित्रं प्रसार्य तिष्ठन्ति ।
 यजमानस्तद्वस्त्रं निम्नं कृत्वा तदुपरि होतृचमसं धारयन् तिष्ठ-
 ति तत उन्नेता पारिप्लवानामकेनोदञ्चनपात्रेणाधवनीयकलशात्
 सोमरसमुद्व्ययजमानहस्तगतहोतृचमसे पुनः पुनः प्रक्षिपति ।
 एवं यजमानहस्तस्थहोतृचमसात् द्रोणकलशे निपतन्त्या सो-
 मरसधारया अन्तर्यामादीनि कतिपयानि सोमपात्राणि पूरयि-
 तव्यानि । तेषु पूर्यमाणेषु द्रोणकलशोऽर्द्धपूरितः सम्पद्यते । तत-
 स्तथैवधारासम्पातेनाकण्ठं द्रोणकलशः पूरयितव्यः । एवमेवो-
 त्तरहविर्धानशकटस्थः पूतभृत्संज्ञकः कलशोऽपि पूरयितव्यः ॥
 कानिचिद्ब्रह्मपात्राणि द्रोणकलशस्थेन कानिचित्पूतभृत्कलश-

स्थेन सोमरसेन पूर्यन्ते । चमसपात्राणि तु सर्वाण्युपभृत्कल-
 शस्थेनैवेति बोध्यम् । ततश्च संजाते सूर्योदये द्वितीयो ग्रहोन्तर्या-
 मसंज्ञकः सूर्योद्देशेन गृह्यते । सर्वेषां सोमग्रहाणां निरूपणं कृ-
 ण्णयजुः संहितायाः प्रथमकाण्डे ४ प्रपाठके कृतमस्ति । तथा
 सौमिकदेवतानां स्तावका मन्त्रा अपि तत्र पठिताः सन्ति तेऽत्र
 विस्तरभयान्नलिख्यन्ते । तृतीय ऐन्द्रवायवग्रह इन्द्रवायुभ्यां
 समर्प्यते । चतुर्थो मित्रावरुणग्रहो मित्रावरुणाभ्यां पञ्चम आ-
 श्विनोऽश्विभ्यां प्रदीयते । षष्ठः शुक्रग्रहः सप्तमो मन्थिग्रहश्चे-
 न्द्राय समर्प्यते । तत आग्रयणस्थाल्यां पूरितेन सोमरसेन वि-
 श्वेदेवास्तर्प्यन्ते । तत उक्थग्रहेणोक्थस्थाल्या च महेन्द्राय सो-
 मरसः प्रदीयते । ध्रुवस्थाल्या ध्रुवग्रहेण च वैश्वानरायाऽग्रये ।
 ततश्चतुर्दशभिर्ग्रहैर्मासदेवा इज्यन्ते । तत्र चैत्रादीनां द्वादशमासा-
 नां द्वादश त्रयोदशस्य मलमासस्य तु अधिकक्षयभेदेन द्विरूप-
 त्वात् द्वावित्येवं चतुर्दश ॥ ऐन्द्राग्रग्रहेणेन्द्राग्री इज्येते । एतावन्तः
 प्रातःसवने सोमग्रहाः श्रुतिप्रसिद्धाः ॥ अथ मध्यन्दिनसवने त्र-
 यो मरुत्वतीया एकश्च माहेन्द्र इति चत्वारो ग्रहा गृह्यन्ते इति
 विशेषः । तत्र मरुत्वतीयानां मरुद्भिः सहित इन्द्रो देवता । मरुतः
 सन्त्यस्य सहाया इति मरुत्वानिन्द्रः स देवता एषां ते मरुत्वतीया
 इत्यर्थः । तृतीयसवनेप्यादित्यः सावित्रो वैश्वदेवः पात्नीवतो
 हारियोजनः षोडशी चेति षड् ग्रहा गृह्यन्ते इति विशेषः । तत्र
 पात्नीवतस्य ग्रहस्य त्वष्टृसहिता अग्निपत्नी अग्रायी देवता । हा-
 रियोजनसंज्ञकः सोमग्रहो द्रोणकलशेन गृह्यते हूयते चेन्द्रोद्देशे-
 न । तथा षोडशिशग्रहस्यापीन्द्र एव देवता । यतः शस्त्रेष्विन्द्रदेव-

ताकं शस्त्रं षोडशं तद्वानिन्द्रः षोडशीत्यभिधीयत इत्यादि प्रकृतग्रहानुवाकभाष्ये स्पष्टम् ॥ यज्ञावशिष्टसोमरसपानं प्रतिसव न-
मृत्विजः कुर्वन्ति । यजमानस्तु सायंसवने सोमं पिबति ।

अथात्र यागे यजमानः सदोमण्डपमधिष्ठाय ऋत्विग्भ्यो दक्षिणां प्रयच्छति । अग्निष्टोमे द्वादशशतं गावः सुवर्णं वासांसि अश्वा अश्वतरा गर्दभा मेषा अजा ओदनं यवास्तिला माषा-
श्च दक्षिणात्वेन दातव्या इति श्रुत्यामुक्तम् । तत्र ब्रह्मणे उद्गात्रे होत्रेऽध्वर्यवे च द्वादश द्वादश गावः किञ्चिन्मानमास्थाय सुवर्णा-
दयश्च प्रदीयन्ते । ब्राह्मणाच्छंसिने प्रस्तोत्रे मैत्रावरुणाय प्रतिप्र-
स्थात्रे च नव नव गावः पूर्वगृहीतमानात् पादोनाश्च सुवर्णाद-
यः पदार्थाः प्रदीयन्ते । पोत्रे प्रतिहर्त्रेऽच्छावाकाय नेष्ट्रे च षट्
षट् गावोऽर्द्धमानेन च सुवर्णादयः प्रदीयन्ते । आग्नीध्राय सुब्र-
ह्मण्याय यावस्तुते उन्नेत्रे च तिस्रस्त्रिस्रो गावः पादमानेन च सु-
वर्णादयः प्रदीयन्ते । ततश्चमसाध्वर्युसदस्यादयो ये विप्रा यज्ञ-
कर्मणि विनियुक्तास्तेभ्योऽपि यथाऽधिकारं दक्षिणा दीयते । तत-
श्चावसरप्राप्तान् ब्राह्मणानितरांश्चाऽन्धपङ्गुप्रभृतीन् दीनान् स्वश-
क्त्यनुसारेणान्वस्त्रहिरण्यादिभिः सूनुतया च वाण्या परितो-
ष्य सर्वजनेष्वानन्दितेषु स्वयं यजमानोऽपि तदानीं सञ्जातपर-
मानन्दः कृतार्थोऽस्मीति मन्यते सोऽयमुदारस्य सत्कर्मणः प्रभा-
वः । ननु याज्ञे कर्मणि वृतेभ्य ऋत्विग्भ्यो यद्दक्षिणाप्रदानं सो-
यं दानधर्म आहोस्विद्धृति दानम् । अत्र प्रकरणे ' ऋत्विग्भ्यो
दक्षिणां ददाति ' इति श्रुतिवाक्ये दा धातोः प्रयोगाद्दानधर्मो
भवितुमर्हतीति न वाच्यम् । दा धातुप्रयोगमात्रेण दानधर्मस्य

बोधयितुमशक्यत्वात् । अन्यथा रजकाय वस्त्रं ददाति स्वण्डि-
कोपाध्यायः शिष्याय चपटां ददातीत्यादिवाक्यादपि तद्वोधा-
पत्तेः ॥ नापि भृतिदानमिति साम्प्रतम् । ऋत्विजां विप्राणां किं-
करसाम्यापत्तेरितिचेदत्रोच्यते । प्रारब्धयज्ञकर्मनिवार्हिकेभ्यो
यदृत्विग्भ्यो गवादि धनं दीयते तन्नहि अनुपकुर्वद्भ्यो याच-
केभ्य इव दीयते । किन्तु यज्ञकर्मणि निजवैदुष्येण क्रियाकौ-
शलादिना च यत् तैरुपकृतं तन्निष्कृतये दीयते । ततश्च तदृत्ति-
दानमेव न तु सात्त्विकं दानम् । ' दातव्यमिति यद्दानं दीयतेऽनुप-
कारिणे । देशे काले च पात्रे च तद्दानं सात्त्विकं स्मृत ' मित्या-
दिवचनोक्तदानलक्षणानाक्रान्तत्वात् । तथा च श्रूयते ' दीक्षितम-
दीक्षिता दक्षिणा परिक्रीता ऋत्विजो याजयेयुरिति । नियतका-
लं भृत्या स्वीकरणं हि परिक्रयणमुच्यते । स्पष्टं चेदं पूर्वमीमां-
सायां दशमाध्यायस्य द्वितीयपादे शास्त्रदीपिकादौ ॥

अथातः सपत्नीको यजमान ऋत्विग्भिरितरैश्च सुहृद्धान्ध-
वः सपत्नीकैः परिवृतो यज्ञाङ्गभूताऽवभृथस्नानाय महानदीं
जलाशयं वा गच्छति । तत्समये प्रस्तोता मार्गं परिक्रामन् सामा-
नि गायति । यजमानप्रभृतयः पुरुषा यजमानपत्न्यादयः स्त्रिय-
श्च निधनवाक्यं गायन्ति । एवं महोत्साहेन जलाशयमासाद्य
तत्रावभृथाङ्गतया विहितं हवनादिकं विधाय जलाशयं प्रविश्य-
यजमानपुरःसराः सर्वे स्नान्ति व्यात्युक्ष्या विहरन्ति च । इदमव-
भृथस्नानं सर्वत्र महाऋतुषु विधीयते । तत्राश्वमेधावभृथस्ना-

१ विविधेषु गानपर्यायेषु यत् प्रतिपर्यायं समानमेव गीयते तन्निधनवाक्य
म् । यथा महाराष्ट्रभाषायां पालवपदशब्देन प्रसिद्धम् २ व्यात्यक्षी जलकेलिः ॥

नावसरे समागतो महापातकी स्वकीयं पातकं विख्याप्य यदि ऋत्विग्यजमानादिभिरभ्यनुज्ञातः स्वयमपि स्नायात् तर्हि ब्रह्महत्यादिपातकान्मुक्तः सन् पूतो भवेत् । तथाचैकादशाध्याये प्रोवाच मनुः । ' शिष्ट्वा वा भूमिदेवानां नरदेव समागमे । स्वमेनोऽवभृथे स्नात्वा हयमेधे विशुध्यत ' इति । अत्र हयमेधग्रहणमग्निष्टुन्मध्यानां पञ्चदशरात्रादिक्रत्वन्तराणामग्निष्टुत्समाप्तिकानां वा सर्वमेधानामुपलक्षणम् । ' अश्वमेधावभृथे ऽन्यस्मिन्वा यज्ञेऽप्यग्निष्टुदन्तश्च ' इति गौतमस्मरणात् ॥ एवंविधक्रियाकलापैरस्याग्निष्टोमयागस्यानुष्ठानं भवति ॥ अयमग्निष्टोमाख्यः सोमयागः सोमद्रव्यसाध्येषु सर्व यागेषु अग्रगण्य इति कृष्णयजुर्वेदस्य प्रथमकाण्डे ऽष्टमप्रपाठके श्रूयते ' अग्निष्टोममय आहरन्ति । अग्निमुखं वा अग्निष्टोमः । यज्ञमुखमेवाक्रम्य सर्वमाक्रमते ' इति ॥ सवम् अभिषेकयुक्तं राजसूयमाक्रमते प्रारभते इति तद्भाष्यम् ॥ अत्र यागे सर्वेषां द्विजातीनां समानोऽधिकारः समानं च याज्ञिकतन्त्रम् । परं क्षत्रियकर्तृके ऽग्निष्टोमे आग्नेय ऐन्द्रः सौर्यश्चेति त्रयोऽतिग्रहा अधिका गृह्यन्ते इति विशेषः । तदुक्तम् कृष्णयजुर्वेदे ' अप्यग्निष्टोमे राजन्यस्य गृह्णीयात् । व्यावृत्कामो हि राजन्यो यजते ' इति ॥ अपिशब्द एवार्थे राजन्यस्यैवाऽग्निष्टोमे ऽतिग्रहान् गृह्णीयात् व्यावृत्काम उत्कर्षकाम

१ भूमिदेवानामृत्विग्विप्राणां नरदेवेन राज्ञा यजमानेन सह समवाये स्वकीयमेनः शिष्ट्वा प्रख्याप्य परकोयाश्वमेधावभृथाख्यकर्माङ्गभूतस्नानसमये स्वयमपि स्नात्वा विशुध्यते इत्यर्थः ।

इति हि तदर्थः सायनाचार्येण दर्शितः ॥ संक्षेपेण यथाबुद्धिर-
 ग्निष्टोमोऽत्र वर्णितः । प्रीयतां तेन यज्ञेशो देवस्तदनु सज्जनाः ॥
 अतः परं राजसूययज्ञः संक्षिप्य वर्ण्यते ॥ अत्राधिक्रियते नैव वै-
 श्यो वा ब्राह्मणोऽपि वा किन्तु यः क्षत्रियकुले जातः सन् स्वकु-
 लागते । राज्येऽभिषिक्तः समरे कृतशत्रुपराभवः । असकृत्प्राप्त-
 विजयेः श्रिया मण्डितविग्रहः धीरोदात्तो महासत्वो धनसेनास-
 मृद्धिमान् । साम्राज्यसाधकैः कृत्यैरनुरक्तप्रजो नृपः । राजसूये
 ऽश्वमेधे वा श्रुत्याऽधिक्रियते पुमान् । राजसूययज्ञे श्रुत्युक्तहव-
 नबलिदानादिभिर्देवानां यजनं द्यूतक्रीडा दिग्विजयः शुनःशे-
 पाख्यानश्रवणं पञ्चसोमयागाश्चेत्येवंविधः क्रियाकलापोऽनु-
 ष्ठेयत्वेन विहितो गवां लक्षं च दक्षिणा ॥ तथा चोक्तमापस्त-
 म्बेन ' राजा स्वर्गकामो राजसूयेन यजेत । गवां शतसहस्रं दक्षि-
 णा अग्निष्टोमः पञ्चापवर्गः । पञ्चसहस्राणि पवित्रे ददाति । त्रिं-
 शतमभिषेचनीये । त्रिंशतं दशपये । दश केशवपनीये । विशातिं
 व्युष्टिद्विरात्रे । पञ्च क्षत्रस्य धृतौ ' इत्यादि ॥ तत्र पवित्र नाम-
 केन सोमयागेन राजसूययागः प्रारब्धो भवति । इतरे तु चत्वारो
 यथास्थानमनुष्ठीयन्ते । राजसूयांगभूतस्य पवित्रनामकसो-
 मयागस्याऽनन्तरं चातुर्मास्ययागाः पूर्वोक्तविधिनाऽनुष्ठाय दे-
 षिका संज्ञिका इष्टीः कृत्वा रत्निहोमोऽनुष्ठीयते । अयं रत्निहोमा-
 ख्यः कर्मविशेषः प्रथमप्रकाशे प्रसङ्गतो निरूपितः ॥ ततोऽभिषे-
 चनीयाख्यः सोमयागोऽनुष्ठीयते । तत्र समुद्रनदीसरोज्ज्वादिती-
 र्थेभ्यः समाहृताभिः शुद्धाभिरद्भिः पलाशोदुम्बराश्वत्थ न्ययो-
 धकाष्ठमयानि चत्वारि पात्राणि पूरयित्वा विध्युक्तमन्त्रैरभि-

मन्त्र्य चातुर्वर्ण्याध्यासितायां सभायां चतुर्दिक्षु स्थापयन्ति ।
खादिरमौदुम्बरं वा मञ्चकं व्याघ्रचर्मपरिवृतं सौवर्णफलकाल-
ङ्कृतं सभामध्यभागे स्थापयित्वा तदुपरि सहस्रच्छिद्रं सौवर्णम-
भिषेकपात्रं निवध्नन्ति । ततो यजमानमाग्नीध्रमंडपाद्दहिरानी-
य ब्रह्मा कांश्चिन्मन्त्रान् जापयति । ते च मन्त्राः कृष्णयजुः
संहितायाः १ काण्डे ८ प्रपाठके १२ अनुवाके ' आविन्नो अ-
ग्निर्गृहपतिराविन्नइन्द्रो वृद्धश्रवा ' इत्यादयः पठ्यन्ते । तदर्थस्तु
यज्ञेनैवाग्निर्गृहपतिरिन्द्रो वृद्धश्रवाः समृद्धकीर्तिः पूषा सर्वशि-
ल्पविज्ञानवान् मित्रावरुणौ सत्यसंधौ द्यावापृथिव्यौ धृतव्रते
अदितिः सर्वदेवरूपिणी चाभवत् । एवमेव यज्ञेनायं यजमानो-
ऽमुकस्य राज्ञः पुत्रोऽमुकस्य पौत्रोऽस्यां प्रजायामस्मिन् राष्ट्रे
उत्तमकुलत्वं महाधिपत्यं महाजनराज्यं च प्राप्नोतीति । एतेन-
मन्त्रपाठेन यज्ञफलदातुः परमेश्वरस्य प्रसादफलमिदमिति भव-
द्भ्यः सूचयामि नत्वहं गर्वोक्तिं भणामीति विदन्तु भवन्त इति ता-
त्पर्यं बोधयति राजा । ततो ब्रह्मा क्षत्रियप्रभृति सर्वजनाना-
श्रावयति ' भो भारताः अयं वः सर्वेषां राजा सोमोऽस्माकं ब्रा-
ह्मणानां राजा ' इति ॥ ततो दिग्विजयाय प्रतिष्ठासो र्यजमान-
स्य सर्वत्र संरक्षणं विजयश्च भवत्वित्याशासाना ऋत्विजोऽग्न्या-
दिदेवान् हवनादिकर्मणा प्रीणयित्वा तेषां प्रसादफलख्याप-
कानाशीर्वादमन्त्रान् जपन्ति ॥ ततः पूर्वोक्ते स्नानपीठे सपत्नीकं
यजमानमुपवेश्याध्वर्युप्रभृतयो ब्राह्मणाः क्षत्रियादयश्च वर्णाः
पूर्वोक्तानि जलपात्राणि यथायथं गृहीत्वा तद्गताभिर्मन्त्रपूता-
भिरद्भिः सहस्रच्छिद्रमभिषेकपात्रं पूरयित्वा वैदिकमन्त्रैरभिषि-

श्चन्ति ॥ ततो यथाविभवं वस्त्राभरणादिभूषितोयजमानोऽय-
मरार्तिं पराजेतुमाकाङ्क्षति तस्यारातेर्दिशमंभिषेणयति ॥ सम-
रमूर्द्धनि तं जित्वा जयश्रिया समाश्लिष्टो यज्ञेशप्रसादेन समुत्ती-
र्णविघ्नार्णवो यजमानो महाराजो महतोत्सवेन चतुरङ्गसेनाप-
रिवृतो निजराजधानीमायाति । ततः सभायां चतुर्दिक्षु पङ्क्त्या-
कारेण स्थापितेषु मञ्चकेषु मध्ये एकमुन्नतं तपनीयपीठं यजमा-
नोऽध्यास्ते तस्यचाऽधस्ताद्ब्राह्मणादयः सर्वे वर्णा यथोचितं त-
मुपासते ॥ तत्तत्पराक्रमार्जितयशःप्रशस्तिभिश्चैनं राजानमुपव-
र्णयन्ति । अत्रावसरे द्यूतक्रीडा विहिता ॥ तस्यां च पणस्थाने-
ओदनो नियुज्यते । तथा च कृष्णयजुःसंहितायाः प्रथमका-
ण्डे ८ प्रपाठके १२ अनुवाके श्रूयते ' ओदनमुद्ब्रुवते । परमे-
ष्ठीवा एषः । यदोदनः । परमामंवेनश्श्रियं गमयति ' इति । ओ-
दनम् उद्ब्रुवते पणत्वेन प्रतिजानन्ति । यत् यतः एष ओदनः प-
रमेष्ठी प्रजास्रष्टा । अन्नाद्रेत इत्यादिप्रकारेणेत्याशयः । एनं
प्रतिज्ञातारम् परमां श्रियं गमयति प्रापयतीत्यर्थः । अयमत्राभि-
सन्धिः । जये पराजये वा जितो वा हारितो वा ओदनो भवे-
दित्युभयथापि समुचितोयमोदनपणइति ॥ अयं राजसूय-
यज्ञः सौत्रामणीनामकयागानुष्ठानेन समाप्तो भवतीति श्रुति-
कल्पसूत्रादौ स्पष्टम् । सौत्रामणीयागस्य प्रायः सोमयागस्येवा-
नुष्ठानं क्रियते । विशेषस्तु अश्विनौ सरस्वती सूत्रामा इन्द्रश्चेति
तिस्रः प्रधानदेवतास्तदुद्देशेन च चमसपात्रेषु त्रयः सोमग्रहा मृ-
न्मयपात्रेषु च त्रयः सुराग्रहा गृह्यन्ते । पयोग्रहाणामाहुतय आ-

हवनीयाग्नौ सुराग्रहाणां तु दक्षिणाग्नौ प्रक्षिप्यन्ते । किंच पितृय-
जनादीन्यापि सौत्रामण्यङ्गतया विहितानि कतिचित् कर्माणि
सन्तीति दिक् ॥

अथाश्वमेधयागोत्रसङ्क्षेपेण निरूप्यते ॥ भगवान् यज्ञपुरु-
षस्तेन तुष्यतु मेऽनिशम् ॥ अस्मिन् यज्ञे मुख्यः पशुरश्वस्तथा
छागादयोपीतरे नानाजातीया बहवः पशवः श्रुत्युक्ताः सन्ति ॥
अश्वमेधमण्डपद्वारि एकविंशतियूपाः समुच्छ्रियन्ते । इदं च तैत्ति-
रीयकृष्णयजुःसंहितायाः १ काण्डे ४ प्रपाठके ४५ अनुवाकस्य
भाष्ये पठ्यमानया ॥ एकयूपो वैकादशिनी वा अन्येषां यज्ञानां
यूपा भवन्ति । एकविंशिन्यश्वमेध्यस्य सुवर्गस्य लोकस्याऽभि-
जित्यै, इतिश्रुत्या स्पष्टम् । तेषां सर्वेषां मध्यवर्तिनि यूपस्तम्भे
मेध्याश्वोऽनुबध्यते इतरे तु पशव इतरेषु यूपस्तम्भेषु यथोपदेश-
मनुबध्यन्ते ॥ तत्रादौ यूपनिबद्धं मेध्याश्वं कतिपयै वैदोक्तसं-
स्कारैर्यज्ञयोग्यं भावयित्वा यथेष्टसंचरणाय मुञ्चन्ति । तस्य च
रक्षणाय कवचिनो निषङ्गिणश्चापबाणधरा युवानो राजकुमा-
रा महाराजेन यजमानेनाज्ञाप्यन्ते । यथा इममश्वं वडवातो
दावानलतोऽद्भ्यश्च यूयं सावधानाः परित्रायध्वम् परराष्ट्रे वा स-
ञ्चरन्तमेनं कश्चिद्भूपतिरस्मान् प्रतिस्पर्द्धमानो यदि निरुध्य बधी-
यात् तदा तमपि पराजित्य मोचयध्वमेनम् । किंबहुना यद्यदस्य
प्रतीपमापतिष्यति तत्र तत्र भवन्तः प्रतिविदधतु । मेध्याश्वप-
रिरक्षणं हि राजन्यानामुत्कर्षाविहमतः साधयन्तु भवन्तः
शिवाः पन्थानो वः सन्त्विति ॥ ततस्ते राजकुमारा य-
थोपदेशं सर्वासु दिक्षु सञ्चारयित्वा तं मेध्याश्वं पुनर्देवयज-

नप्रदेशे समानयन्ति अत्रकृत्ये संवत्सरोयनंवाऽतियाति ॥ न-
 नु तत्तज्जनपदेषु यागप्रतिकूलैरीर्ष्याकलुषितैर्भूपतिभिः सह पुनः
 पुनरापतितेन सङ्गरप्रसङ्गेन बहुकालातिपातःस्यात् तत् कथं कृत-
 सर्वदिक्संचारस्य मेध्याश्वस्य स्वल्पकालेन परावर्त्तनं सम्भवेदि-
 तिचेदुच्यते । नास्मिन् यज्ञे साधारणः क्षत्रियोऽधिक्रियते किन्तु
 निजप्रतापानलानिर्दग्धपरिपन्थिपादपवनो महैश्वर्यभाक् क्ष-
 त्रियचूडामणिरेवेत्युक्तं राजसूयारम्भे । स हि महाराज इमं य-
 ज्ञंप्रारिप्सुः प्रथमं तावत् सर्वत्र प्रख्यातान् भूपालवर्यान् करिष्य-
 माणं निजमश्वमेधानुष्ठानं लेख्येनावेदयति । ततश्च महोदार
 चरितस्य यक्ष्यमाणस्यास्य राज्ञो भूयांसो भूपतिप्रवराः सहाया
 एव भवन्ति । स्वल्पाएव नृपाः केचित् प्रतीपमाचरन्तः स्वल्पेनैवो-
 क्तकालेन पराजेतुं शक्यन्ते इति न काऽप्यनुपपत्तिः ॥ अथ मे-
 ध्याश्वादीनां पशूनामालभनादिभिः क्रियाकलापैरिमं यागं नि-
 र्वर्त्तयन्ति ॥ एवं वैतानिकविधेर्दिङ्मात्रमिह दर्शितम् । जनास्ते-
 नाऽधिगच्छन्तु पारं श्रौतमहाध्वनः ॥

इति महद्यज्ञेश्वरोन्नीते आर्यविद्यासुधाकरे

द्वितीयः प्रकाशः ॥



अथ संक्षेपतो वच्मि प्रसंगात् स्मार्त्तकर्मणाम् ॥ स्वरूपाणि
 यथा शास्त्रं विदुषां तोषहेतवे ॥ स्मार्त्तकर्मणां पञ्चविंशतिसंस्का-
 ररूपत्वमाहाङ्गिराः ॥ पञ्चविंशतिसंस्कारैः संस्कृता ये द्विजातयः ।
 ते पवित्राश्च योग्याश्च श्राद्धादिषु सुयंत्रिता इति ॥ आदिश-

व्याजनाध्यापनादौ । तेच गर्भाधानं पुंसवनं सीमन्तो बलिरे-
वच । जातकृत्यं नामकर्म निष्क्रमोऽन्नाशनं तथा ॥ चौलकर्मो-
पनयनं तद्वतानां चतुष्टयम् । स्नानोद्वाहौ चाग्रयणमष्टकाच य-
थायथम् ॥ श्रावण्यामाश्वयुज्यां च मार्गशीर्ष्यां च पार्वणम् ॥
उत्सर्गश्चाप्युपाकर्म महायज्ञाश्वनित्यशः । संस्कारा नियता स्ने-
ते ब्राह्मणस्य विशेषत इति ॥ एषां पञ्चविंशति संस्काराणां नैमि-
त्तिक वार्षिक मासिक नित्यभेदेन चातुर्विध्यमाहाश्वलायनः ।
' नैमित्तिकाः षोडशोक्ताः समुद्वाहावसानकाः । सप्तैवाग्रयणाद्या-
श्च संस्कारा वार्षिका मताः ॥ मासिकं पार्वणं प्रोक्तमशक्तानां
तु वार्षिकम् । महायज्ञास्तु नित्याः स्युः संध्यावच्चाग्निहोत्रवदि-
ति ॥ एते च गर्भाधानादि संस्कारा गृह्यपदेनापि व्यपदिश्यन्ते ।
यदाहाश्वलायनाचार्यः ॥ ' उक्तानि वैतानिकानि गृह्याणि व-
क्ष्याम ' इति । वितानोऽग्नीनां विस्तारस्तत्र भवानि वैतानिकानि
बद्धग्निसाध्यान्यग्न्याधेयाऽग्निहोत्रादीनि कर्माणि उक्तानि अतः
परं गृह्याणि गृहाय गृहस्थाश्रमधर्माय हितो गृह्य आवसथ्यो-
ऽग्निस्तस्मिन् यानि कर्माणि तानि गृह्याणि वक्ष्याम इति तदर्थः ।
अत्र गर्भाधानाद्या उपनयनान्ताः संस्काराः सर्वेषां द्विजातीना-
मवश्यमनुष्ठेयाः । द्विजत्वसम्पादकत्वात् । एतैरसंस्कृतानां तु असं-
व्यवहार्यतैवापद्यते । यदाह मनुः । ' अत ऊर्ध्वं त्रयोप्येते यथा-
कालमसंस्कृताः । सावित्रीपतिता ब्राह्म्या भवन्त्यार्यविगर्हिता '
इति ॥ समावर्त्तनादिसंस्काराणां तु यथा काममनुष्ठानम् । तथा

१ नैमित्तवशादनुष्ठेयं नैमित्तिकम् । २ वर्षे वर्षेऽनुष्ठेयं वार्षिकम् ३ मासे-
मासेऽनुष्ठेयं मासिकम् । ४ प्रत्यहमनुष्ठेयं कर्म नित्यम् ॥

चोवाच मनुः । ' यदि त्वात्यन्तिकं वासं रोचयेत गुरोः कुले ॥
 युक्तः परिचरेदेनमाशरीरविमोक्षणान् ' इति । गर्भाधानाद्युप-
 नयनान्तानां संस्काराणां नित्यत्वेऽप्येषामानुषङ्गिकं फलमाह
 मनुः । ' गर्भैर्होमैर्जातकर्मचौलमोञ्जीनिबन्धनैः वैजिकं गर्भि-
 कं चैनो द्विजानामपमृज्यते ' इति ॥ ये गर्भशुद्धये क्रियन्ते ते ग-
 र्भाधानादिसंस्काराङ्गप्राजापत्यादिहोमास्तैस्तथाजातकर्माद्यैश्च
 बीजात् समुद्भूतं वैजिकं प्रतिषिद्धमैथुनसंकल्पादिना पैतृकरेतो-
 दोषजनितं तथा गर्भात् सम्भूतम् गर्भिकं अशुचिमातृगर्भवासज-
 नितं तदुभयविधमपि द्विजानां ब्राह्मणक्षत्रियविशामेनः पातक-
 म् अपमृज्यते अपक्षीयते इत्यर्थः ॥ तएते संस्काराः शूद्रस्यापि
 वैदिकमन्त्रैर्विना कार्या इत्याह यमः ' शूद्रोऽप्येवंविधः कार्यो
 विनामन्त्रेण संस्कृत ' इति ॥

अथ गर्भाधानं भार्यायामृतुमत्यां कार्यम् । षोडशरात्रिप-
 रिमितो गर्भधारणयोग्यो रजोदर्शनोपलक्षितः स्त्रीणामवस्थावि-
 शेषो हि ऋतुः । तत्राद्याश्वतस्रः स्त्रीसम्पर्कादावपि निषिद्धा अ-
 न्याश्वामावास्याद्याः केवलं स्त्रीसम्भोगे निषिद्धा रात्रीर्वर्जयित्वा
 ज्योतिर्विदादिष्टे शुभे काले स्वगृह्योक्तप्रकारेण होमादिपूर्वकं ग-
 र्भाधानसंस्कारं कुर्वन्त्यार्यजनाः ॥ ननु ऋतुकाले स्वदारसंयोगो
 रागतएव प्राप्तस्तत्र शास्त्रेण ' ऋतौ भार्यामुपेयादि ' त्यनेन गृ-
 ह्योक्त विधिना च किं क्रियते इति चेदुच्यते । लोके हि पुरुषा-
 णामजितेन्द्रियाणां दुःसहकामसन्तापाद्भवेदेव स्त्रियां प्रवृत्तिः ।
 समानश्च सन्तापोपशमो गम्यायां वा अगम्यायां वा । तत्र ऋतौ
 भार्यामुपेयादित्यादिना शास्त्रेण नियमः क्रियते । तथा स्वयोषिदे-

व गम्या परकीयात्वगम्येति । इत्थं च भार्यापदस्वारस्येन लभ्यते । परकीयायां स्वनिरूपितभार्यात्वस्यैवाभावात् । तथा ऋतावित्युक्त्या ऋतुकाले एव नान्यदेति ॥ किञ्च यथा श्रौतयज्ञानुष्ठाने अग्नौ कपालान्यधिश्रित्य अनुमन्त्रयते ' भृगूणामङ्गिरसां धर्मस्य तपसा तप्यध्वम्, इति । तत्र मन्त्रं विनापि स्वभावतएवोष्णोवह्निः कपालानि तापयेदेव । परं त्वेवं क्रियमाणमभ्युदयकारि भवति । तथा शास्त्रोक्तविधिमुपेक्ष्यापि स्त्रियां संयुक्तः पुमान् गर्भमादध्यादेव । परं शास्त्रोक्तविधिना क्रियमाणं कर्माभ्युदयकारि भवतीति ॥ तथाचोवाच भगवान् मनुः । (अ० २) ' श्रुतिस्मृत्युदितं धर्ममनुतिष्ठन् हि मानवः । इह कीर्त्तिमवाप्नोति प्रेत्य चानुत्तमं सुखम् ॥ श्रुतिस्तु वेदो विज्ञेयो धर्मशास्त्रं तु वै स्मृतिः । ते सर्वार्थेष्वमीमांस्ये ताभ्यां धर्मो हि निर्बभौ, इति ॥ ते श्रुतिस्मृती सर्वार्थेषु अमीमांस्ये प्रतिकूलतर्केन विचारयितव्ये यतस्ताभ्यां धर्मो निर्बभौ निःशेषेण प्रकाशतां गतः । धर्मस्यादृष्टरूपत्वेनातीन्द्रियतया तर्कसाध्यत्वाभावाच्छास्त्रैकगम्यत्वाच्चेत्याहुः ॥ एवमेवादृष्टफलके सर्वत्र शास्त्रविहिते कर्मविशेषे दिगियमनुसन्धेया ॥ अतएवैतदकरणे दोषं प्रोवाच आश्वलायनः । ' गर्भाधानस्याकरणान्तस्यां जातस्तु दुष्यतीति ।

अथ पुंसवनं कुर्वाणः पतिः सुस्नातो विहितनित्यकृत्यो मङ्गलस्नातां परिहिताऽहतवाससं भूषितां भार्यां स्वदक्षिणत उपवेश्य स्वगृहोक्तं कर्मानुष्ठाय प्रक्षालिते प्रसृतीकृते पत्नीपाणौ समानरूपवत्सायः गोर्दधि निक्षिप्य तदुपरि लिङ्गवद्यवं तत्पार्श्वयो-

रण्डद्वयवन्माषद्वयं च निधाय किं पिबसीति त्रिवारं पत्नीं पृच्छ-
ति । साऽपि पुंसवनमिति त्रिरुक्त्वा सयवमाषं तद्वधि निःशेषं पी-
त्वा जलमाचम्य पुनरेवं प्रश्नप्रतिवचनपूर्वकं द्विवारं प्राश्याचाम-
ति ॥ इदं पुंसवनारख्यं कर्म तृतीये मासि कार्यम् । गर्भानभि-
व्यक्तौ तु चतुर्थे षष्ठे वा मासि कार्यमित्याहुः ॥

अथ सीमन्तोन्नयनं चतुर्थे षष्ठे ऽष्टमे वा मासि शुभे दिव-
से कुर्वन्ति । तत्र च औदुम्बरस्तवकद्वयेन कुशाङ्कुरत्रयेण
च सहितया त्रिशुक्लया शलल्या पत्न्याः केशललाटयोः सन्धि-
मारभ्य ऊर्ध्वप्रदेशे सीमन्तं पतिरुल्लिखति । ततो यथाचारं सगो-
धूमामौदुम्बरफलमालां पत्नीकण्ठे निधाय वीणागाथिनौ द्वि-
जौ सोमं राजानमुपगायतामिति प्रेरयति । ततस्तौ द्विजौ वी-
णयोपगायतः ॥ ततो होमशेषं समाप्य ऋत्विग्भ्यो दक्षिणां द-
त्वा जीवत्यतिपुत्रकाभि र्द्विसूत्रीभि गर्भिण्या मङ्गलाचारं कार-
येत् । अस्मिन् कर्मणि शतं ब्राह्मणा भोजनीयाः । इदं च कर्म
क्षेत्रसंस्काररूपत्वात् प्रतिगर्भं नावर्त्तते । तथाचोक्तं हारीतेन । स-
कृत्तु कृतसंस्काराः सीमन्तेन द्विजस्त्रियः । यं यं गर्भं प्रसूयन्ते
स सर्वः संस्कृतो भवेदिति ॥

अथ विष्णुबालं गर्भिण्या गर्भस्य पुष्टिपूर्वकसुखप्रसवका-
माः कुर्वन्ति । तत्र गर्भाधिदेवतां विष्णुं विष्णुदेवत्यैरतोदेवा अवन्तुन
इत्यादि चतुःषष्ट्या मन्त्रैश्वरुणा हुत्वाऽवशिष्टान्नेन चतुःषष्टि-
वारं बलिदानं गोमयोपलिप्ते स्थण्डिले कृत्वा विष्णवेऽर्घ्यं च द-
त्वा बलिशेषात् किञ्चिदन्नमादाय पिण्डद्वयं कृत्वा दम्पती प्रा-
श्रीयाताम् । तत आचम्य होमशेषं समाप्य दक्षिणां दत्वा य-

थाशक्ति ब्राह्मणान् भोजयेत् । इदं कर्म प्रतिगर्भमावर्त्तनीय-
म् । ' प्रतिगर्भे बलिः कार्यः सीमन्तश्च प्रशस्यत ' इत्याश्वला-
यनोक्तेः ॥

अथ जातमात्रे कुमारं पिता जातकर्म करोति । तत्र पु-
त्रस्य मुखं निरीक्ष्य नद्यादावुदङ्मुखः स्नात्वाऽचम्य सितचन्द-
नमाल्यादिभिरलंकृतः पिता नालच्छेदनात्पूर्वं स्वगृहोक्तवि-
धिना हवनं कृत्वा विषममानेन मधुसर्पिषी शिलातले निक्षिप्य
तत्र सुवर्णं यावद्द्रजोविमोकं धर्षयित्वा तेनैव सुवर्णेन सुवर्णरजो
विमिश्रं मधुसर्पिषं गृहोक्तमन्त्रेण कुमारं पाययेत् । स्वविभवाऽ
नुसारेण च गोभूहिरण्यादि ब्राह्मणादिभ्यो दद्यात् ॥

पित्रादिसपिण्डानां जनननिमित्तमाशौचं कर्मानर्हत्वल-
क्षणं प्राप्नोति । यथाह मनुः । ' दशाहं शावमाशौचं सपिण्डे-
षु विधीयते । जननेप्येवमेव स्यान्निपुणं शुद्धिमिच्छता ' मिति ।
शावाशौचजननाशौचयोर्विशेषमप्याह मनुः । ' सर्वेषां शाव-
माशौचं मातापित्रोस्तु सूतकम् । सूतकं मातुरेव स्यादुपस्पृश्य
पिता शुचि ' रिति । मरणनिमित्तमस्पृश्यत्वं सर्वेषां सपिण्डानां
समानम् । जनननिमित्तमस्पृश्यत्वं तु मातापित्रोरेव । तत्रापि दश-
रात्रमस्पृश्यत्वं मातुरेव । पितृतु स्नानात् स्पृश्या भवति कर्मानर्ह-
स्तुदशरात्रानंतरमेवेत्यर्थः ॥ अयमर्थः संवर्त्तेन स्पष्टीकृतः । ' जा-
ते पुत्रे पितुः स्नानं सचैलं तु विधीयते । माता शुद्ध्येदशाहेन स्ना-
नात्तु स्पर्शनं पितु ' रिति ॥ अयं सूतकमृतकाद्याशौचप्रकारः के-
वलं स्मृतिबोधितएवेति न मन्तव्यम् । वेदेपि प्रख्यातत्वात् । त-
थाचैतरेयब्राह्मणे श्रूयते ' तदाहुर्यदाहिताग्निः सूतकान्नं प्राश्नी-

यात् का तत्र प्रायश्चित्ति ' रित्यादि ॥

अथ नामकरणम् । तच्च जन्मत एकादशे द्वादशे वा दिवसे अन्यत्र सुदिने वापि कार्यम् यदामनुः । ' नामधेयं दशम्यां तु द्वादश्यां वाऽस्य कारयेत् । पुण्ये तिथौ मुहूर्त्ते वा नक्षत्रे वा गुणान्विते ' इति । कीदृशं नामविदध्यादित्यपेक्षिते मनुनोक्तम् ' माङ्गल्यं ब्राह्मणस्य स्यात् क्षत्रियस्य बलान्वितम् । वैश्यस्य धनसंयुक्तं शूद्रस्य तु जुगुप्सितम् । शर्मवद्ब्राह्मणस्य स्याद्राज्ञो रक्षासमन्वितम् । वैश्यस्य पुष्टिसंयुक्तं शूद्रस्य प्रेष्यसंयुतम् । स्त्रीणां सुखोद्यमकूरं विस्पष्टार्थं मनोहरम् ' इति ॥ तथा आश्वलायनगृह्यसूत्रेप्युक्तम् ' नाम चास्मै द्युर्घोषवदाद्यन्तरन्तरस्थमभिनिष्ठानान्तं द्व्यक्षरं चतुरक्षरं वा द्व्यक्षरं प्रतिष्ठाकामश्चतुरक्षरं ब्रह्मवर्चसकामो युग्मानित्वेव पुंसामयुजानि स्त्रीणाम् ' इति । एवं च ब्राह्मणक्षत्रियविशां यथायथं भद्रशर्मा बलवर्मा वसुभूरिति शूद्रस्य तु दीनदास इति स्त्रीणां च यशोदेत्येवमादीनि नामानि स्वस्वगृह्योक्तविधिना कार्याणि ॥

' चतुर्थे मासि कर्त्तव्यं शिशोर्निष्क्रमणं गृहात् । षष्ठेन्नप्राशनं मासि यद्वेष्टं मङ्गलं कुले ' चतुर्थषष्ठयो र्मासयोर्निष्क्रमणान्नप्राशने कार्ये ॥

अथ प्रथमे द्वितीये तृतीये पञ्चमे वा वर्षे उपनीत्या सहवा यथाकुलाचारं चौलं कार्यम् । चूडाशिखेत्युभौ पर्यायौ । तदर्थं कर्म चौडम् । चौलमिति डकारस्थाने लकारोच्चारणं पाक्षिकं लोकसम्प्रदायात् । ' रिक्तो वा एषोऽनपिहितो यन्मुण्डस्तस्यैतदपिधानं यच्छिखेति ' श्रुतिवचनेन तथा ' यत्र बाणाः सम्पतन्ति कु-

मारा विशिखाइवे ' ति मन्त्रलिङ्गेन च सशिखमशिखं वा व-
पनमिति पक्षद्वयं लभ्यते । तच्च शाखाभेदेन व्यवस्थितम् । आ-
पस्तम्बस्तु ' तूष्णीं केशान् विनीय यथर्षिशिखा निदधाती ' त्या
ह । यथर्षीत्यस्य प्रवरसंख्ययेत्यर्थः । तत्र या मध्येशिरसि चूडा
स्थाप्यते तां वर्जयित्वाऽन्यासां वपनमुपनयनकाले भवतीत्या-
हुः ॥

अथोपनयनम् । तच्चाचार्यसमीपे नयनपूर्वकं बटोर्गायत्री-
सम्बन्धकरणं । इदं द्वितीयं जन्मेति व्यपदिशन्ति । यदाह मनुः ।
' मातुरग्रेऽधिजननं द्वितीयं मौञ्जिबन्धने । तृतीयं यज्ञदीक्षायां
द्विजस्य श्रुतिचोदनात् ॥ तत्र यद्ब्रह्मजन्मास्य मौञ्जिबन्धनचिह्नि-
तम् । तत्रास्य माता सावित्री पिता त्वाचार्य उच्यते ' इति । उप-
नयनकालश्चाश्वलायनगृह्ये उक्तः । ' अष्टमे वर्षे ब्राह्मणमुपन-
येद्ब्रह्माष्टमे वा एकादशे क्षत्रियंद्वादशे वैश्यमाषोडशाद्ब्राह्मणस्या-
नतीतःकाल आद्वाविंशत् क्षत्रियस्याचतुर्विंशद्वैश्यस्यात ऊर्ध्वं
पतितसावित्रीका भवन्ति नैनानुपनयेन्नाध्यापयेन्नयाजयेन्नैभि
र्व्यवहरेयु, रिति । ब्राह्मणादीनामुपनयनकालस्य परमावधिः षो
डशवर्षादिरूपस्तस्याप्यतिपाते संस्कारहीनानां तेषामसंव्यवहार्य-
ता पातात् पतितत्वमापद्यते । अथ ते यदि ब्राह्म्यस्तोमाख्यं ऋतुवि
शेषं कुर्युस्तर्हि सावित्रीदानयोग्या भवेयुः ॥ यदाह याज्ञवल्क्यः ।
' अत ऊर्ध्वं पतन्त्यते सर्वधर्मबहिष्कृताः । सावित्रीपतिता ब्राह्म्या
ब्राह्म्यस्तोमादृते ऋतो, रिति ॥ ब्राह्मणक्षत्रियविशां बटवो यथाक्रमं
कृष्णमृगरुरुबस्तचर्माणि उत्तरीयाणि वसीरन् । किंच मुञ्जमर्या
त्रिगुणवर्तितां सुखस्पर्शां मेखलां कार्पासतन्तुमयं त्रिवृदेकयन्थि-

युतं यज्ञोपवीतं पालाशं वैलत्रं वा केशान्तप्रमाणमव्रणमृजुं दण्डं-
 च ब्राह्मणवटुर्धारयेत् । तथा क्षत्रियवटुर्धनुर्ज्यानिर्मितां मेखलां श-
 णसूत्रमयं यज्ञोपवीतं वाटं खादिरं वा ललाटसंमितं दण्डं च धा-
 रयेत् । एवं वैश्यवटुः शणसूत्रमयीं मेखलां मेषलोमनिर्मितं य-
 ज्ञोपवीतं पैलवमौदुम्बरं वा नासासंमितं दण्डं च धारयेत् । मे-
 खलामजिनं दण्डमुवीतं च धृतवन्तं प्राप्तसावित्र्युपदेशं वटुमा-
 चार्यो ब्रह्मचर्यमुपदिशेत् । यथा । ब्रह्मचार्यसि सन्ध्योपासनादि
 कुरु दिवा मा स्वाप्सीः आचार्याधीनो वेदमधीष्वेत्यादि ॥ यथा-
 चार्योपदिष्टं ब्रह्मचर्यं द्वादश वर्षाणि वेदग्रहणान्तं वा धारयेत् ।
 सायं प्रातःसन्निधमग्नावादध्यात् । सायं प्रातर्भिक्षेत भवत्पूर्वं च-
 रैर्द्वैक्षं ब्राह्मणो, भवन्मध्यं राजन्यो भवदन्तं वैश्यस्तद्यथा भवान्
 भिक्षां ददातु, भिक्षां भवान् ददातु, भिक्षां ददातु भवानिति । य-
 दि स्त्रियं प्रति भिक्षां याचेत तदा भवानित्यस्यस्थाने भवतीपदं
 प्रयोक्तव्यम् । यदा तु ददात्वित्यस्य स्थाने देहीति प्रयुज्यते तदा
 भवच्छब्दस्य भवतीशब्दस्य वा सम्बोधनपदं प्रयोक्तव्यम् । मातरं
 वा स्वसारं वा मातुर्वा भगिनीं निजाम् । भिक्षेत प्रथमं भिक्षां
 याचैनं नावमानयेत् ॥ भैक्षं समाहृत्य गुरवे निवेद्यापोशनपूर्व-
 कं सत्कृत्य भिक्षान्नमकुत्सयन् भुञ्जीत ॥

उपनीतं शिष्यमाचार्यः प्रथमतः शौचाचारमग्निकार्यं स-
 न्ध्योपासनं च शिक्षयेत् ततःसाङ्गान् सरहस्यान् वेदान् ॥ अध्ये-
 प्यमाणः शिष्यो गुरोः पादौ व्यस्ताभ्यां पाणिभ्यां संस्पृश्य दक्षि-
 णत उपविश्य ब्रह्माञ्जलिं विधाय गुरुणाऽधीष्वभो इत्युक्ते आदौ
 प्रणवमुच्चार्य यथोपदिशेद्गुरुस्तथाऽभ्यस्येत् ॥ द्विजातीनां हि वे-

दाभ्यासः सकलपुरुषार्थसाधक इति वैदिकः सिद्धान्तः । ध-
र्मार्थकाममोक्षाख्यश्वतुर्विधोऽपि पुरुषार्थः पावमान नाभानेदि-
ष्ठ पुरुषसूक्तप्रभृतीनां जपहोमाद्यनुष्ठानेन भवतीति शौनकेन
ऋग्विधाने ' यः पावमानीरध्येति पूतात्माविजितेन्द्रियः । तस्य
कामदुधा भूत्वा उपतिष्ठन्ति धेनव, इत्यादिनोक्तम् । किंच वे-
दाभ्यासेन सुब्राह्मणत्वमन्यथा तु शूद्रप्रायता भवति । यदाह मनुः
' वेदमेव सदाभ्यस्येत् तपस्तपस्यन् द्विजोत्तमः । वेदाभ्यासो हि
विप्रस्य तपः परमिहोच्यते । योऽनधीत्य द्विजो वेदानन्यत्र कुरु
ते श्रमम् । स जीवन्नेव शूद्रत्वमाशु गच्छति सान्वय ' इति ॥

अन्यत्रापि स्मर्यते ' जन्मना जायते शूद्रः संस्कारात् द्विज
उच्यते । वेदाभ्यासाद्भेद्विप्रो ब्रह्म जानाति ब्राह्मण ' इति । ब्रा-
ह्मणकुले जन्मनोत्पत्तिमात्रेण शूद्रः शूद्रकल्पो जायते । असं-
स्कृतस्य शौचाचाराद्यभावादिति भावः । गौर्वाहीक इत्यादावि-
वाऽत्र वाक्ये गौण्या वृत्त्या शूद्र शब्दप्रयोगः । यद्वा अशूद्र इ-
तिच्छेदः । एवमपि पूर्वोक्तएवार्थः फलति । नजिवयुक्तमन्यस-
दृशाधिकरणे लोके तथाह्यर्थगतिरितिन्यायात् । संस्कारादुपन-
यनाख्यात् द्विज उच्यते । तस्य द्वितीयजन्मस्थानीयत्वात् तथा-
चोवाच याज्ञवल्क्यः । ' मातुर्यदये जायन्ते द्वितीयं मौञ्जिवन्ध-
नात् ब्राह्मणक्षत्रियविशस्तस्मादेते द्विजाः स्मृता ' इति । ब्रह्म वेदं
यो जानात्यर्थतः शब्दतश्चाधिगच्छति स ब्राह्मण इत्यर्थः ॥ नैरु-
क्तग्रन्थे यास्कमुनिना वेदार्थमजानतामुपहासः श्रुतिवाक्यत उ-
पदर्शितः । ' स्थाणुरयं भारहारः किलाभूदधीत्य वेदं न विजानाति
योऽर्थम् योऽर्थज्ञ इत्सकलं भद्रमश्रुते नाकमेति ज्ञानविधूतपाप्मे,

ति ॥ तदेतदृचाप्युक्तम् । ' उतत्वः पश्यन् न ददर्श वाचमुतत्वः
 शृण्वन् न शृणोत्येनाम् । उतो त्वस्मै तन्वं ? विसस्त्रे जायेव पत्य उशती
 सुवासाः, इति । अत्र त्वइत्यदन्तं सर्वनाम प्रातिपदिकमन्यार्थकम् ।
 उतेनिपातोऽप्यर्थकः ॥ एवंच अन्यः कश्चित् पश्यन्नपि वाचं न-
 ददर्श । अन्यः खलु शृण्वन्नप्येनां वाचं वेदलक्षणां न शृणोती-
 त्यर्थः । इदमर्द्धर्चमविद्वांसं निदर्शयति । अत्र वाचो दर्शनं ले-
 खदशायां नोच्चार्यमाणतादशायामित्यास्थेयम् । अन्यथा वा-
 चश्चाक्षुषविषत्वानर्हत्वेन दृशिकर्मत्वानुपपत्तेः । एवंचाविदुषा
 लेखरूपेण दृष्टाऽपि वागदृष्टप्रायैव । वाचनाऽभावात् । यदि क-
 दापि परेणोच्चारिता वाक् श्रुताऽप्यश्रुतैव । अर्धज्ञानाऽभावादि-
 ति भावः । एतेन वेदकालेपि लिपिसद्भावोऽवगम्यत इति प्रप-
 च्छितं प्रथमप्रकाशे ॥ उत्तरेण त्वर्द्धर्चै न विद्वान् प्रशस्यते । तदित्य-
 म् । त्वस्मै अन्यस्मै विदुषे तन्वं शब्दार्थोभयात्मिकां निजतनूं वि-
 सस्त्रे प्रकाशयति । इयं वागिति शेषः । उशती कामयमाना सु-
 वासाः शोभनवस्त्रादिभूषिता जाया इव पत्ये । यथा कुलवधूः
 स्वभर्त्रे सकलं निजकौशलमाविष्करोति इतरं प्रति तु गोपायति'
 तथेयं वागपि विद्वांसं प्रति समाचरतीति भावः । तस्मादविद्वत्त-
 या परिहासविषया माभूमेति मनसि निधाय प्रयोजनान्तरनैरपे-
 क्ष्येण विप्रा वेदाभ्यासं कुर्युरित्यावेदयति प्रकृत ऋद्धन्त्र इति
 ध्येयम् । ' ब्राह्मणेन निष्कारणो धर्मः षडङ्गो वेदोऽध्येयो ज्ञेयश्चे'
 तिस्पष्टमेवामुमर्थमागमोऽवगमयति । ब्राह्मणेन षडङ्गवेदस्यार्थज्ञा-
 नसहितमध्ययनं कर्त्तव्यमयं तस्य निष्कारणोऽदृष्टप्रयोजननि-
 रपेक्षो धर्म इति तदर्थः ॥

अध्ययनं विचारोऽभ्यसनं जपोऽध्यापनं चेति भेदात् प-
ञ्चधा वेदाभ्यासो भवति । तथा च शौनकेन स्मर्यते ' वेदस्वी-
करणं पूर्वं विचारोऽभ्यसनं जपः । तद्दानं चैव शिष्येभ्यो वे-
दाऽभ्यासो हि पञ्चधे ' ति । अध्यापनप्रकारोऽपि तेन प्रोक्तः ।
' पारायणं वर्त्तयेद्ब्रह्मचारी गुरुः शिष्येभ्यः समनुव्रतेभ्यः । अ-
ध्यासीनो दिशमेकां प्रशस्तां प्राचीमुदीचीमपराजितां वा ॥ ए-
कः श्रोता दक्षिणतो निषीदेत् द्वौवा भूयांसस्तु यथाऽवकाश ' रे
मित्यादि ॥ अपराजितां प्रागुदीचीम् । ईशानीमिति यावत् । द-
क्षिणतो गुरोर्दक्षिणपार्श्वे । भूयांसस्तु शिष्या यथावकाशं नि-
षीदेयुर्न तत्र गुरोर्दक्षिणत एवेति नियम इति भावः ॥

सति सम्भवे यावद् विद्याग्रहणं द्विजाभ्यादेव कर्त्तव्यम् ।
आपदितूच्यते मनुना । ' श्रद्धधानः शुभां विद्यामाददीताऽवराद-
पि । अन्त्यादपि परं धर्मं स्त्रीरत्नं दुष्कुलादपि । विषादप्यमृतं
यास्यं बालादपि सुभाषितम् । अमित्रादपि सहृत्तममेध्यादपि-
काञ्चनम् । स्त्रियो रत्नान्यथो विद्या धर्मः शौचं सुभाषितम् ।
विविधानि च शिल्पानि समादेयानि सर्वत ' इति ।

वेदाध्ययनं कुर्वन् शिष्यो ब्रह्मचारिधर्मान् पालयेत् ।
यदाहमनुः । ' सेवेतेमांस्तु नियमान् ब्रह्मचारी गुरौ वसन् । सं-
नियम्येन्द्रियग्रामं तपोदृढ्यर्थमात्मनः । नित्यं स्नात्वा शुचिः कु-
र्याद्वैवाषिपितृतर्पणम् । देवताऽभ्यर्चनं चैव समिदाधानमेव च ।
वर्जयेन्मधुमांसं च गन्धमाल्ये रसान् स्त्रिय ' इत्यादि ॥ स चायं
ब्रह्मचारी द्विविधः । नैष्ठिक उपकुर्वाणश्चेति भेदात् । तत्र यो गु-

रुकुलाधीनः सन् यावज्जीवमखण्डितं ब्रह्मचर्यव्रतं पालयति स नैष्ठिक इत्युच्यते । तदुक्तं याज्ञवल्क्येन 'नैष्ठिको ब्रह्मचारी तु वसेदाचार्यसन्निधौ । तदभावेऽस्य तनये पत्न्यां वैश्वानरेऽपिवा' इति । उक्तेन प्रकारेणात्मानं निष्ठामुत्क्रान्तिकालं नयतीति नैष्ठिकः स यावज्जीवमाचार्यसमीपे वसेत् नतु वेदग्रहणानंतरं स्वतन्त्रो भवेत् इत्यादिस्तदर्थः ॥ नैष्ठिकस्य ब्रह्मचारिणो ब्रह्मलोकावाप्तिरिति स्पष्टं मन्वादिभिः स्मृतम् ॥ यस्तु गार्हस्थ्यमिच्छन् विद्याप्रदं गुरुं तदभीष्टदक्षिणाप्रदानेनोपकुरुते स उपकुर्वाण इत्युच्यते ।

षट्त्रिंशद्वाऽष्टादश वा नव वा वर्षाणि साङ्गवेदत्रयाभ्यासं ब्रह्मचारी कुर्यात् । तत्र प्रतिवेदं द्वादश वा षड् वा त्रीणि वा वर्षाण्यध्ययनकालः । यद्वा प्रोक्तकालावधेरूर्ध्वमधो वा यावता वेदा ग्रहीतुं शक्यन्ते तावत्कालं वेदब्रह्मचर्यं चरेत् । एवं स्वशक्त्यनुसारेण वेदत्रयं वेदद्वयमेकं वा वेदमधीत्य गुरवे दक्षिणां दत्त्वा स्नायात् । अशक्तौ तु गुर्वनुज्ञयाऽदत्तदक्षिणोऽपि स्नात्वा स्वगृह्योक्तप्रकारेण समावर्त्तनं कुर्यात् ॥

अथ विवाहः । स च लक्षणान्वितया यवीयस्या सवर्णया दर्शनीयकन्यया सह कर्त्तव्यः । यदाह याज्ञवल्क्यः । 'अविपुतब्रह्मचर्यो लक्षण्यां स्त्रियमुद्वहेत् । अनन्यपूर्विकां कान्तामसपिण्डां यवीयसीम्' इति ॥ अविपुतब्रह्मचर्योऽखलितब्रह्मचर्यः । लक्षण्याम् बाह्याभ्यन्तरलक्षणैर्युक्ताम् । स्त्रियमिति नपुंसकत्वनिवृत्तये स्त्रीत्वेन परीक्षिताम् । अनन्यपूर्विकाम् दानेनोपभोगेन वा पुरुषान्तराऽपरिगृहीताम् । कान्ताम् कमनीयाम् बोद्धुर्मनोनयनानन्दका-

रिणीम् असपिण्डाम् समानएकः पिण्डो देहो यस्याः सा तादृशी
न भवतीत्यसपिण्डा ताम् सपिण्डताचैकशरीरान्वयेन भवति ।
तथाहि । पुत्रस्य पितृशरीरान्वयेन पित्रा सह सपिण्डता । एवं
पितामहादिभिरपि पितृद्वारेण तथा पुत्रस्य मातृशरीरान्वयेन मा-
त्रा सहैकपिण्डता मातामहादिभिरपिमातृद्वारा ॥ तथा मातृष्व-
सृमातुलादिभिरपि स्वजननी जनकजन्यत्वादिरूपया मातृद्वारा
एकशरीरान्वयादेवं पितृष्वसृपितृव्यादिभिरपि स्वजनकजन-
कजन्यत्वरूपया पितृद्वार एकशरीरान्वयात् सपिण्डता वेदि-
तव्या ॥ तथा पत्या सह पत्या एकशरीरान्भकत्वेनैकशरीरान्व-
यात् सपिण्डता । एवं भ्रातृभार्याणामपिपरस्परमेकशरीरान्वितत्वे-
न सपिण्डैर्भ्रातृभिः सह एकशरीरान्भकत्वेन सपिण्डत्वमवगन्त-
व्यम् ॥ एवं यत्र यत्र सपिण्डशब्दस्तत्र तत्र साक्षात् परम्परया वा
एकशरीरान्वयो वेदितव्यः ॥ अवश्यमेकशरीरान्वयेन सापिण्ड्यं
वर्णनीयम् । 'आत्मा हि जज्ञे आत्मन' इति 'प्रजामनुप्रजायसे'
इत्यादि श्रुतेः ॥ तथा गर्भोपनिषदि 'एतत् षाट्कौशिकं शरीरं
त्रीणि मातृतस्त्रीणि पितृतः । अस्थिस्रायुमज्जानः पितृतः । त्व-
ह्मांसरुधिराणि मातृत' इति तत्र तत्र शरीरावयवान्वयप्रति-
पादनादितिदिक् ॥ यदत्रैकशरीरान्वयमूलकं सपिण्डत्वं तच्चा-
नादौ संसारे सर्वस्य सर्वेणापि सह यथाकथंचित् संभवतीत्य-
तिप्रसंगवारणायाह याज्ञवल्क्यः । 'पञ्चमात् सप्तमादूर्ध्वं मातृ-
तः पितृतस्तथे' ति ॥ मातृतो मातृसन्ताने पञ्चमात् पितृतः पितृसं-
न्ताने सप्तमादूर्ध्वं सापिण्ड्यं निवर्त्तत इति शेषः । तथा च पितृपि-
तामहादयः षट् आत्मा च सप्तमः किंच पुत्रपौत्रादयः षट् आत्मा

च सप्तमः एतावन्त एव परस्परं सपिण्डा भवन्ति नान्ये । सन्तानभेदे तु यतः सन्तानभेदस्तमादाय गणयेत् यावत्सप्तममिति योजनीयं सर्वत्रेति संक्षेपः । विस्तरस्तु सापिण्ड्यदीपिकादौ द्रष्टव्यः यवीयसीम् न्यूनवयस्काम् । अरोगिणीम् अचिकित्स्यरोगरहिताम् । भ्रातृमतीमित्यनेन विशेषणेन पुत्रिकापुत्रपरिग्रहशंकारिरस्यते । असमानार्षगोत्रजाम् । ऋषेरिदमार्षम् नाम प्रवरइत्यर्थः गोत्रं नाम कश्यपादी नामगस्याष्टमानामृषीणां पौत्रप्रपौत्रादिवंशपरंपरा । एवं च या समानप्रवरजा समानगोत्रजा च न भवति सा असमानार्षगोत्रजा तां तथाविधां कन्यामुद्वहेदित्यर्थः ॥

वरगुणानाह यमः । ' कुलं च शीलं च वयश्च वित्तं विद्या च रूपं च सनाथताच । एतान् गुणान् सप्त परीक्ष्य देया कन्या बुधैः शेषमचिन्तनीय ' मिति ॥ आश्वलायनगृह्येऽपि ' कुलमये परीक्षेत ये मातृतः पितृतश्चेति यथोक्तं पुरस्तात् । बुद्धिमते कन्यां प्रयच्छेद्बुद्धिरूपशीललक्षणसंपन्नामरोगामुपयच्छेते ' ति ॥ अत्र वृत्तिकृता नारायणभट्टेनोक्तम् । अथवचनं वधूवरगुणेभ्यः कुलमेव प्रधानमितिबोधनाय । पुरस्तादिति श्रौतसूत्रे नवमाध्याये दशपेयप्रकरणे इत्यर्थः । यथोक्तमिति । तत्र चेत्थमुक्तम् । ये मातृतः पितृतश्च दशपुरुषं समनुष्ठितविद्यातपोभ्यां पुण्यैश्च कर्मभिर्येषामुभयतो नाब्राह्मण्यमिति । विद्यागुणसंपन्नामातृकुले पञ्च पितृकुले पञ्च पुरुषा विद्यन्ते तत्कुलं दशपेयप्रकरणे ऋत्विक्स्वीकारायोक्तं सा कुलपरीक्षा कन्यास्वीकाराय वरवरणाय च विवाहप्रकरणेऽप्यनुसन्धेयेति भावः ॥

वधूवरयोर्विवाहयोग्यं वय उपदिष्टं मनुना ' त्रिंशद्द्वर्षोव-

हेत्वन्यां लृथां द्वादशवार्षिकीम् । त्र्यष्टवर्षोऽष्टवर्षा वा धर्मं
सीदति सत्वर ' इति । त्र्यष्टवर्षश्चतुर्विंशतिवर्षः । सत्वरः उक्त-
न्यूनैपि वयसि वर्त्तमानो यो विवाहार्थं त्वरावान् भवति स पुमा-
न् धर्मं सीदति गार्हस्थ्यधर्मं क्लिश्यतीत्यर्थः । एतद्वचनं न प्रो-
क्तवयस्कैरेवोद्वाहः कर्त्तव्यो नाधिकवयस्कैरिति नियमार्थम् ।
किन्तु विवाहयोग्यवयसः प्राप्तिकालप्रदर्शनार्थम् । ततश्चाधिकव-
यस्कानामपि विवाहो न दोषायेति भावः । न्यूनवयस्कानां तु
विवाहो धर्मं हानिकर एव । मनुना स्पष्टमेव तथाऽभिधाना-
त् ॥ यत्तु ' कन्या द्वादशवर्षाणि याऽप्रदत्ता वसेत् गृहे । भ्रूणहत्या
पितुस्तस्याः सा कन्या वरयेत् स्वयम् ' इति यमेनोक्तं तत्तु असं-
स्कृतायाः कन्याया रजोदर्शनविषयम् । तथा च देवलाऽत्रिक-
श्यपाः । ' पितुर्गृहे तु या कन्या रजः पश्यत्यसंस्कृता । भ्रूण-
हत्या पितुस्तस्याः सा कन्या वृषली स्मृता । यस्तां समुद्धेत् क-
न्यां ब्राह्मणो ज्ञानदुर्बलः । अश्राद्धेयमपाङ्क्तेयं तं विद्याद्वृषली-
पतिम् ' इति प्रोचुः । कन्याया उपनयनस्थाने विवाहसंस्कारस्य
विधानात् पुत्रस्याष्टमे वर्षे उपनयनमिव कन्याया अप्यष्टमे वर्षे
विवाहः प्रशस्तः । तत आरजोदर्शनाद्गौणः कालः । यथा पु-
त्रस्याषोडशवर्षात् । तदुत्तरं तु पुत्रो यथा ब्राह्मणत्वं गच्छति तथा
कन्या पिविवाहसंस्कार रहिता रजस्वला चेद्वृषलीत्वं गच्छतीति
भावः ॥

विवाहकाल उक्तो गृह्यसूत्रे आश्वलायनेन ' उदगयन आ-
पूर्यमाणपक्षे कल्याणे नक्षत्रे चौलकर्मापनयनविवाहाः । सार्व-
कालमेकं विवाह ' मिति ॥ आपूर्यमाणपक्षः शुक्लपक्षः । सार्व-

कालमिति तु गान्धर्वादिजघन्य विवाहपरम् ।

विवाहस्य सन्त्यष्टौ भेदाः । यदाहमनुः । 'ब्राह्मो दैवस्तथैवा-
र्षः प्रजापत्यस्तथाऽसुरः । गान्धर्वो राक्षसश्चैव पैशाचश्चाष्टमोऽध-
म ' इति । तत्र विद्याशीलवन्तमयाचितारं वरमाहूय वस्त्रालङ्का-
रादिभिरभ्यर्च्य तस्मै वस्त्राभरणभूषितां कन्यामुदकपूर्वां प्रय-
च्छेदेष ब्राह्मो विवाहः । ज्योतिष्टोमादियज्ञे ऋत्विक्कर्मकुर्वते यद-
लङ्कृत्य कन्या प्रदीयते स दैवः । एकं द्वे वा गोमिथुने यागादि-
सिद्धये कन्यायै दातुमेव वा न तु शुल्कबुद्ध्या वराद्गृहीत्वा यथा-
विधि यत्कन्या प्रदीयते स आर्षो विवाहः । सह युवां धर्मं च-
रतमिति सुताप्रदानकाले पूर्वमेव वचसा परिभाष्य यत्कन्या
प्रदीयते स प्राजापत्यः । कन्यायै तत्पित्रादिभ्यश्च यथाशक्तिधनं
दत्त्वा यत् कन्या स्वीक्रियते स आसुरः । बधूवरयोरन्योन्यानुरा-
गेण यः परस्परसंयोगः स गान्धर्वः । कन्यायाः पित्रादीन् हत्वा
तेषामङ्गानि वा छित्वा भित्वा वा यत् प्रसह्य कन्याहरणं स रा-
क्षसो विवाहः । सुतां मद्यमदविह्वलां दुःशीलां वा रहसि य-
त्रोपगच्छति स पैशाचोऽधमो विवाहः ॥ एष्वष्टस्वपि विवाहेषु
राक्षसपैशाचौ वर्जयित्वा षड् विवाहा ब्राह्मणस्याऽभ्यनुज्ञाताः ।
तत्राद्याश्चत्वारः प्रशस्ता इतरौ द्वौ जघन्यौ । क्षत्रियवृत्त्यवस्थि-
तस्य ब्राह्मणस्य राक्षसो विवाहोऽपि जघन्यत्वेनोक्तः । क्ष-
त्रियस्य तु प्राजापत्यगान्धर्वराक्षसाः प्रशस्ताः । वैश्यस्य प्राजा-
पत्यगान्धर्वाऽसुराः प्रशस्ताः । राक्षसो जघन्यः । वैश्यवदेव शू-
द्रस्यापि ज्ञेयम् । पैशाचस्तु सर्वेषां वर्णानां सर्वथा निषिद्ध एवे-
ति स्पष्टं चेदं सर्वं मन्वादिस्मृतिषु ॥

सवर्णायाः कन्यायाः परिणयनविधौ वरेण वधूपाणेर्ग्रहणं स्वगृह्योक्तविधिना देवाग्निद्विजसन्निधौ क्रियते । असवर्णायास्तु कन्यायाः परिणयने पाणिग्रहणस्थाने शरादिग्रहणं कन्यया क्रियते । यदाहमनुः ॥ 'पाणिग्रहणसंस्कारः संवर्णासूपदिश्यते । असवर्णास्वयं ज्ञेयो विधिरुद्धाहकर्मणि । शरः क्षत्रियया ग्राह्यः प्रतोदो वैश्यकन्यया । वसनस्य दशा ग्राह्या शूद्रयोत्कृष्टवेदने' इति ॥

ननु ययोरेव समं वित्तं ययोरेव समं कुलम् । तयोर्विवाहो मैत्री च नोत्तमाधमयोः क्वचिदिति महाभारते उक्तत्वाद्ब्राह्मणादीनां क्षत्रियादिकन्याभिः सह विवाहसंबन्धो ऽनुचितइति चेत् सत्यम् । सवर्णकन्याया अलाभे असवर्णापरिणयनस्य केवलं कामार्थत्वेनाभ्यनुज्ञातस्य प्राशस्याभावात् ॥ अत एवोक्तं मनुना । 'सवर्णाऽग्रे द्विजातीनां प्रशस्ता दारकर्मणि । कामतस्तु प्रवृत्तानामिमाः स्युः क्रमशोऽवराः । शूद्रैव भार्या शूद्रस्य सा च स्या च विशः स्मृते । ते च स्या चैव राज्ञः स्युस्ताश्च स्याचाग्रजन्मन' इति । प्रशस्ता । त्रिवर्गोपयिकत्वात् सा चेति शूद्रा स्याचेति वैश्या इमे द्वे विशो भार्ये स्मृते । ते वैश्याशूद्रे । स्या क्षत्रिया इमास्त्रिस्तो राज्ञः स्युः । ता इति क्षत्रियावैश्याशूद्राः स्या ब्राह्मणी ॥ इदमसवर्णापरिणयनमिदानीन्तना आर्यजना न कुर्वन्ति । अस्य विषाहस्य कलौ वर्ज्यत्वेनादित्यपुराणे उक्तत्वात् ॥

अथ देवादुक्त लक्षणो वरो न लभ्यते कन्यायाश्च गौणोऽपि विवाहकालोऽतिक्रामति तदा पित्रादिभिः किं विधेयमित्यत्राह मनुः । 'काममामरणात्तिष्ठेद्गृहे कन्यर्तुमित्यपि । न चैवैनां प्रयच्छे

त गुणहीनाय कर्हिचित्' इति । ननु पित्रादिभिरदीयमानाऽपि काचित् कुमारी संजातार्त्तवा मदनवेदनामपारयन्ती कथं कुर्यादिति चेदत्राप्युक्तं मनुना 'त्रीणि वर्षाण्युदीक्षेत कुमार्यृतुमती सती । ऊर्ध्वं तु कालादेतस्माद्विन्देत सदृशं पतिम् अदीयमाना भर्तारमधिगच्छेद्यदि स्वयम् । नैनः किञ्चिदवामोति न च यं साधिगच्छति' इति । सा स्वयंवरा कुमारी यं पतिमधिगच्छति सोऽपि न च एनः पापं प्राप्नोतीत्यर्थः । एतेन पूर्वोदाहृतं देवलात्रिकश्यपानां वचनं प्रमादाद्ब्रह्मादिविवाहपरतया वेदितव्यमिति न तद्विरोध आपादनीयः ॥

अथ प्रसङ्गात्पुनर्विवाहो विचार्यते । तत्र तावत्कन्यालक्षणविचारे याज्ञवल्क्यस्मृतावनन्यपूर्विकां कान्तामित्युक्तत्वादन्यपूर्विकामपि केचित्कदाचिदुद्धहन्तीति गम्यते । तत्रान्यपूर्विका द्विविधा । 'अक्षता च क्षता चैव पुनर्भूः संस्कृता पुनः । स्वैरिणी या पतिं हित्वा सवर्णं कामतः श्रये' इति याज्ञवल्क्योक्तेः । येन केनचित् पुरुषेण सह संजातविवाहसंस्कारदूषिता न तु तेनोपभुक्ता सा हि अक्षतेत्युच्यते । या तु संस्कारात् प्रागेव पुरुषसंयोगदूषिता सा तु क्षतेत्युच्यते । उभे अपि पुनर्विवाहसंस्कृते पुनर्भूत्वं प्रतिपद्येते । या तु पतिं त्यक्त्वा स्वेच्छयाऽन्यं सवर्णं पतिमाश्रयेत् सा स्वैरिणीत्युच्यते । नेयं पुनर्विवाहयोग्या । तत्र संजातविवाहसंस्काराया अक्षतायाः पुनरुद्वाहे पतिपरित्यागो वैधव्यं वा हेतुः । तथा चाह मनुः 'या पत्या वा परित्यक्ता विधवा वा स्वयेच्छया । उत्पादयेत् पुनर्भूत्वा स पौनर्भव उच्यते । सा चेदक्षतयोनिः स्याद्गतप्रत्याग-

ताऽपि वा । पौनर्भवेन भर्त्रा सा पुनः संस्कारमर्हतीति ॥ स्वये-
च्छया पुनर्भूत्वा अन्यस्य पुनर्जाया भूत्वा यमुत्पादयेत्स पुत्रः
पौनर्भव इति योजना । सा उभयविधापि स्त्री यद्यक्षतयोनिः
स्यात् तदा पौनर्भवेन भर्त्रा सह पुनर्विवाहाख्यं संस्कारमर्हति ॥
अपि वा या स्त्री गतप्रत्यागता कौमारं पतिं परित्यज्यान्यमाश्रि-
त्य पुनः प्रत्यागता सती यद्यक्षता भवेत् साऽपि तेन कौमारेण
भर्त्रा पुनर्विवाहमर्हति नेतरेणेत्यर्थः । एवं च क्षताया विधवायाः
सधवाया वा द्वितीयेन पत्या पुनर्विवाहो न भवतीति मन्वाशा-
यः । यत्तु याज्ञवल्क्यस्मृतौ अक्षता च क्षता चेति वचनं तत्तु सं-
स्कारात् प्रागेव पुरुषसंबन्धदूषितायाः पुनर्विवाहबोधकं न तु
क्षताया विधवायाः । न चैवमप्यसंस्कृतायास्तादृश्याः क्षतायाः
क्रियमाणस्य विवाहस्यापूर्वत्वात् पुनर्विवाहसंस्कारत्वमनुपप-
द्येतेति वाच्यम् । पुरुषसंयोगमात्ररूपस्य संस्कारस्य पूर्वं जात-
त्वेन विवक्षणादित्याशयात् । अन्यथा सा चेदक्षतयोनिः स्यादिति-
मनुवचनेन सह विरोधापाताच्च । अत एव तत्रत्यं क्षतापदम् सं-
स्कारात्प्रागेव पुरुषसंबन्धदूषितेत्येवं रीत्या व्याख्यातं मिताक्षरा-
यां विज्ञानेश्वरेण ॥ अत एव कलिवर्ज्यप्रकरणे बृहन्नारदीये
'दत्ताऽक्षतायाः कन्यायाः पुनर्दानं परस्यचे' त्युक्तम् । यत्तु क-
लिवर्ज्यप्रकरणे आदित्यपुराणे 'बालायाः क्षतयोऽन्यास्तु वरेणा-
न्येन संस्कृति' रित्युक्तम् । तत्तु अनूठापरम् । बालापदस्वारस्या-
त् । अन्यथा दत्ताया इत्येव ब्रूयात् ।

स्मृत्यादिषूपलभ्यमानोप्ययं विधवापुनर्विवाहः सर्वथा प-

रिवर्जनीयएवाधर्मत्वादित्याशयवान्मनुरुवाच ' नाद्वाहिकेषु मन्त्रेषु नियोगः कीर्त्यते क्वचित् । न विवाहविधावुक्तं विधवावेदनं पुन, रिति । वंशक्षये समुपस्थिते विधवायां प्रजोत्पादनाय देवरादीनां यो नियोग उपदिश्यते नासौ वैवाहिकेषु मन्त्रेषु क्वचिदपि शाखायां कीर्त्यते तथा विवाहविधायकेषु वेदमन्त्रेषु विधवायाः पुनर्वेदनम् पुनर्विवाहोऽपि न कीर्त्यते इत्यर्थः । वैवाहिकमन्त्रास्तु ' अर्यमणं नु देवं कन्या अग्निमयक्षत । स इमां देवो अर्यमा प्रेतो मुञ्चातु नाऽमुत ' इत्यादयः । अर्यमाभिधमग्निदेवं कन्या अयक्षत यजतिस्म । स देवोऽर्यमाग्निरिमां कन्यामितोऽस्माल्लोकात् प्रमुञ्चातु परित्यजतु परन्तु नामुतो नाऽमुष्माल्लोकादिति हि तदर्थः । एभिर्मन्त्रैः स्वाञ्जलिस्थं लाजद्रव्यं वराऽन्वारब्धा कन्या विवाहाग्नौ जुहोति । अत्र सर्वत्र कन्यापदं श्रूयते । नहि मृतभर्तृका स्त्री कन्यापदवाच्या भवति । किञ्च ' सोमः प्रथमोविविदे गन्धर्वो विविद उत्तरः । तृतीयो अग्निष्टे पतिस्तुरीयस्ते मनुष्यज ' इति श्रूयते । वधूं प्रति वरवाक्यमेतत् । स्त्रीणां हि चत्वारः पतयो भवन्ति । तत्र प्रथमः सोमो विविदे लब्धवान् त्वामिति शेषः । उत्तरो द्वितीयो गन्धर्वः । तृतीयस्ते तव पतिरग्निः । चतुर्थः पतिर्मनुष्यजोऽहमिति श्रुत्यर्थः । अयं मन्त्रो विधवापुनर्विवाहे विरुध्येत । मन्त्रोक्तपतिसंख्याबाधप्रसङ्गात् । तथा ' सोमो ददद्गन्धर्वाय गन्धर्वो दददग्रये । रार्यं च पुत्रांश्वादादग्निर्मह्यमथो इमाम् ' इत्यनेन ऋङ्मन्त्रेणापि अग्निर्मह्यं मनुष्याय वरायेमां ददातीति बोध्यते । ततश्च यस्मै वरायाग्निना कन्या प्रदत्ता तस्मिन् मृते संजातां विधवां समु-

द्वहति परस्मिन् वरे अग्निर्मह्यमथो इमामिति वाक्यघटितो मन्त्रोऽपार्थकः स्यात् । किञ्च विधवायाः पाणिग्रहणीतव्य इतरो वा कश्चिदवयवः । नाद्यः । पाणिग्रहणकर्मणिप्रयुज्यमाने ' गृभ्णामि ते सौभगत्वाय हस्त ' मिति मन्त्रे ' मह्यं त्वाऽदुर्गार्हपत्याय देवा ' इति श्रवणात् । देवास्त्वा त्वां गार्हपत्याय गार्हपत्यमग्निं परिचरितुम् । क्रियार्थोपपदस्येति चतुर्थी ॥ मह्यमदुर्दत्तवन्तइति तदर्थस्य प्रकृते विरुद्धत्वात् । नान्त्यः । तथाविधार्थप्रतिपादकविधेरभावात् । एवं च वैवाहिकमन्त्राणां विधवाविवाहेऽर्थतएव निवृत्तौ सिद्धायां तत्प्रतिपाद्यपाणिग्रहणादिकर्मणामपि निवृत्तौ तस्य धर्म्यविवाहत्वमेव न भवतीति सिध्यति । तदेतत्सर्वमभिसन्धाय मनुनाऽष्टमेऽध्याये स्मर्यते । ' पाणिग्रहणिका मन्त्राः कन्यास्वेव प्रतिष्ठिताः । नाऽकन्यासु क्वचिन्नृणां लुप्तधर्मक्रिया हि ता ' इति । कन्यात्वाभाववत्यो नार्यो लुप्तधर्मक्रियाः लुप्ताः धर्मक्रियाः स्वकर्मकदानप्रतिग्रहादिरूपाः यासां तास्तथाविधाः हीति निश्चयेनेति तदर्थः । ननु कन्यात्वहानिः केन भवतीत्याकाङ्क्षायां समनन्तरमेव स्मृतं मनुना ' पाणिग्रहणिका मन्त्रा नियतं दारलक्षणम् । तेषां निष्ठा तु विज्ञेया, विद्वद्भिः सप्तमे पदे ' इति । दारलक्षणम् कन्यात्वनाशकार्यात्वस्य निमित्तम् । तेषां वैवाहिकमन्त्राणां निष्ठा सम्पूर्तिः सप्तमे पदे ' सखा सप्तपदी भव सा मामनुव्रता भवे ' त्यादिमन्त्रेण दत्ते सति विद्वद्भिः शास्त्रज्ञैर्विज्ञेयेति तदर्थः ॥ एवं च सप्तपदीक्रमणात् प्राग् भार्यात्वनिष्पत्त्यभावेन कन्यात्वस्याक्षतत्वात् कदाचित् प्रसङ्गवशाद्भवेत् पुनर्विवाहः परन्तु न तदूर्ध्वमिति सूच्यते ।

अत्र केचिद्वर्वाञ्चो विधवाविवाहवादिनो वदन्ति यथा
 ' तस्मादेकस्य बह्व्यो जाया भवान्त नैकस्यै बहवः सहपतय इ-
 तिश्रुत्या सहपदेन युगपदेकस्या बहुपतिकत्वनिषेधबोधनद्वारा
 प्रथमपत्युर्नाशादिप्रसङ्गे क्रमेण बहुपतिकत्वं बोध्यत ' इति तन्न
 तथा तात्पर्यकल्पने मानाभावात् । समनन्तरोदाहृतमनुस्मृतिवा-
 क्यविरोधात् । वैवाहिकैर्वेदमन्त्रैरपि विरोधापाताच्च ॥

यत्तु महाभारते आदिपर्वणः पञ्चनवत्युत्तरशततमेऽध्याये
 ' सूक्ष्मो धर्मो महाराज नास्य विद्वो वयं गतिम् ' इति द्रौपदी-
 विवाहप्रकरणस्थस्य युधिष्ठिरवाक्यस्य व्याख्यावसरे ' नैकस्या
 बहवः सहपतय इतिश्रुत्या सहेति युगपद्बहुपतित्वनिषेधो न तु स-
 मयभेदेने ' ति नीलकण्ठभट्टेनोक्तं तस्य तु नश्येकस्याः स्त्रियः स-
 मयभेदेन बहवः पतयः कर्त्तव्या इत्येवंरूपविधिकल्पनायां तात्पर्यं
 किन्तु समयभेदेन बहुपतित्वनिषेधाभावे एव । तथा च शास्त्रीय-
 प्रातिस्विकनिषेधानुपलम्भमात्रेणासन्दिग्धानुष्ठेयत्वलक्षणं सद्-
 र्मत्वं न लोकविद्विष्टस्य कर्मणः सिध्यतीति तदाशयः ॥ उदाह-
 तनीलकण्ठीयव्याख्यानस्य विधवाविवाहवादिसमानतात्पर्य-
 कत्वे तु प्रकृतविषये धर्मस्य विधिबोधितत्वेनासन्दिग्धत्वाद्बोध-
 त्वलक्षणसूक्ष्मत्वस्य भङ्गापत्या ' सूक्ष्मो धर्मो महाराज नास्य
 विद्वो वयं गतिम् , इतिमूलश्लोकार्थप्रतिकूलतैवापद्येत तस्माद्य
 थैकमपि विशालं गृहक्षेत्रादिकं वृक्षादिकं वा वस्तु युगपदनेके-
 भ्योऽपि दातुं शक्यते तथा एकस्या अपि कन्याया युगपद्बहुपुरु-
 षेभ्यो दानप्रसक्तौ तन्निषेधाय प्रवृत्ताया ' नैकस्यै बहवः सह प-
 तय ' इतिश्रुत्याः क्रमिकबहुपतिसत्वकल्पकत्वं नास्येवेति युक्तम्

एवं च सति ' यदेकस्मिन् यूपे द्वे रशने परिव्ययति तस्मादेको द्वे जाये विन्देत यन्नैकां रशनां द्वयोर्यूपयोः परिव्ययति तस्मान्नैका द्वौ पती विन्देत' इति श्रुत्यन्तरस्यापि संवादः सम्पद्यते । न-
 स्येकस्मिन् ऋतौ यूपस्तम्भे परिवीताया रशनायाः समयभेदेना-
 प्यनुष्ठीयमाने द्वितीयस्मिन् ऋतौ यूपस्तम्भे परिव्ययनं सम्भवति
 तस्या रशनायाः प्रथमभूतऋतूच्छिष्टत्वेनामेध्यत्वादुत्तरे ऋतुकर्म-
 ण्यनर्हत्वात् ॥ तस्मादेकवारं यथोक्तविवाहविधिना कस्मैचिदे-
 कस्मै प्रदत्ताया नार्याः सत्यपि पत्युर्नाशादौ पुनरन्यस्मै प्रदानं
 न धर्म्यं भवति । तस्याः कन्यात्वाऽभावेन दानयोग्यत्वाऽभावा-
 दिति तत्वम् । एतेन विधवाविवाहो न वेदविरुद्ध इति केषांचि-
 दाधुनिकानामुक्तिः परास्ता वेदितव्या । अतएवोक्तं श्रुतिरहस्य-
 पारदृश्वना भगवता मनुना नवमेऽध्याये ४७ श्लोके ' सकृदंशो-
 निपतति सकृत् कन्या प्रदीयते । सकृदाह ददानीति त्रीण्येतानि
 सतां सकृदि ' ति । पित्रादिधनविभागोऽशः स भ्रातृणां धर्मतः
 कृतः सकृदेव भवति न पुनरन्यथा क्रियते । तथा पित्रादिभिः स-
 कृदेकस्मै दत्ता कन्या न पुनरन्यस्मै दीयते । एवंचान्येन पूर्वम-
 न्यस्मै दत्तायां पश्चात् पित्रादिभ्यः प्राप्तायामपि जनितमपत्यं न
 बीजिनो भवतीत्येतदर्थमस्योपन्यासः । तथा कन्यातोऽन्यस्मिन्न-
 पि गवादिद्रव्ये सकृदेव ददानीत्याह न पुनस्तदन्यस्मै दीयते । त्री-
 ण्येतानि सतां साधूनां धर्म्यपथानुवर्तिनां सकृद्भवन्तीति कु-
 ल्लुकभट्टो व्याचख्यौ । तथाऽत्रैवाध्याये ' देवराद्वासपिण्डाद्वा स्त्रि-
 या सम्यङ्क्रियुक्तया । प्रजेप्सिताधिगन्तव्या सन्तानस्य परि-
 क्षये ५३ इत्यादिना विधवानियोगप्रकारमुक्त्वा ' नान्यस्मिन्

विधवा नारी नियोक्तव्या द्विजातिभिः ' रित्यादिना तं प्रतिषि-
 ध्य प्रतिषेधदाढ्यायैव च ' नोद्वाहिकेषु मन्त्रेषु नियोगः की-
 र्त्यते क्वचित् ' इत्युक्त्वा प्रक्रान्तस्य ' सकृदंशो निपतति सकृत्
 कन्या प्रदीयते ' इत्यर्थस्यापि दृढीकरणाय ' न विवाहविधा-
 वुक्तं विधवावेदनं पुनः ' रित्युक्तम् । तथैवचाये उपसंहृतं भग-
 वता मनुना । ' न दत्त्वा कस्यचित् कन्यां पुनर्दद्याद्विचक्षणः ।
 दत्त्वा पुनः प्रयच्छन् हि प्राप्नोति पुरुषानृतम् ' इति ७१॥ अत्र
 पद्ये कुल्लुकभट्टस्तु कस्मैचिद्वाचा कन्यां दत्त्वा तस्मिन् मृते दा-
 नगुणदोषज्ञः पुनस्तामन्यस्मै न दद्यात् । यस्मादेकस्मै दत्त्वाऽन्य-
 स्मै ददत् पुरुषाऽनृतं दोषं प्राप्नोति । सप्तपदीक्रमणस्यासंजा-
 तत्वाद्भार्यात्वाऽनिष्पत्तेः पुनर्दानाशङ्कायामिदं वचनमिति व्या-
 चख्यौ । तद्रीत्या तु यदि वाग्दत्ताया अपि मृतपतिकाया अ-
 न्यस्मै पुनर्दानं प्रतिषिध्यते तत्र किमु वक्तव्यं सप्तपदीक्रमणान्त-
 विवाहविधिना दत्तायाः पत्यौ मृते पुनरन्यस्मै दानं न भवतीति॥
 वस्तुतस्तु ' तेषां निष्ठा तु विज्ञेया विद्वद्भिः सप्तमे पदे ' इत्यष्ट-
 माध्याये प्रोक्तवता मनुना सप्तपदीक्रमणात् प्राग्वाग्दत्तादीनां
 विवाहयोग्यं कन्यात्वमवतिष्ठत इति बोधितम् । ततश्च सप्तपदी
 क्रमणात् प्राग्वरमरणादौ सा कन्याऽन्यस्मै दातुं युज्यते न तु त-
 दूर्ध्वमिति बोध्यम् । इममेव मन्वाशयं वसिष्ठः प्रकाशितवान्
 ' अद्भिर्वाचा च दत्तायां म्रियेतादौ वरो यदि । न च मन्त्रोपनीता
 स्यात् कुमारी पितुरेव सा ' इति ॥ तथा यमोऽपि ' नोदकेन
 नवा वाचा कन्यायाः पतिरुच्यते । पाणिग्रहणसंस्कारात् प-
 तित्वं सप्तमे पदे ' इति ॥ न चैवं सति ' स तु यद्यन्यजातीयः स्त्रीवः

पतित एव वा । विकर्मस्थः सगोत्रो वा दासो दीर्घामयोऽपि वा ।
ऊढाऽपि देया सान्यस्मै सहाभरणभूषणा ' इति कात्यायनवच-
नमसङ्गतं स्यादिति वाच्यम् । संभावनार्थकस्यापि शब्दस्य प्र-
योगेण तद्वचनस्याप्युक्तार्थ एव तात्पर्याऽवधारणात् । यथा अ-
नुत्तमो रसो श्लेष प्रमीतमपि चेतयेदित्यादौ प्रमीतशब्दो मृतकल्पं
सूच्छितमेवोपस्थापयति न तु गतप्राणम् तथैवात्र वचने ऊढा-
शब्दोऽप्यूढाकल्पामपूर्णविवाहसंस्कारां वाग्दत्तादिकामेवोपस्था-
पयति न तु सम्पूर्णविवाहसंस्काराम् । मृते रसप्रयोगस्येवोढायां
वैवाहिकमन्त्रप्रयोगस्य बाधितार्थत्वात् । एतेन विधवाविवाहो
मनुसंमत इति केषांचित्प्रतारकाणामुक्तिः परास्ता वेदितव्या ॥

अथ नष्टे मृते प्रव्रजिते क्लीबे च पतिते पतौ । पञ्चस्वाप-
त्सु नारीणां पतिरन्यो विधीयत' इति पराशरेण कलियुगीयध-
र्मनिरूपणप्रस्तावे स्मृतत्वादभ्यनुज्ञातएव विधवाविवाह इ-
ति चेन्मैवम् । स्मृतीनां श्रुतिमूलकत्वेनैव प्रामाण्यनिश्चये स्थिते
प्रत्यक्षवैवाहिकमन्त्रार्थविरुद्धो विधवाविवाह इत्यधस्तादुपपा-
दितत्वात् सम्पूर्णविवाहसंस्कारेण प्रणष्टकन्यात्वानां पश्चान्मृत-
भर्तृकाणां नारीणां पुनरन्यपुरुषेण सह श्रौतविवाहसम्बन्धस्य
पराशरस्मृत्या घटयितुमशक्यत्वात् । अवैदिकविवाहतात्पर्यक-
त्वे तु तस्या अप्रामाण्यापत्तेश्च । यत्त्रिदं पराशरवचनं यथाश्रु-
तं व्याख्याय माधवेनोक्तम् । अयं च पुनरुद्वाहो युगान्तरविष-
य इति कलौ नानुष्ठेयः । तथा चादित्यपुराणम् ' ऊढायाः पुनरु-
द्वाहो ज्येष्ठांशो गोवधस्तथा । कलौ पञ्च न कुर्वीत भ्रातृजायां
कमण्डलुमि ? तीत्यादि । तदेतन्मन्दम् । उपक्रमोपसंहाराभ्यां

पराशरस्मृतेः कलियुगीयधर्ममात्रबोधकत्वे स्थिते युगांतरीय-
 धर्मबोधकत्वकल्पनाया अनुचितत्वात् । अतएव प्रकृतं परा-
 शरवचनं विद्वन्मनोहराख्यटीकायां नन्दपण्डित एवं व्याच-
 ख्यौ । वाग्दानानन्तरं पाणिग्रहणात् प्राक् पतौ उत्पत्स्य-
 मानपतित्ववति पूर्वस्मिन् वरे, नष्टे दूरदेशगमनेनापरिज्ञातवृत्ता-
 न्ते, स्मृते लोकान्तरं गते, प्रव्रजिते, क्लीबे वा सति एवं विधासु
 आपत्तिषु नारीणां कन्यानामन्यः पतिर्विधीयते इत्यर्थः । त-
 दाह नारदः । परिगृह्य तु यः कन्यां वरो देशान्तरं व्रजेत् । त्री-
 वृतून् समतिक्रम्य कन्यान्यं वरयेद्वरम् । स्त्रीपुंसयोस्तु संबन्धाद्व-
 रणं प्राग्विधीयते । वरणाद्ग्रहणं पाणेः संस्कारोपि विचक्षणैः ।
 तयोरनियतं प्रोक्तं वरणं दोषदर्शनादिति । वसिष्ठोऽपि । अद्भि-
 र्वाचा च दत्तायां श्रियेतादौ वरो यदि । न च मन्त्रोपनीता स्यात्
 कुमारी पितुरेव सेति । यमोऽपि । नोदकेन न वा वाचा कन्या-
 याः पतिरुच्यते । पाणिग्रहणसंस्कारात् पतित्वं सप्तमे पदे इति ।
 मरुतपि । पाणिग्रहणिका मन्त्रा नियतं दारलक्षणम् । तेषां नि-
 ष्ठा तु विज्ञेया विद्वद्भिः सप्तमे पदे इति । नष्टे स्मृते इति वाक्यस्थ-
 चकारेणान्यजातीयादेर्यहणम् । तथा च कात्यायनः । स तु यद्य-
 न्यजातीयः क्लीबः पतित एव वा । विकर्मस्थः सगोत्रो वा दासो
 दीर्घामयोऽपि वा । ऊढापि देया साऽन्यस्मै सहाभरणभूषणेति ।
 अत्रोढापित्यपि शब्दः कैमुतिकन्यायेन वाग्दत्ताया एवान्यस्मै
 दानमाचष्टे न तूढायाः । तथात्वे सगोत्रोढाया अपि पुनर्विवाहः
 प्रसज्येत । तथात्वे सति च भोगतस्तां परित्यज्य पालयेज्जननी-
 मिवेति विरुद्ध्येत । पञ्चस्विति प्रचयशिष्टसंख्यानुवादो न परिसंख्या

नन्वेवमपि वाचादत्ता मनोदत्ताऽग्निं परिगता सप्तमं पदं नीता भु-
क्ता गृहीतगर्भा प्रसूता चेति सप्तविधा पुनर्भूस्तां गृहीत्वा न प्रजां-
धर्मं विन्देतेति बौधायनवचनविरोधः स्यादिति चेन्मैवम् । तस्य-
निर्दुष्टवरविषयत्वात् । अत एव नारदः । दत्तां न्यायेन यः-
कन्यां वराय न ददाति यः । अदुष्टश्चेद्द्वरो राज्ञा स दण्ड्यस्तत्र चो-
रवदिति तत्र दण्डं विधत्ते ॥ तस्मादेवंविधविषयेषु वाग्दाने ऽपि-
कृते वरान्तराय दानं न भवतीति सिद्धमित्येवं रीत्या पराशरीयं
प्रकृतवचनं व्याख्यायान्यथा व्याख्याने कलिवर्ज्यप्रकरण-
स्थविधवाविवाहनिषेधकवचनविरोधमुद्भावितवान् नन्दपण्डि-
तः । भट्टोजिदीक्षिता अपि चतुर्विंशतिमतव्याख्यायामेवमेवा-
हुः । एतेन कलियुगैकविषयपराशरस्मृतिविरोधेन कलिवर्ज्य-
प्रकरणस्थानां पुराणवचनानामप्रामाण्यम् । स्मृतिपुराणयोर्विरोधे
पुराणस्य जघन्यत्वात् । यद्वा कलिवर्ज्यप्रकरणेनाऽपत्तिविशेष-
मनाश्रित्य समान्यत एव पुनरुद्वाहस्य निषेधात्तस्योत्सर्गत्वम् ।
परिगणितपञ्चस्येवापत्सु पुनर्विवाहविधायकस्य पराशरवचन-
स्याऽपवादत्वमित्यादि बहुविधो वङ्गदेशीयानामर्वाचां तदनुवर्ति-
नां च केषांचित्प्रलापः सर्वश्रुतिस्मृतिविरोधादुपेक्षणीय इति
विभाव्यताम् 'देवरेण सुतोत्पत्तिर्दत्ता कन्या न दीयते । न यज्ञे
गोवधः कार्यः कलौ न च कमण्डलु' रिति क्रतुस्मरणादूढायाः पु-
नरुद्वाहस्य कलौ निषेधः केवलं पौराणिक एवेति वदन्तो भ्रा-
न्ता एवेत्याहुः ॥

नन्वेवमपि 'सा चेदक्षतयोनिः स्याद्गतप्रत्यागताऽपि वा । पौ-

नर्भवेन भर्त्रा सा पुनःसंस्कारमर्हतीति मानववचनेन तथा 'अक्ष-
ता भूयः संस्कृता पुनर्भूरिति वैष्णववचनेन तथा अक्षता च क्षता
चैव पुनर्भूः संस्कृता पुन' रिति याज्ञवल्कीयवचनेन तथाऽन्यै-
रप्येवंविधवचनैर्बोधिते विधवापुनःसंस्कारे वैवाहिकमन्त्राणां
बाधितार्थत्वाद्धिनियोगो न स्यात् तथा सति तस्य पुनःसंस्कार-
त्वमपि भज्येतेति चेन्न । 'इच्छयाऽन्योन्यसंयोगः कन्यायाश्च
वरस्य च । गान्धर्वः स तु विज्ञेयो मैथुन्यः कामसंभव' इति म-
नूक्तलक्षणस्य गान्धर्वविवाहस्य संस्कारत्ववदमन्त्रकस्यापि वि-
धवापुनर्विवाहस्य संस्कारत्वाक्षतेः । अत एव पुनरुपनयनप्र-
योग इवायं विधवापुनर्विवाहप्रयोगः कल्पसूत्रादौ कापि नो-
पदिष्टः पूर्वाचार्यैः । प्रत्युत 'पाणिग्रहणिका मन्त्राः कन्यास्त्वेव
प्रतिष्ठिताः । नाकन्यासु क्वचिन्मृगां लुप्तधर्मक्रिया हि ता' इति
वदता मनुनाऽस्य धर्म्यविवाहत्वाभाव एव बोधितः । यद्यपि
'गान्धर्वेषु विवाहेषु पुनर्वैवाहिको विधिः । कर्त्तव्यश्च त्रिभि-
र्वर्षैः समयेनाग्निसाक्षिक' इति देवलवचनेनाग्निसाक्षिक इति
पदघटितेन पुनर्विवाहे होमादिविधिः प्रतीयते तथापि देवलव-
चनगतपुनर्विवाहस्य सप्तपदीक्रमणात् प्रागेव नष्टादिपतिका
नामलुप्तकन्यात्ववतीनां कर्त्तव्यपुनर्विवाह परत्वान्नोदाहृतम-
नुवचनेन विरोधः । यद्वा 'नाकन्यासु क्वचिन्मृणाम्' इति म-
नुवचनं पुनर्भवादिविवाहे सर्वथा न वैवाहिकमन्त्रहोमादीनां नि-
षेधकं किन्तु तेषां मन्त्राणां तत्र विषये बाधितार्थत्वेन प्रतिष्ठि-
तत्वाभावबोधकम् । एवं च अकन्याभूताः पुनर्भूप्रभृतयो वैवा-
हिकमन्त्रैः संस्क्रियमाणा अपि अपगतधर्मविवाहादिशालि-

न्यएव भवन्ति तस्मान्नासौ धर्म्यो विवाह इति ज्ञापनार्थं ' लु-
प्तधर्माक्रिया हि ता, इमि तत्रैव वचनेऽभिहितमिति बोध्यम् ॥

अथैवमपि ' नष्टे मृते प्रव्र जिते क्लीबे च पतिते पतौ । प-
ञ्चस्थापत्सु नारीणां पतिरन्यो विधीयते । अष्टौ वर्षाण्युदीक्षेत
ब्राह्मणी प्रोषितं पतिम् । अप्रसूता तु चत्वारि परतोऽन्यं समाश्र-
येत् । क्षत्रिया षट् समास्तिष्ठेदप्रसूता समास्रयः । वैश्या प्रसूता
चत्वारि द्वे वर्षे त्वितरा वसेत् । न शूद्रायाः स्मृतः काल एष
प्रोषितयोषिताम् । जीवति श्रूयमाणे तु स्यादेष द्विगुणोऽवधिः ।
अप्रवृत्तौ तु भूतानां दृष्टिरेषा प्रजापते' रिति नारदस्मृतेरसङ्ग-
तार्थकत्वमापद्येत । प्रतिपादितदोषाणां तत्रापि प्रसरात् । ' अ-
प्रसूता चत्वारी ' त्याद्युक्त्या अस्याः स्मृतेर्वाग्दत्तादिपरत्वस्यव-
क्तुमशक्यत्वादिति चेन्मैवम् ॥ उपक्रमोपसंहाराभ्यामस्या नार-
दस्मृतेर्नियोगविधिबोधनार्थत्वनिश्चयेन पुनर्विवाहपरत्वस्या-
भावात् । तथा हि ' अज्ञातदोषेणोढा या निर्दोषा नान्यमाश्रि-
ता बन्धुभिःसा नियोक्तव्या निर्वन्धुः स्वयमाश्रये ' दित्युपक्र-
म्य ' नष्टे मृते' इत्यादिना नियोगानुष्ठानस्य निमित्तान्यभिधाय
तत्रापि भर्त्तरि नष्टे दूरदेशगमनादिनाऽपरिज्ञातवृत्तान्ते सति
कियता कालेन नियोगोऽनुष्ठेयइत्यपेक्षायाम् ' अष्टौ वर्षाण्यु-
दीक्षेत' इति प्रतीक्षाकालाऽवधिमभिधाय प्रोक्तकालादूर्ध्वं कदा-
चित् पतिजीवनवार्ता श्रवणे तु पुनरपि तावत्कालप्रतीक्षा कर्त्त-
व्येत्युक्त्वा ' अप्रवृत्तौ तु भूताना ' मितिश्लोकार्द्धेन सर्वथा
भर्तृजीवनवार्ताया अप्रवृत्तौ सिद्धायामेव नियोगानुष्ठानं ना-
ग्यदा इति प्रजापतेर्दृष्टिर्मतमित्युक्तम् तदनन्तरं च ' अतोऽन्य-

गमने स्त्रीणामेषदोषो न विद्यते ' इत्युपसंहृतम् ॥ यतः प्रजा-
पतेरेषा दृष्टिरतो हेतोरन्यगमने अन्यं प्रति नियोगधर्मणाभि-
सरणे कृतेऽपि स्त्रीणां एष प्रसिद्धो व्यभिचारलक्षणो दोषो
न विद्यत इत्युपसंहारवाक्यस्यार्थः । ब्राह्मणीप्रभृतीनां प्रतीक्षा-
कालतारतम्यं तु तासां सत्त्वादिगुणतारतम्यनिबन्धनम् ॥ प्रसू-
ताया अपि नियोगोपदेशोऽपुत्राविषयः । ' द्वितीयमेकं प्रजनं
मन्यन्ते स्त्रीषु तद्विद ' इति नियोगप्रकरणे मनुस्मरणात् ॥ एवं च
प्रकृता नारदस्मृतिरुपक्रमोपसंहारबलेन नियोगविधिबोधिकेति
स्पष्टमेव ॥

ननूदाहृतनारदस्मृतिसमानानुपूर्विकेण ' नष्टे मृते प्रव्रजि-
ते' इत्यादि पराशरस्मृतिवचनेन नारदस्मृत्युक्तो नियोगविधिरेव
कलावनुष्ठेयत्वेन बोध्यतामिति चेन्न । ' औरसः क्षेत्रजश्चैव दत्तः
कृत्रिमकः पुन' रितिवचने एवकारस्वारस्येन क्षेत्रज औरस एव
पुत्रो न तु नियोगजोऽपीति नियमकरणात् पराशरेण कलियुगे
नियोगस्य निराकृतत्वात् । न चेदं पराशरवचनमौरसादीनां च-
तुर्णां पुत्राणां कलियुगे परिग्रहविधायकम् । ततश्च नियोगवि-
धिरपि कलियुगेऽर्थापत्या कल्पयितव्यः कथमन्यथा क्षेत्रजपु-
त्र उपपद्येतेति वाच्यम् ॥ ' दत्तौरसेतरेषां तु पुत्रत्वेन परिग्रह ' इति
आदित्यपुराणस्थकलिवर्ज्यप्रतिपादकवचनविरोधात् । स्मृ-
त्यन्तरेष्वपि नियोगस्य कलिवर्ज्यत्वबोधनादुदाहृतपराशरवच-
नस्य क्षेत्रजपुत्राऽभ्यनुज्ञायां भवदुक्तरीत्या तात्पर्यकल्पने माना-
भावाच्च ॥ तथा चाह बृहस्पतिः ' उक्तो नियोगो मनुना निषि-
द्धः स्वयमेव तु । युगङ्गासादशक्योयं कर्तुमन्यैर्विधानतः । तपो-

ज्ञानसमायुक्ताः कृतत्रेतादिके नराः । द्वापरे च कलौ नृणां शक्तिहानिर्हि निर्मिता । अनेकधा कृताः पुत्रा ऋषिभिर्ये पुरातनैः । न शक्यास्तेऽधुना कर्तुं शक्तिहीनैरिदन्तनैः ' रिति ॥ तथा बौधायनोऽपि । ' विधिर्यो निष्ठितः पूर्वं क्रियते नेह साम्प्रतम् । पुराकल्पे स एतच्च विधवायां नियोजन ' मिति । ऋतुरपि । देवरेण सुतोत्पत्तिर्दत्ता कन्या न दीयते । न यज्ञे गोवधः कार्यः कलौ न च कमण्डलु ' रिति । अत्र देवरेण सुतोत्पत्तिरित्यनेन ' देवराद्वा सपिण्डाद्वा स्त्रिया सम्यङ्क्रियुक्तया प्रजेप्सिताधिगन्तव्या सन्तानस्य परिक्षये ' इति मन्वादिबोधितो नियोगविधिर्निषिध्यते । ' दत्ता कन्या न दीयते ' इत्यनेन तु पाणिग्रहे मृते बाला केवलं मन्त्रसंस्कृता । सा चेदक्षतयोनिः स्यात् पुनः संस्कारमर्हती ' ति वसिष्ठादिवचनैर्बोधितो युगान्तरीयो विधवापुनर्विवाहो निषिध्यत इति बोध्यम् ।

यत्तु विधवापुनर्विवाहकामुकैः कैश्चिदुच्यते संजातसम्पूर्ण विवाहसंस्कारायाः स्त्रियाः पत्युर्मरणादौ सति द्वितीयेन भर्त्रा सह पुनःसंस्कारे कृते पुनर्भूशब्देन तदपत्यानां च पौनर्भवशब्देन व्यवहारो युगान्तरे आसीत् । कलौ तु तथा विधाया अपि धर्मपत्नीशब्देन तदपत्यानां च औरसशब्देन व्यवहारः कर्तव्यो न तु युगान्तरीयैर्निन्दास्पदैः पुनर्भवादिशब्दैरिति महाभारतप्रामाण्यात् कल्प्यते । तथा च भीष्मपर्वणि नवतितमेऽध्याये वर्ण्यते ' अर्जुनस्य सुतः श्रीमानिरावान्नाम वीर्यवान् । स्नुषायां नागराजस्य जातः पार्थेन धीमता । ऐरावतेन सा दत्ता अनपत्या महात्मना । पत्यौ हते सुपर्णेन कृपणा दीनचेतना । भार्यार्थं तां

च जग्राह पार्थः कामवशानुगाम् । एवमेष समुत्पन्नः परक्षेत्रे-
 र्जुनात्मजः । स नागलोके संवृद्धो मात्रा च परिरक्षितः । पितृ-
 व्येण परित्यक्तः पार्थद्वेषाद्दुरात्मना । रूपवान् बलसम्पन्नो गुण-
 वान् सत्यविक्रमः । इन्द्रलोकं जगामाशु श्रुत्वा तत्रार्जुनं गतम् ।
 सोऽभिगम्य महाबाहुः पितरं सत्यविक्रमः । अभ्यवादयदव्यग्रो-
 विनयेन कृताञ्जलिः । न्यवेदयत चात्मानमर्जुनस्य महात्मनः ।
 इरावानस्मि भद्रं ते पुत्रश्चाहं तव प्रभो । मातुः समागमो यश्च
 तत्सर्वं प्रत्यवेदयत् । तच्च सर्वं यथा वृत्तमनुसस्मार पाण्डवः । प-
 रिष्वज्य सुतं चापि आत्मनः सदृशं गुणैः । प्रीतिमाननयत्पार्थो दे-
 वराजनिकेतने । सोर्जुनेन समाज्ञप्तो देवलोके तदा नृप । प्रीतिपूर्व-
 महाबाहुः स्वकार्यं प्रति भारत । युद्धकाले त्वयास्माकं साह्यं देय-
 मिति प्रभो । बाढमित्येवमुक्त्वा तु युद्धकाले इहागत ' इत्याद्य
 भिधायाग्रे तस्य युद्धप्रसङ्गमभिधायोक्तम् ' विमोहितमिरावन्तं
 न्यहनद्राक्षसोऽसिना । अजानन्नर्जुनश्चापि निहतं पुत्रमौरसम् ।
 जघान समरे शत्रून् राज्ञस्तान् भीष्मरक्षिण ' इति ॥ अस्मि-
 न्नाख्याने नागराजेन ऐरावतेन विधवा निजस्त्रुषाऽर्जुनाय दत्ता ।
 तस्यां चार्जुनादुत्पन्न इरावानर्जुनस्यौरसः पुत्र इति वर्णितम् ।
 ततश्च कलिकालभवेन पार्थेन विधवाविवाहोऽनुष्ठित इति तस्यां
 जात इरावांश्च औरसपुत्रत्वेन व्यवहृत इति च लभ्यते । कलियुगे
 प्रथमः शककर्ता युधिष्ठिर इति ज्योतिःशास्त्रादौ प्रसिद्धत्वात् पा-
 ण्डवाः कलियुगीया एवेति ॥ तत्रोच्यते । उदाहृते भारतीयाख्याने
 पुत्रौरसादिशब्दप्रयोगमात्रेण न भवदभिप्रेतार्थः सिध्यति । तत्र-
 त्यौरसादिपदानां योगार्थमात्रतात्पर्येण प्रयुज्यमानत्वेन धर्मप-

लीजत्वसमनियतपुत्रत्वावच्छिन्नरूपरूढ्यर्थपरत्वाभावात् ॥ ' ए-
वमेषसमुत्पन्नः परक्षेत्रेऽर्जुनात्मज ' इत्युक्त्या ' पितृव्येण प-
रित्यक्तः पार्थद्वेषाद्दुरात्मना ' इत्युक्त्या ' मातुः समागमो यश्च त-
त्सर्वं प्रत्यवेदय ' इत्युक्त्या चैरावतो नियोगधर्मजत्वस्य स्फुट-
मेवाभिहितत्वाच्च ॥ किंच महाभारते वनपर्वणि ४२ अध्याये
' भो' भो' शक्रात्मज श्रीमन् शक्रस्त्वां द्रष्टुमिच्छति । आरोहतु
भवान् शीघ्रं रथमिन्द्रस्य संमतम् । आह माममरश्रेष्ठः पिता तव
शतक्रतुः । कुन्तीसुतमिहायातं पश्यन्तु त्रिदशालया ' इत्यर्जुनं
प्रति मातलिवाक्ये तथा तत्रैव पर्वणि ४७ अध्याये ' महर्षे मम-
पुत्रोयं कुन्त्यां जातो महाभुज ' इति लोमशं प्रतीन्द्रवाक्ये च
केवलमिन्द्राङ्गजन्यत्वमेव निमित्ती कृत्य प्रवृत्तैः पुत्रात्मजपित्रा-
दिशब्दैर्यथा न कुन्त्या इन्द्रधर्मपत्नीत्वं न वा ऽर्जुनस्येन्द्रौरसपु-
त्रत्वं कथंचिदपि स्थापयितुं शक्यते तथा प्रकृतेऽपि नागराज-
स्नुषा नार्जुनस्य धर्मपत्नीति न वा इरावानर्जुनस्य औरसः पुत्र
इति वक्तुं शक्यते । किन्तु परक्षेत्रे इन्द्रात् समुत्पन्नोऽर्जुनो यथा
क्षेत्रस्वामिनः पाण्डुरैव पुत्रस्तथा प्रकृते परक्षेत्रे ऽर्जुनादुत्पन्न
इरावानपि क्षेत्रस्वामिनो नागराजात्मजस्यैव पुत्र इति सहृदयेन
भवताऽनिच्छताऽप्यभ्युपेयम् ॥ नन्वेवमपि कलौ नियोगस्य नि-
षिद्धत्वात् कथं नागराजेन निजस्नुषाऽर्जुनं प्रति नियुक्ताऽर्जुने-
न च गृहीतेति चेन्नायं दोषः । यथा रजनीमुखलक्षणस्य स-
न्ध्यासमयस्येषद्भानुप्रभावत्वमीषत्तमित्त्वत्वं च विश्वजनीनानुभ-
वसिद्धम् । तथा युगसन्ध्यासमयस्यापि वृत्तवर्तिष्यमाणोभयध-

र्मवत्त्वस्येष्टत्वात् । पाण्डवानां द्वापरप्रान्तकलिप्रारम्भलक्षणे युगसन्ध्यासमये संजातत्वात् । तथा चोक्तं श्रीमद्भागवते प्रथमस्कन्धे १५ अध्याये ' यदा मुकुन्दो भगवानिमां महीं जहौ स्वतन्वा श्रवणीयसत्कथः । तदाऽहरेवाप्रतिबुद्धचेतसामधर्महेतुः कलिरन्ववर्त्तते ' ति ॥ अन्ववर्त्ततेति पूर्वमेवांशेन प्रविष्टस्य तेन रूपेणानुवृत्तिरुक्तेति तच्छ्लोकव्याख्यायां श्रीधरस्वामिनोक्तम् ॥ तथा तत्रैव १२ स्कन्धे २ अध्याये उक्तम् ' यावत् स पादपद्माभ्यां स्पृशन्नास्ते रमापतिः । तावत्कलिर्वै पृथिवीं पराक्रान्तुं न चाशकत् ' इति । इमं श्लोकमवतारयता श्रीधरस्वामिनोक्तम् । ननु श्रीकृष्णे पृथिव्यां वर्त्तमानेऽपि सन्ध्यारूपेण कलिः प्रविष्ट एवासीत् सत्यम् । तथापि तावत्तस्य पराक्रमो नाभवदित्याह यावदिति ॥ कृष्णस्य पाण्डवानां च समकालिकत्वं पुराणादिप्रसिद्धमेव ॥ एवं च कापि धर्मशास्त्रे सप्तपदीक्रमणान्तविवाहसंस्कारोत्तरं नष्टादिपतिकानां स्त्रीणां पुनर्विवाहो न धर्म्यत्वेन बोध्यते तथा क्वचिदपि पुराणेतिहासादौ मृतभर्तृकाणां वनितानां पुनर्विवाहो वर्णितो नोपलभ्यते तस्मात् पराशरीयं ' नष्टे मृते प्रव्रजिते ' इति वचनं श्रुतिस्मृत्यादिविरुद्धार्थविधाने प्रवृत्तमिति न कथमपि संभावयितुं शक्यमिति ध्येयम् ।

अथैवमप्यस्य पराशरवचनस्य प्रायश्चित्तप्रकरणे पाठो वाग्दत्तादिपरत्वे असङ्गतः स्यादिति चेत् सप्तपद्युत्तरं नष्टादिपतिकानां पुनर्विवाहबोधकत्वेऽपि तत्र पाठोऽसङ्गत एव । अस्य पुनर्विवाहस्य प्रायश्चित्तस्वरूपत्वाभावादिति तुल्यम् । यदि परिवेदनदोषाऽपनुत्तये ज्येष्ठाय कन्यां समर्प्य पुनः सा कनिष्ठेन विवा-

स्या इत्युक्तं तत्र प्रसङ्गादुपस्थितस्य पुनर्विवाहास्य क्वचिद्विषयेऽ-
 भ्यनुज्ञानार्थं 'नष्टे मृते प्रव्रजिते' इति पराशरेणोच्यते इति प्रसङ्ग-
 सङ्गतिं मन्यसे तर्हि ममाप्येषा संमतैव । परंतु सप्तपद्युतरं नष्टा-
 दिपतिकानां पुनर्विवाहविधायकमिदं वचनमिति यद्भवान् मन्य-
 ते तदहं न मन्ये । प्रतिपादिताच्छ्रुत्यादिविरोधात् । किंतु सप्तपदी-
 क्रमणात् पूर्वमेव नष्टादिपतिकानां पुनर्विवाहविधायकमित्येव ।
 तथा च विद्वन्मरोहरायां नन्दपण्डितैरपीदं वचनमित्थमेवाऽवता-
 रितम् । नन्वस्तु परिवेदने कन्याया ज्येष्ठसमर्पणानन्तरं पुनस्ते-
 नैव विवाहो वाग्दानानन्तरमनिष्पन्ने विवाहे तु वरवैगुण्ये ज्ञाते
 कथमित्यत आह 'नष्टे मृते इती' ति ॥ एवं प्रसङ्गवशादुपस्थि-
 तं वाग्दत्तादिविषयकं पुनर्विवाहमभिधाय सम्पूर्णविवाहविधि-
 ना संस्कृतानां स्त्रीणां श्रौतस्मार्त्तादिधर्मकृत्ये पत्या सहैवा-
 धिकारस्य विधिबोधितत्वेन कदाचिद्दुर्देववशात् पत्यौ मृते धर्म-
 कर्मानधिकारवतीभिर्विधवाभिः किं प्रायश्चित्तमनुष्ठेयं येन
 तासां दुरितक्षयद्वारा परलोकहानिर्न भवेदित्याकांक्षायां प्रा-
 यश्चित्तं प्रदर्शयन् पराशर उवाच 'मृते भर्त्तरि या नारी ब्र-
 ह्मचर्ये व्यवस्थिता । सा मृता लभते स्वर्गं यथा ते ब्रह्मचा-
 रिण' इति ॥ तदेतद्विस्तरेण स्मृतं पञ्चमेऽध्याये मनुना 'ना-
 स्ति स्त्रीणां पृथग्यज्ञो न व्रतं नाप्युपोषितम् । पतिं शुश्रूषते येन
 तेन स्वर्गं महीयते । पाणिग्रहस्य साध्वी स्त्री जीवतो वा मृतस्य
 वा । पतिलोकमभीप्सन्ती नाचरेत्क्वचिदप्रियम् । कामं तु क्षप-
 येद्देहं पुष्पमूलफलैः शुभैः । न तु नामापि गृह्णीयात् पत्यौ प्रेते प-
 रस्य तु । मृते भर्त्तरि या नारी ब्रह्मचर्ये व्यवस्थिता । स्वर्गं गच्छत्य-

पुत्राऽपि यथा ते ब्रह्मचारिणः । नान्योत्पन्ना प्रजास्तीह न चा-
 प्यन्यपरिग्रहः । न द्वितीयश्च साध्वीनां क्वचिद्भर्त्तापदिश्यते ' इति॥
 तस्माद्धिधवापुनर्विवाहस्य धर्म्यत्वे किञ्चिदपि श्रुतिस्मृत्यादिकं
 प्रमाणं नास्तीत्याहुः ॥ एवं रीत्या केचित् पण्डिता विधवापुनर्वि-
 वाहस्य धर्म्यत्वं प्रतिपादयन्ति । केचिच्च तत्प्रतिक्षिपन्ति, तदु-
 भयमत्रदिक्प्रदर्शनरीत्या सङ्गृहीतम् । परं त्वियं विप्रतिपत्तिर्न
 चरमां कोटिमधिरूढायतोऽत्र विषयेविप्रतिपन्ना बहवः पंडिताः
 स्वस्वपक्षसमर्थनाय प्रमाणविचारं सततमावर्त्तयन्त्येवेति बोध्यम्॥

अथ प्रमीतपत्नीकेन द्विजेन सत्यां गृहस्थाश्रमधर्मचि-
 कीर्षायां प्रागुक्तलक्षणवती पुनरन्या कन्या समुद्वाह्या । तथा
 चापस्तम्बः । ' अथ प्रमीतभार्यो य इच्छेद्गार्हस्थ्यमात्मनः ।
 तेनान्या पुनरुद्वाह्या निर्विण्णश्चेद्वनं व्रजेत् । मुमुक्षायां तु सं-
 न्यस्य प्रव्रजेद्धीर आत्मवान् । अनाश्रमी न तिष्ठेत् दिनमेकमपि
 द्विज ' इति । ननु विधवाया इव विधुरस्यापि पुनर्विवाहो न ध-
 र्म्यो भवेत् ' अविप्लुतब्रह्मचर्यो लक्षण्यां स्त्रियमुद्वहे ' इति या-
 ज्ञवल्क्यवचने ' श्रुतशीलिने विज्ञाय ब्रह्मचारिणेऽर्थिने देये ' इ-
 ति बौधायनवचने च ब्रह्मचर्यविशिष्टब्रह्मचारिणउपादानादिति
 चेन्मैवम् । तत्रत्यब्रह्मचारिशब्दस्य स्नातकपरत्वात् । अन्यथा
 ब्रह्मचर्याश्रमदशायां कन्याप्रतिग्रहे तदाश्रमभङ्गापत्त्या ब्रह्म-
 चारिणे कन्यादानानुपपत्तेः । अत एव ब्रह्मचर्यं समाप्य समा-
 वर्त्तनोत्तरमेव सर्वत्र कल्पसूत्रादिस्मृतिषु विवाहविधिः स्मर्यते ।
 द्वितीयादिविवाहस्थलेऽपि गृहागतायाऽस्मै स्नातकाय वराय ब्रा-
 ह्मादिविवाहविधिना कन्यादानमहं करिष्ये इत्यादिप्रकारेणैव

कन्यादानसंकल्पवाक्यादि प्रयुज्यते । तत्रापि वेदविद्याव्रतस्ना-
तत्वलक्षणस्य स्नातकत्वस्य सुस्थितत्वात् । न च ब्रह्मचर्यस-
माप्त्युत्तरं यावद्गृहस्थाश्रमं न स्वीकरोति तावदेव स्नातकत्वं
द्विजस्यावतिष्ठते इति भ्रमितव्यम् । ' वेदविद्याव्रतस्नातान् श्रो-
त्रियान् गृहमेधिनः । पूजयेद्धव्यकव्येन विपरीतांस्तु वर्जयेदि-
त्यादिवहुभिः श्लोकैश्चतुर्थाध्याये मनुना गृहमेधिनं लक्षीकृत्यै-
व स्नातकधर्मोपदेशात् ॥ ' सत्यां तु धर्मशीलायां प्रजावत्यां
स्वयोषिति । नान्यां समुद्बहेद्भार्यामित्यापस्तम्ब उक्तवान् ' इति
वचने धर्मशीलायां प्रजावत्यामिति विशेषणद्वयोपादा-
नाद्विद्यमानभार्याया दुष्टत्वे भार्यान्तरं कर्त्तव्यमिति बोधयति
स्मृतिकारः । तथा च स्पष्टमुवाच याज्ञवल्क्यः । ' सुरापी व्या-
धिता धूर्त्ता वन्ध्याऽर्थद्वयप्रियंवदा । स्त्रीप्रसूश्वाधिवेत्तव्या पुरु-
षद्वेषिणी तथा । अधिविन्ना तु भर्त्तव्या महद्देनोऽन्यथा भवेदि ' इ-
ति । अधिवेत्तव्या तदुपरि ह्यन्तरं कर्त्तव्यमित्यर्थः ।

स्वविभवानुसारेण यथोचितदानमानादिभिः स्त्रीणां मनः-
सन्तोषो यत्नतः सम्पादनीयः । अन्यथा गृहस्थाश्रमधर्मस्य वैगु-
ण्यमापयेत् । तथाचोक्तं मनुना ९ अध्याये ' प्रजनार्थं महाभा-
गाः पूजार्हा गृहदीप्तयः । स्त्रियः श्रियश्च गेहेषु न विशेषोऽस्ति
कश्च न । अपत्यं धर्मकार्याणि शुश्रूषा रतिरुत्तमा । दाराधी
नस्तथा स्वर्गः पितृणामात्मनश्च ह ' इति ॥ तथा तृतीयेऽध्याये
पि तेनोक्तम् । ' यत्र नार्यस्तु पूज्यन्ते रमन्ते तत्र देवताः । यत्रैता-
स्तु न पूज्यन्ते सर्वास्तत्राफलाः क्रियाः । सन्तुष्टो भार्यया भ-
र्त्ता भर्त्रा भार्या तथैव च । यस्मिन्नेव कुले नित्यं कल्याणं तत्र

वै ध्रुवम्' इति ॥ तथा याज्ञवल्क्योप्याह 'भर्तृभानृपितृ ज्ञातिश्व
श्रूश्वशुरदेवैः । बन्धुभिश्च स्त्रियः पूज्या भूषणाच्छादनाऽश-
नै' रिति ॥ तथा स्त्रियमधिकृत्याह याज्ञवल्क्यः । 'पतिप्रियहिते
युक्ता स्वाचारा विजितेन्द्रिया । सेह कीर्त्तिमवाप्नोति प्रेत्य चा-
नुत्तमां गतिमि' ति ॥

बहुभार्यं प्रत्याह कात्यायनः 'अग्निशिष्टादिशुश्रूषा बहु-
भार्यः सवर्णया । कारयेत् तद्वहुत्वं चेज्येष्ठया गर्हिता न चे' दि-
ति ॥ अग्निशुश्रूषा औपासनहोमादिरूपाः ॥ शिष्टशुश्रूषा आ-
तिथ्यादिकाः । इदं च पत्नीसम्पाद्यधर्मक्रियामात्रोपलक्षणम् ।
ज्येष्ठया अनर्हत्वे तु मध्यमया कनिष्ठया वा धर्मक्रियाः
कारयेत् । तत्रापि सवर्णयेति सति सम्भवे सम्बध्यते एव ॥

अथ वर्णानां स्वकुलोचितानि धर्मादिसाधकानि कर्मा-
ण्याह याज्ञवल्क्यः । 'इज्याऽध्ययनदानानि वैश्यस्य क्षत्रियस्य
च । प्रतिग्रहोऽधिको विप्रे याजनाध्यापने तथे' ति । तत्रेज्या-
ऽध्ययनदानलक्षणं कर्मत्रितयं सर्वेषां द्विजातीनां धर्मो ब्राह्मण-
स्य तु यजनयाजनाध्ययनाध्यापनदानप्रतिग्रहरूपाणि षट्-
कर्माणि । 'षण्णां तु कर्मणामस्य त्रीणि कर्माणि जीविका ।
याजनाध्यापने चैव विशुद्धाच्च प्रतिग्रह' इति मनुक्तेर्या
जनादीनि त्रीणि ब्राह्मणस्य जीविकासाधनानि । विशुद्धाच्च
प्रतिग्रह इत्युक्तत्वादानापद्यविशुद्धात् प्रतिग्रहो निषिद्ध इति
सूचितम् । तत्रापि विशेषमाह याज्ञवल्क्यः । 'कुशाः शाकं
पयो मत्स्या गन्धाः पुष्पं दधि क्षितिः । मांसं शय्यासनं धाना

प्रत्याख्येयं न वारि च । अयाचिताहनं यास्यमपि दुष्कृतकर्म-
णः ॥ अन्यत्र कुलटाषण्ठपतितेभ्यस्तथा द्विष, इति ॥ एवम-
पराण्यपि ऋताऽयाचित भैक्ष कृषिवाणिज्यकुसीदरूपाणि ष-
ट्कर्माणि ब्राह्मणस्य जीविकात्वेनोपदिष्टानि मन्वादिभिः । तत्र
यो बहुपोष्यवर्गः स समुदितैः षड्भिरप्यृतादिभिरुपायैर्वृत्ति
कल्पयेत् । यः स्वल्पपरिवारः स याजनादिभि स्त्रिभिरुपायै-
र्वर्तेत । यस्तु प्रतिग्रहस्याधर्मकर्मत्वं मनुते स प्रतिग्रहं वि-
हाय द्वाभ्यां याजनाध्यापनाभ्यामेव जीवेत् । कश्चित् पुनः
स्वल्पमपि पारतन्त्र्यमसहमानोऽध्यापनमात्रेणात्मनो वृत्ति क-
ल्पयेत् । तदुक्तं मनुना 'षट्कर्मैको भवत्येषां त्रिभिरन्यः प्रवर्तते ।
द्वाभ्यामेकश्चतुर्थस्तु ब्रह्मसत्रेण जीवती, ति ॥ ब्रह्मसत्रमध्याप-
नम् ॥ क्षत्रियादीनां जीवनोपायानाह याज्ञवल्क्यः । ' प्रधानं
क्षत्रिये कर्म प्रजानां परिपालनम् । कुसीदकृषिवाणिज्यपाशु-
पाल्यं विशः स्मृतम् । शूद्रस्य द्विजशुश्रूषा तथाऽजीवन् वणि-
ग्भवेत् । शिल्पैर्वाविविधैर्जीवेत् द्विजातिहितमाचर, न्निति ॥
प्रजापालनं हि क्षत्रियस्य प्रधानं कर्म उत्तमा वृत्तिरित्यर्थः ।
शास्त्रास्रभृत्त्वं क्षत्रस्येत्यादिना शास्त्रधारित्वादिकमप्यन्धो जी-
वनोपायः क्षत्रियस्यान्यत्र स्मृतः । ननु प्रजापालनं कथं जीव-
नोपाय इति चेद्वैश्यवृत्तिषूपदिष्टं पशुपालनं यथा पशुभ्य उप-
लब्धैः पयोदधिघृतादिभिर्वस्तुभिर्वैश्यस्य जीविका तथा प्रजा-

१ ऋतम् उञ्छशिलं ज्ञेयम् । तत्रोञ्छो नामयत्र कोपि न वारयेत्तथाविधेषु
क्षेत्रपरिसरापणरथ्यादिप्रदेशेषु पतितानां धान्यादिकणानामङ्गुलिभ्यामुच्चयनम् ।
शिलस्तुमञ्जर्यात्मकानेकधान्योच्चयनम् अनयोःसमाहारउञ्छशिलं ।

२ मह्यं देहीति याचनामन्तरेण यदुपस्थितं तदयाचितम् ।

भ्य आगतैः षष्ठां शादिभिः क्षत्रियस्यापि समीचीना जीविका सम्पद्यते ॥ तथा राज्यसम्बन्धनेकाधिकारोचितकर्मभिरपि ब्राह्मणादिवर्णानां जीविका सम्पद्यते । यथोक्तम् 'धर्मकृत्येषु धर्मज्ञानर्थकृत्येषु पण्डितान् । स्त्रीषु क्लीबान्नियुञ्जीत नीचान्नीचेषु कर्मसु, इति । याज्ञवल्क्योप्याह । 'तत्र तत्र च निष्णातानध्यक्षान् कुशलान् शुचीन् । प्रकुर्यादायकर्मन्व्ययकर्मसु चोद्यतान् ॥ समन्त्रिणः प्रकुर्वीत प्राज्ञान् मौलान् स्थिरान् शुचीन् । तैः सार्द्धं चिन्तयेद्राज्यं विप्रेणाथ ततः स्वयम् ॥ ये राष्ट्राऽधिकृतास्तेषां चारैर्ज्ञात्वाविचेष्टितम् । साधून् संमानयेद्राजा विपरीतांश्च घातये, इति ॥ सेयं राजनियुक्ताऽधिकारनिर्वर्तनेन सम्पादिता जीविका उपरिष्ठादुपदिष्टां जीविकामपेक्ष्य जघन्या । स्वातन्त्र्यहानिकरत्वात् । प्रभूतधनादपि परतन्त्रादल्पधनस्यापि स्वतन्त्रस्य वरीयस्त्वाच्च अतएव ' यद्यत् परवशं कर्म तत्तद्यत्नेन वर्जयेत् । यद्यदात्मवशं कर्म तत्तस्सेवेत यत्नतः ॥ सर्वं परवशं दुःखं सर्वमात्मवशं सुखम् । एतद्विद्यात्समासेन लक्षणं सुखदुःखयो ' इति चतुर्थाध्याये

१ तत्र तत्र धर्मार्थकामादिषु राजा अध्यक्षान् योग्यानधिकारिणः प्रकुर्यान्नियुञ्जीत-

२ स महोत्साहादिगुणैर्युक्तो राजा मन्त्रिणः कुर्वीत कथंभूतान् प्राज्ञान् हिताहितविवेककुशलान् मौलान् स्ववंशपरंपरायातान् । स्थिरान् महन्त्यपि हर्षविषादस्थाने विकाररहितान् शुचीन् पवित्रवासनावतः एवं मन्त्रिणः कृत्वा तैः सह राज्यं संधिविग्रहादिलक्षणं कार्यं चिन्तयेद्वास्तैः समस्तैश्च ततस्तेषामभिप्रायं ज्ञात्वा सकलशास्त्रार्थविचारकुशलेन विप्रेण पुरोहितेन सह विचिन्त्य ततः स्वयं स्वबुद्ध्या कार्यं विचिन्तयेत् ॥

३ राष्ट्रेषु राज्याधिकारेषु ये नियुक्तास्तेषां चरितं चारैः सम्यग्विदित्वा साधून् सुचरितान् संमानयेत् दानमानसत्कारैः पूजयेत् । विपरीतान् दुष्टचरितान् सम्यग् ज्ञात्वा घातयेदपराधानुसारेण ॥

मनुः प्रोवाच । परवशं परप्रार्थनादिसाध्यम् सर्वं कर्म दुःखहेतुः ।
आत्मवशं स्वाधीनं देहव्यापारसाध्यम् सर्वं कर्म सुखं सुखहे-
तुरित्यादिस्तदर्थः । यावदात्मवशेन कर्मणा निजपोष्यवर्गसहि-
तस्य स्वस्य यथोचितं जीवनं सम्पद्यते तावत् परप्रार्थनासा-
ध्यं कर्म जीवनोपायत्वेन नैव स्वीकुर्यादिति यत्नेन वर्जयेदि-
त्यनेन सूचितम् ॥ पोष्यवर्गश्चोक्तो दक्षेण 'माता पिता गुरुर्भा-
र्या प्रजा हीनः समाश्रितः । अभ्यागतो ऽतिथिश्चापि पोष्यवर्ग
उदाहृत' इति । प्रजा पुत्रादिसन्ततिः । हीनो ऽनन्यगतिको यः
समाश्रितो बहुवर्षाणि स्वगृहमधिवासितः । गुरुः पितामहादि-
र्द्विः पितृव्या दिवा ॥ एते च गृहमेधिना कथमपि कृत्वा पोष-
णीया इति भावः ।

सर्वेषामपि वर्णानां स्वोचितवृत्त्या जीवनानिर्वाहरूपा-
यामापदि जीवनोपायानाह मनुः । 'विद्या शिल्पं भृतिः सेवा
गोरक्ष्यं विपणिः कृषिः । धृतिर्भैक्षं कुसीदं च दश जीवनहेतवः'
इति । आपत्प्रकरणात् जीवनहेतव इति निर्देशाच्च दशानां मध्ये
यथा वृत्त्या यस्य वर्णस्यापदि जीवनं प्रतिषिद्धं तथापि तस्याप-
दि जीवनमभ्यनुज्ञायते । यथा ब्राह्मणस्य भृतिसेवाशिल्पादि ।
एवं वेदविद्याव्यतिरिक्ता वैद्यतर्कविषापनयनादिविद्या क्षत्रि-
यादीनां सर्वेषां जीवनार्थं न दुष्यति । ब्राह्मणस्य तु वेदादिस-
र्वापि विद्या भवत्येव जीविका । विपणिर्वाणिज्यम् । धृतिः स-
न्तोषः । तस्मिन् सति स्वल्पवित्तेनापि जीव्यते । भैक्षं भिक्षास-
मूहः । कुसीदं वृत्त्या धनप्रयोगः । एभिरुपायैरापदि जीविकां
वर्त्तयेत् । आपदं निस्तीर्य पुनर्गर्हितां वृत्तिं न समाश्रयेत् । 'ने

हेतार्थान् प्रसङ्गेन न विरुद्धेन कर्मणा । न विद्यमानेष्वर्थेषु नार्त्या-
मपि यतस्तत् ' इति मूक्तेः ॥

अथ द्विजातीनां धर्मकृत्यं समासेनोपदिशति मनुः । ' वे-
दोदितं स्वकं कर्म नित्यं कुर्यादितन्द्रितः । तद्धि कुर्वन् यथाशक्ति
प्राप्नोति परमां गतिम् ' इति । स्मार्त्तमपि वेदमूलकत्वाद्देदोदितमे-
व एवं च स्वकं स्याश्रमोक्तं श्रौतं स्मार्त्तं च कर्म नित्यमनलसः
सन् कुर्यात् यावज्जीवमनुतिष्ठेत् । हि यतस्तत् स्वकं कर्म यथा-
शक्ति कुर्वन् पुमान् परमामुत्तमां गतिं प्राप्नोति । नित्यकर्मानु-
ष्ठानात् पापक्षयेण सत्वशुद्ध्या ब्रह्मसाक्षात्कारान्मोक्षसिद्धेरिति
भावः ॥ तत्र तावद्वात्रेरुपान्त्यो मुहूर्त्तो ब्राह्मण्यस्तस्मिन् प्रबु-
ध्य परमेश्वरानुध्यानपूर्वकं वृत्तं वर्त्तिष्यमाणं च स्वहितं वेदार्थ-
संशयांश्च चिन्तयेत् । तदानीं चित्तस्याव्याकुलत्वेन तत्त्वप्रति-
भासयोग्यत्वात् । ततो धर्मार्थकामान् यथोक्तकाले यथाश-
क्ति सेवेत । यदाह याज्ञवल्क्यः ' ब्राह्मे मुहूर्त्ते उत्थाय चिन्तये-
दात्मनो हितम् । धर्मार्थकामान् स्वे काले यथाशक्ति न हा-
पये ' इति ।

अथातः कृतशौचविधिः पुमान् नद्यादौ विमलैर्जलैर्वि-
धिवत् स्नात्वा धौते वाससी परिधायाचम्य प्राणानायम्य समा-
हितो भूत्वा प्रातः संध्यामुपासीत । संध्योपासनं हि द्विजातिभि-
रुपात्तदुरितक्षयार्थं नित्यमनुष्ठेयम् इत्याह मनुः ' पूर्वां संध्यां ज-
पंस्तिष्ठन् नैशं पापं व्यपोहति । पश्चिमां तु समासीनो हन्ति

१ प्रसज्यते यत्र पुरुषः स प्रसङ्गो गीतवादित्रादिस्तेनार्थान् धनानि नेह ते
नोपार्जयेत् ।

पापं दिवाकृतम् ॥ न तिष्ठति तु यः पूर्वा नोपास्ते यस्तु पश्चिमाम्
स शूद्रवद्वहिष्कार्यः सर्वस्मात् द्विजकर्मण ' इति । एवमायुरा-
दिकरं सन्ध्योपासनमित्यपि प्रोवाच स एव । ऋषयो दीर्घसन्ध्य-
त्वाद्दीर्घमायुरवामुयुः । प्रज्ञां यशश्च कीर्त्ति च ब्रह्मवर्चसमेवचे'
ति ॥ दीर्घसन्ध्यत्वाद्दीर्घकालं सन्ध्यानुष्ठानादित्यर्थः । अत्र स-
न्ध्यापदमहोरात्रयोः सन्धिकाले या क्रिया विधीयते तद्वाचक-
म् । तत्पर्यतया कर्मनामधेयत्वाद्दर्शपूर्णमासादिवत् । तत्र स-
म्पूर्णादित्यमण्डलदर्शनयोग्यः कालोऽहः । तद्विपरीता रात्रिः ।
यत्र तु काले सूर्यमण्डलखण्डस्योपलब्धिः स सन्धिकालः सन्ध्या-
कालः । स च प्रातः सायं चेति द्विविधः द्वयोरपि सन्ध्ययोः शौ-
चाचमनप्राणायाममार्जनादिकमङ्गम् सावित्र्या ऋचोऽर्थानुस-
न्धानपूर्वकमानसिकोच्चारणलक्षणं जपाख्यं कर्म तु प्रधानम् ।
मन्वादिस्मृतिषु सावित्रीजपस्यैव प्राधान्यतः संकीर्त्तनात् तस्यै-
व च फलमाहात्म्यबोधनात् । यथाह मनुः ' आचम्य प्रयतो
नित्यमुभे सन्ध्ये समाहितः । शुचौ देशे जपन् जप्यामुपासीत
यथाविधि ' इति । जप्यां सावित्रीमृचमित्यर्थः । तथा च या-
ज्ञवल्क्यः । ' प्राणानायम्य सम्प्रोक्ष्य तृचेनाब्देवतेन तु । जप-
न्नासीत सावित्रीं प्रत्यगातारकोदयात् । सन्ध्यां प्राक् प्रातरेवं
हि तिष्ठेदासूर्यदर्शना ' इति । अब्देवतेन तृचेन ' आपोहि
ष्ठा मयो भुव ' इत्यादिना ऋक्त्रितयेन सम्प्रोक्ष्य आत्मानं मा-
र्जयित्वा सायंकाले प्रत्यक् प्रत्यङ्मुखो भूत्वा आतारकोदयात्
सावित्रीं जपन् सन्नासीत उपविशेत् । उपविश्य जपेदिति भावः ।

प्रातस्तु प्राङ्मुखो भूत्वा आसूर्यमण्डलदर्शनात् सावित्रीं जप-
न्सन् तिष्ठेत् । स्थित्वा जपेदित्यर्थः । तथा 'अकारं चाप्युकारं
च मकारं च प्रजापतिः । वेदत्रयान्निरदुहद्भुवः स्वरितीति च ।
त्रिभ्य एव तु वेदेभ्यः पादं पादमदुहत् । तदित्यृचोऽस्याः सावित्र्याः
परमेष्ठी पितामहः । एतदक्षरमेतां च जपन् व्याहृतिपूर्विकाम् ।
सन्ध्ययोर्वेदविद्विप्रो वेदपुण्येन युज्यत' इत्यापि मनुराह ।

अथाहिताग्निश्चेच्छ्रौतं स्मार्त्तं च नित्यहोमं विधाय देव-
तार्चनं कुर्यात् । अनाहिताग्निस्तु सन्ध्योपासनोत्तरं देवतार्चनेम-
व कुर्यात् । तच्च पूर्वाणहे कार्यम् । 'मैत्रं प्रसाधनं स्नानं दन्तधाव-
नमज्जनम् । पूर्वाणह एव कुर्वीत देवतानां च पूजन' मिति मनुक्तेः ।
अत्र पूर्वाणहशब्देन रात्रिशेषदिनपूर्वभागौ विवक्षितौ । पदार्थ-
मात्रविधिपरत्वाच्चैतद्वाक्यस्थः पाठक्रमो न विवक्षितः । न हि
स्नानानन्तरं दन्तधावनमुचितं भवति । देवार्चनमपि सन्ध्योपासना-
दिवत् प्रत्यहमनुष्ठेयम् । 'अथातोऽहरहः परिचर्याविधिं व्याख्या-
स्याम' इत्यादिना बौधायनेन शिवाद्यर्चनविधेः प्रत्यहं कर्त्तव्य-
तयोपदिष्टत्वात् । तथा 'ब्रह्माणं शंकरं सूर्यं तथैव मधुसूदनम् ।
अन्यांश्चाभिमतान् देवान् भक्त्यात्वक्रोधनो नरः । स्वैर्मन्त्रैरर्चये-
न्नित्यं गन्धपुष्पैस्तथाऽम्बुभिः' रिति कूर्मपुराणेप्यर्चयेन्नित्यमि-
त्युक्तेः ॥ पूजायतनान्युक्तान्यग्निपुराणे 'अप्स्वग्नौ हृदये सूर्ये
स्थण्डिले प्रतिमासु च । षट्स्वतेषु हरेः सम्यगर्चनं मुनिभिः स्मृत

१ तदिति मन्त्रप्रतीकदर्शनार्थम् । एवं च तत् सवितुर्वरेण्यमित्यस्याः सावि-
त्र्याः सवितृदेवत्याया ऋचः पादं पादमिति योजना ॥ २ एतदक्षरम् प्रणवाख्य-
म् ॥ ३ मित्रदेवताकत्वान्मैत्रः पायुस्तद्भवत्वान्मैत्रं पुरीषोत्सर्जनम् ॥

मिति । अत्र हरेरिति अर्चनीयदेवतोपलक्षणम् । तथा तत्रैव पुराणे अर्चनं सम्प्रवक्ष्यामि विष्णोरमिततेजस इत्यादिना पुरुषसूक्तस्य षोडशभिर्ऋग्भिरावाहनमासनं पाद्यमर्घ्यमाचमनीयं स्नानं वस्त्रमुपवीतं चन्दनं पुष्पाणि धूपं दीपं नैवेद्यं नमस्कारः प्रदक्षिणा विसर्जनं चेत्येते षोडशोपचाराः कर्त्तव्यतयोपदिष्टाः तत्राऽवाहनविसर्जने शालियामशिलायां न कार्ये इति स्कान्दे उक्तम् ' शालियामार्चने नस्त आवाहनविसर्जने । शालियामे हि भगवान् नित्यं सन्निहितो हरि ' रिति ॥ एवं बौधायनाद्युक्त प्रतिष्ठाविधिना प्रतिष्ठापितायां स्थिरायां चलायां वाऽर्चयामपि आवाहनविसर्जने प्रतिषिद्धेऽपि । यत्रावाहनविसर्जनयोर्नैवेद्यस्तत्राद्यन्ताभ्यामृग्भ्यामादावन्ते च पुष्पाञ्जली समर्पयेदिति स्पष्टं रामार्चनचन्द्रिकादौ ॥

‘ बुद्धिवृद्धिकराण्याशु धन्यानि च हितानि च । नित्यं शास्त्राण्यवेक्षेत निगमांश्चैव वैदिकान् ॥ यथा यथा हि पुरुषः शास्त्रं समधिगच्छति । तथा तथा विजानाति विज्ञानं चास्य रोचते इति वदता मनुना शास्त्राद्यवेक्षणं प्रत्यहं कर्त्तव्यमित्युपदिष्टम् ॥

गृहस्थेन स्वविभवानुसारतो दानधर्मोऽपि प्रत्यहं यथाशक्ति समनुष्ठेय इत्याह याज्ञवल्क्यः । ‘ दातव्यं प्रत्यहं पात्रे नित्यमित्तेषु विशेषतः । याचितेनापि दातव्यं श्रद्धापूतं तु शक्तित ' इति । तथा मनुरप्याह ‘ यत्किञ्चिदपि दातव्यं याचितेनानसूयया । उत्पत्स्यते हि तत्पात्रं यत्तारयति सर्वत ' इति । याचितेन मस्यं देहीति याचकप्रार्थितेन पुरुषेण यत् किञ्चिदपि स्वल्पमन्नादिकमपि अनसूययामत्सरमकृत्वा दातव्यम् । हि यतः कारणात् सर्व-

दा दानशीलं नरं प्रति तत् तथाविधं पात्रमुत्पत्स्यते आगमिष्यति ।
यत् सर्वतः सर्वस्मान्नरकहेतोः पातकात् तारयिष्यतीत्यर्थः ॥ या-
चितेनेत्युपलक्षणमयाचितेनापि दातव्यमिति तात्पर्यम् । अत ए-
व याज्ञवल्क्येन 'याचितेनापि दातव्यमित्यपिशब्दः प्रयुक्तः ॥ यत्स-
र्वस्मान्नरकहेतोस्तारयति तथाविधस्योत्तमपात्रस्य लक्षणमाह
याज्ञवल्क्यः । 'न विद्यया केवलया तपसा वापि पात्रता । यत्र
वृत्तमिमे चोभे तद्धि पात्रं प्रकीर्तितम्' इति केवलया विद्य-
या श्रुताध्ययनसम्पत्त्या नैव सम्पूर्णपात्रत्वम् नापिकेवलेन तप-
साशमदमादिना । अपि शब्दात् केवलेन जात्यादिना नैव सम्पूर्ण-
पात्रत्वं कथं तर्हितदितिचेत् यत्र पुरुषे वृत्तमनुष्ठानमिमे चोभे
विद्यातपसी स्तः च शब्दाद्ब्राह्मणजातिश्च तदेव मन्वादिभिः सम्पूर्ण-
पात्रं प्रकीर्तितम् । हि यस्मादतः परमुत्कृष्टं पात्रं नास्ति । अत्र
जातिविद्यावृत्ततपःसमुच्चयानामुत्तरोत्तरोत्तमत्वेन पात्रतार-
तम्यात् फलतारतम्यं द्रष्टव्यमिति विज्ञानेश्वरो व्याचख्यौ ।
तथा च प्रोवाच मनुः । 'सममंब्राह्मणे दानं द्विगुणं ब्राह्मणब्रुवे ।
प्राधीते शतसाहस्रमनन्तं वेदपारगे । पात्रस्य हि विशेषेण श्रद्ध-
धानतयैव च । अल्पं वा बहुवा प्रेत्य दानस्यावाप्यते फलम्'
इति ॥ दानधर्मफलमाहात्म्यमृग्वेदेऽपि श्रूयते 'उच्चा दिवि दि-
क्षिणावन्तो अस्थुर्ये अश्वदाः सह ते सूर्येण । हिरण्यदा अमृतत्वं
भजन्ते वासोदाः सोम प्रतिरन्त आयु' रिति ॥ ये दक्षिणावन्तो

१ अब्राह्मणे क्षत्रियादौ यद्दानं तत् समम् समफलं नाधिकं नाप्यूनम् । २ यो
ब्राह्मणः क्रियारहित आत्मानं ब्राह्मणं ब्रवीति स ब्राह्मणब्रूस्तद्विषयकं दानं पूर्वा-
पेक्षया द्विगुणम् । ३ प्राधीते प्रारब्धाध्ययने ॥ ४ तारतम्येन । ५ श्रद्धधानस्य
दातुर्भावः श्रद्धधानता इतिकर्तव्यताप्रत्ययतारतम्यम् तथाऽपिचेत्यर्थः ।

ऽश्वदाः स दक्षिणाकमश्वदानं कृतवन्तस्ते उच्चा उत्कृष्टाः सन्तो दि-
वि स्वर्गे सूर्येण सहास्थुस्तिष्ठन्ति स्म। हिरण्यदातारोऽमृतत्वं मो-
क्षं भजन्ते वासोदा वस्रदातारः सोमेति लुप्तसप्तमीकं लक्षणया
सोमलोकपरम् तथा च सोमलोके आयुः प्रतिरन्ते नयन्तीत्यर्थः
तथाचोकं मनुना ' वासोदः सोमसालोक्यमश्विसालोक्य-
मश्वदः । अनडुद्धः श्रियं पुष्टां गोदो ब्रध्नस्य विष्टपम् ' इत्यादि ॥

अथ गृहस्थस्य पञ्चमहायज्ञानुष्ठानं सकारणमाह मनुः ।
' पञ्च सूना गृहस्थस्य चुल्ही पेषण्युपस्करः । कण्डनी चोदकु-
म्भश्च बध्यते यास्तु वाहयन् । तासां क्रमेण सर्वासां निष्कृत्यर्थं
महर्षिभिः । पञ्च कृत्वा महायज्ञाः प्रत्यहं गृहमेधिने ' इति ॥ प-
शुवधस्थानं सूनापदेन व्यवह्रियते । हिंसास्थानगुणयोगाच्चु-
ल्ल्यादयोऽपि सूना इव सूनाः । चुल्ही उद्वाहनी पेषणी दृषदुप-
लात्मिका घरट्वात्मिका च । उपस्करः गृहोपकरणकुण्डसम्मार्ज-
न्यादिः । कण्डनी उलूखलमुसले उदकुम्भो जलाधारकलशः ।
या एताः पञ्च व्यक्तीर्वाहयन् तत्तत्कार्यं योजयन् गृहस्थो ब-
ध्यते सूनादोषेण । अलक्षितहिंसायास्ततः सम्भवादिति भावः ।
तेषां स्वरूपाण्याहाश्वलायनः । ' अथातः पञ्च यज्ञा देवयज्ञो
भूतयज्ञः पितृयज्ञो ब्रह्मयज्ञो मनुष्ययज्ञ इति तद्यदग्नौ जुहोति
स देवयज्ञो यद्वलिं करोति स भूतयज्ञो यत् पितृभ्यो ददाति स
पितृयज्ञो यत् स्वाध्यायमधीते स ब्रह्मयज्ञो यन्मनुष्येभ्यो ददा-
ति स मनुष्ययज्ञ इति तानेतान् यज्ञानहरहः कुर्वीते ' ति ॥ अ-
स्य सूत्रवाक्यस्य यज्ञपदार्थविधानमात्रपरत्वात् पाठक्रमो न
विवक्षितः । एवं च प्रथमतो ब्रह्मयज्ञमनुष्ठाय ततः परेऽनुष्ठेया

इति बोध्यम् । अत एव क्रमतः पञ्चभिर्यज्ञैर्यत् कार्यं तदाह मनुः ।
स्वाध्यायेनार्चयेदृषीन् होमैर्देवान् यथाविधि । पितॄन् श्राद्धै-
श्च नूननैर्भूतानि बलिकर्मणे ' ति ॥

ब्रह्मयज्ञं करिष्यन् पुमान् स्वयं शुचिर्भूत्वा शुचौ देशे प्राग-
यदर्भास्तरणे उपविश्याचम्य प्राणानायम्य सव्ये जानुनि द-
क्षिणं पादं कृत्वा दक्षिणजानुनि दर्भद्वयगर्भं सव्यदक्षिणपाणि-
भ्यां कृतं ब्रह्माञ्जलिं निधाय द्यावापृथिव्योः सन्धिमीक्षमाणो
निमीलितलोचनो वा समाहितो भूत्वा सप्रणवं व्याहृतित्रयं स-
कृत् पठित्वा ऋचो यजूषि सामानि अथर्वाङ्गिरसो ब्राह्मणानि
कल्पान् गाथा नाराशंसीरितिहासपुराणानीति स यावन्मन्येत
तावदधीत्य ' नमो ब्रह्मणे नमो अस्त्वग्नये नमः पृथिव्यै नम ओषधी-
भ्यः । नमो वाचे नमो वाचस्पतये नमो विष्णवे महते करोमी '
त्येतयर्चा समापयेत् ॥ एवं ब्रह्मयज्ञमनुष्ठाय तदङ्गत्वेन विहितं
देवर्ष्याचार्यपितृगणतर्पणं देवादितीर्थेन शुद्धाभिरद्भिः कुर्यात् ।

अथ वैश्वदेवः । अनेन कर्मणा देवयज्ञभूतयज्ञपितृय-
ज्ञानां सिद्धिर्भवति । तत्र सूर्याग्निप्रभृतिदेवतोद्देशेन यद्गौहू-

१ आथर्वणमन्त्रान् । २ ऐतरेयादीनि । ३ कल्पान् अग्निहोत्रादिकर्मावबोध-
कान् सूत्रग्रन्थान् । ४ इन्द्रादिदेवगाथा यज्ञगाथाश्च । ५ रुद्रदेवत्या ऋचो नाराशं-
सीः । इतिहासान् भारतादीन् पुराणानि ब्राह्मणादीनि । साङ्गोपाङ्गवेदस्य स्वाध्या-
यपदवाच्यत्वाच्छिक्षाव्याकरणादीन्यङ्गानि धर्मशास्त्रादीन्युपाङ्गानि च यथाशक्ति
पठनीयानि ब्रह्मयज्ञे इति ध्येयम् । ६ देवतीर्थेन देवानां प्रजापतितीर्थेनर्ष्याचार्या-
णां पितृतीर्थेन पितृणां तर्पणविधिः कार्यः । अङ्गुलीनामग्रभागे दैवं तीर्थं कनि-
ष्ठाङ्गुलिमूलभागे प्रजापत्यं तथा अङ्गुष्ठतर्जन्योर्मध्ये पित्र्यं तीर्थं वेदितव्यम् । त-
थाच याज्ञवल्क्यः । कनिष्ठादेशिन्यङ्गुष्ठमूलान्यग्रं करस्य च । प्रजापतिपितृब्रह्म-
देवतीर्थान्यनुक्रमादिति । अङ्गुष्ठमूलस्याधोभागे ब्राह्मं तीर्थं तेन सर्वदा विभादिरा-
चामेत् । ब्राह्मेण विप्रस्तीर्थेन नित्यकालमुपस्पृशेदिति मनुक्तेः ॥

यते स देवयज्ञः । यद्भूमौ बलिहरणं क्रियते स भूतयज्ञः ।
 स्वधाकारेण पितृभ्यो यदन्नोदकं प्रदीयते स पितृयज्ञ इति ।
 एवं वैश्वदेवकर्मणा पितृयज्ञस्य सम्पाद्यमानत्वान्नित्यश्राद्ध-
 मनावश्यकमिति सत्यप्यानुकूल्ये शिष्टा न प्रायः कुर्वन्ति ।
 अतएव नित्यश्राद्धं प्रक्रम्य तत्कालाः स्मृताः ! ' एतेन विधि-
 ना श्राद्धं कुर्यात् सांवत्सरं सकृत् । त्रिंशत्तुर्वा यथाश्राद्धं मासे मासे
 दिने दिने, इति । एवं मनुष्ययज्ञोऽपि वैश्वदेवकर्मणि ' सनका-
 दिमनुष्येभ्यो हन्ते, ति हन्तकारेण भूमौ प्रदीयमानेनान्नेन सि-
 त्थ्यति । परन्तु सति सम्भवे समयप्राप्तस्यातिथेर्यत् सत्कृत्या-
 न्नादिभिः सम्भावनं स मुख्यो मनुष्ययज्ञः । नृयज्ञोऽतिथिपूज-
 नमिति मन्वादिस्मरणात् । अतिथिलक्षणमाह याज्ञवल्क्यः । ' अ-
 ध्वनीनोऽतिथिर्ज्ञेयः श्रोत्रियो वेदपारगः । मान्यावेतौ गृहस्थस्य-
 ब्रह्मलोकमभीसत' इति । अध्वनि वर्त्तमानोऽतिथिर्वेदितव्यः ।
 तथा अध्वनि वर्त्तमानः श्रोत्रियो वेदपारगश्चेत्येतौ ब्रह्मलो-
 कमभीसतो गृहस्थस्य मान्यावतिथी वेदितव्यौ । श्रुताध्य-
 यनसम्पन्नः श्रोत्रियः । एकशाखाऽध्ययनक्षमो वेदपारगः ॥
 अतिथिशब्दार्थस्तु अनित्यावस्थानान्न विद्यते द्वितीया तिथिर-
 स्येत्यतिथिरिति । तदुक्तं मनुना ' एकरात्रं तु निवसन्नतिथि-
 ब्राह्मणः स्मृतः । अनित्यं हि स्थितो यस्मात्तस्मादतिथिरुच्यत '
 इति ॥ यो हि विद्यातपःशीलजात्यादिभिरात्मनउत्कृष्टः समो
 वा स पान्थः स्वस्यातिथिरिति सर्वसाधारण्येन स्मृतं मन्वादि-
 भिस्तथा च ब्राह्मणस्य गृहे ब्राह्मण एव न क्षत्रियादिः क्षत्रि-
 यस्य गृहे ब्राह्मणः क्षत्रियश्चातिथिर्वेदितव्यो न वैश्यादिरिति

यथायथं वेदितव्यम् । वैश्वदेवानन्तरमतिथिकाले उपस्थिता
ब्राह्मणादयः सर्वेपि स्वाधिकारानुरूपेण भोजनाद्यातिथ्येन वि-
प्रादिभिर्यथाशक्ति सम्माननीया एव न प्रत्याख्येया इत्याह याज्ञ
बल्क्यः । ' अतिथित्वेन वर्णानां देयं शक्त्याऽनुपूर्वशः । अप्रणोद्यो
ऽतिथिः सायमपि वाग्भूतृणोदकै ' रिति । वर्णानां ब्राह्मणादीनाम-
तिथित्वेन युगपत् प्राप्तानां वर्णानुपूर्व्येण यथाशक्ति देयम् सायं-
कालेऽपि यद्यतिथिरागच्छति तदाप्यसावप्रणोद्यो न प्रत्याख्येयः ।
यद्यप्यदनीयं किमपि न विद्येत तथापि वाग्भूतृणोदकैरपि स-
त्कार्य इत्यर्थः । मनुरप्याह ' तृणानि भूमिरुदकं वाक् चतुर्थी
च सूनुता । एतान्यपि सतां गेहे नोच्छिद्यन्ते कदाचने ' ति ॥
अतिथिकाले समागतान् पाखण्डिप्रभृतींस्तु वाण्यापि न स-
म्भावयेदित्याह मनुः ' पाखण्डिनो विकर्मस्थान् बैडालव्रतिकान्
शठान् । हेतुकान् बकवृत्तींश्च वाङ्मात्रेणापि नाचर्ये ' दिति ॥

सर्वान् सन्तप्यावशिष्टमन्नं गृहस्थेन भोक्तव्यमित्याह मनुः ।
देवानृषीन् मनुष्यांश्च पितृन् गृह्याश्च देवताः । पूजयित्वा ततः
पश्चाद्गृहस्थः शेषभुग्भवेत् ॥ अद्यं स केवलं भुङ्क्ते यः प-
चत्यात्मकारणात् । यज्ञशिष्टाशनं स्येत् सतामन्नं विधीयत '

१ पाखण्डिनो वेदबाह्यव्रतलिङ्गधारिणः । विकर्मस्था दुराचाराः । धर्मध्वजी
सद्गालुब्धश्छादिकोलोकदम्भकः । बैडालव्रतिको ज्ञेयो हिंस्रः सर्वाभिसन्धक इति
मनुक्तलक्षणो बैडालव्रतिकः । योहिबहुजनसमक्षं धर्ममाचरन् स्वतः परतश्च लोके
ख्यापयति तस्य धर्मो ध्वज इव चिन्हमिवास्तीति स धर्मध्वजी । शठा वेदेष्वश्रद्धा
नाधूर्त्ताः । हेतुकावेदविरोधितर्ककुशलाः । बकवृत्तिस्तु मनुना लक्षितः । यथा । अ-
धोदृष्टिर्नैष्कृतिकः स्वार्थसाधनतन्परः शठो मिथ्या विनीतश्च बकव्रतधरो द्विज इति ॥
बिडालो बकश्च यथा मूषकमीनादिहिंसारुचिस्सन् प्रायेण ध्याननिष्ठः सुविनीत
इवावतिष्ठते तथायमपि बैडालव्रतिको बकवृत्तिकश्चेति संज्ञाद्वयतास्पर्यम् ॥

इति ॥ भोजनोत्तरकालं कर्त्तव्यमाह याज्ञवल्क्यः 'अतिथि-
श्रोत्रियं तृप्तमासोमान्तमनुव्रजेत् । अहःशेषं सहासीत शिष्टै-
रिष्टैश्च बन्धुभिः' रिति । न साधरणमतिथि किन्तु श्रोत्रियं श्रुताध्य-
यनसंपन्नं तृप्तमतिथि सीमान्तपर्यन्तमनुव्रजेत् । शिष्टैरितिहा-
सपुराणादिवेदिभिः । इष्टैः काव्यकथाप्रपञ्चचतुरैः । बन्धुभिः
सुहृदादिभिः सह पुराणादिप्रसङ्गजनितानन्देन दिनशेषं नयेत् ॥
तदनन्तरं यत्कर्त्तव्यं तदपि प्रोवाच सः । 'उपास्य पश्चिमां स-
न्ध्यां हुत्वाऽग्नीस्तानुपास्य च । भृत्यैः परिवृतो भुक्त्वा नातितृष्णश्च
संविशेदिति । नातितृष्णः स्वायव्ययादिरूपां गृहचिन्तां नि-
र्वर्त्य निराकुलः सन् स्वप्यात् ॥ इत्यान्हिकविधिः संक्षिप्योक्तः ॥

ननु यस्योपनयनादिना वेदाध्ययनाधिकारसिद्धिः स एव
श्रौते स्मार्त्ते वा कर्मण्यधिक्रियते शूद्रस्तूपनयनानर्हो वेदान-
धिकारीति न कापि धर्मकर्मण्यधिकारी स्यादिति चेत् । मै-
वम् । वेदोपजीव्येषूपनयनवेद्ब्रह्मचर्याऽग्निहोत्रादिकर्मसु शूद्र-
स्याधिकाराभावेऽपि बहुषु नित्यनैमित्तिककाम्यादिकर्मसु
तस्याधिकारसिद्धौ प्रतिबंधकाऽभावात् । अत एव 'शूद्रोप्येवं-
विधः कार्यो विना मन्त्रेण संस्कृत' इति यमस्मृतिवचनेना-
मन्त्रकागर्भाधानादिसंस्काराः शूद्रस्य विहिताः । तथा 'चत्वारो
ब्राह्मणस्योक्ता आश्रमाः श्रुतिचोदिताः । क्षत्रियस्य त्रयः प्रो-
क्ता द्वावेको वैश्यशूद्रयो' रिति वदता याज्ञवल्क्येन शूद्रस्य
गृहस्थाश्रमधर्माधिकारः स्फुटमेवाभिहितः । किंच गृहस्थाश्र-
मोचितानि कर्माणि शूद्रेण कथमनुष्ठेयानि तत्रान्युवाच याज्ञव-

ल्क्यः । ' भार्यारतिः शुचिर्भृत्यकर्त्ता श्राद्धक्रियारतः । नम-
स्कारेण मन्त्रेण पञ्च यज्ञान् न हापये ' इति ॥ भार्यायामेव न सा-
धारणस्त्रीषु न वा परस्त्रीषु रतिरभिगमनं यस्य स तथोक्तः । शु-
चिर्विप्रवद्वास्याभ्यन्तरशौचयुक्तः । भृत्यादेर्भर्त्ता । श्राद्धक्रिया-
रतः श्राद्धानि नित्यनैमित्तिककाम्यानि क्रियास्त्वविरुद्धानि
स्नातकव्रतानि तेषु रतः । नम इत्यनेन मन्त्रेण पूर्वोक्तान् पञ्च
महायज्ञान् न हापयेत् अहरहरनुतिष्ठेत् । नमस्कारमन्त्रश्च के-
चित् ' देवताभ्यः पितृभ्यश्च महायोगिभ्य एव च । नमः स्वाहा-
यै स्वधायै नित्यमेव नमो नम ' इति वर्णयन्ति । नम इत्यन्ये ।
तत्र वैश्वदेवो लौकिकेऽग्नौ कर्त्तव्यो न वैवाहिकेऽग्नावित्याचा-
र्या इति विज्ञानेश्वरो व्याचख्यौ ॥

ननु ' तद्वा एतत् स्मशानं यच्छूद्रस्तस्माच्छूद्रसमीपे नाध्ये-
तव्य ' मिति स्मर्यते । ततश्च तस्याध्ययनप्रतिषेधोप्यर्थत एव
सिद्धो न मानान्तरमपेक्षते । यस्य हि समीपे नाध्येतव्यं भवति
स कथमश्रुतमधीयीत ॥ कण्ठरवेणापिनिषेधाः स्मर्यन्ते महर्षि-
भिः । ' न शूद्राय मतिं दद्यान्नोच्छिष्टं न हविष्कृतम् । न चा-
स्योपदिशेद्धर्मं न चास्य व्रतमादिशेत् ' इति ४ अध्याये मनुः ।
तथा ' इज्याऽध्ययनदानानि वैश्यस्य क्षत्रियस्य च । प्रतिग्र-
होऽधिको विप्रे याजनाध्यापने तथे ' ति याज्ञवल्क्यः । अ-
पि च दशमेऽध्याये मनुः सस्मार ' न शूद्रे पातकं किञ्चिन्न स
संस्कारमर्हति । नास्याधिकारो धर्मोस्ति न धर्मात् प्रतिषेधन '
मितीति चेत् सत्यम् । परंत्वसौ प्रतिषेधो नावैदिकाध्ययनय-
ज्ञादिधर्मानुष्ठानस्य किंतु वैदिकस्यैव । अन्यथा ब-

हूनां स्मृतिवचनानां परस्परविरोधः प्रसज्येत । तथा हि द्विती-
येऽध्याये ' श्रद्धधानः शुभां विद्यामाददीतावरादपी ' ति नीचा-
च्छुद्रादेरपि विद्यास्वीकरणम् । तथा दशमेऽध्याये आपदि सर्वेषां
जीवनहेतुषु ' विद्या शिल्पं भृतिः सेवे ' त्यादिना प्रोक्तेषु विद्या-
याः परिगणनम् मनुना यत् स्मृतं तत् सामान्यतः शूद्रस्य विद्या-
मात्रानधिकारे विरुध्येत । तस्माद्देदविद्यायां नास्यधिकारः शू-
द्रस्येत्येव सिद्ध्यति । किञ्च ' अस्य वेदमुपशृण्वतस्त्रपुजतुभ्यां श्रो-
त्रपूरण,मित्यादिस्मृतिवचनैर्वेदश्रवणादावेव यथा शूद्रस्यानधि-
कारो बोध्यते । न तथा वेदातिरिक्तविद्याश्रवणादौ । अत एव
भगवता शंकराचार्येण विद्याधिकाराधिकरणशेषे सूत्रभाष्ये
उक्तम् ' श्रावयेच्चतुरो वर्णानिति च इतिहासपुराणाधिगमे चा-
तुर्वर्ण्याधिकारस्मरणात् । वेदपूर्वकस्तु नास्यधिकारः शूद्रस्येति
स्थितम्, इति ॥ तथा भारतीतीर्थमुनीश्वरेणापि वेदान्ताधिकर-
णमालायाम् ' शूद्रोधिक्रियते वेदविद्यायामथवा न हि । अत्रैवर्णि-
कदेवाद्या इव शूद्रोऽधिकारवानिति, पूर्वपक्षं कृत्वा ' देवाः स्व-
यंभातवेदाः शूद्रोध्ययनवर्जनात् नाधिकारी श्रुतौ स्मार्त्तं त्वधि-
करो न वार्यते, इति सिद्धान्तितम् ॥ एवं वैदिकावैदिकसाधारण्येन
धर्मक्रियामात्रे शूद्रस्यानधिकार इत्यपि न वक्तुं शक्यते । उ-
दाहृतयोर्यमयाज्ञवल्क्यस्मृतिवचनयोर्व्याकोपप्रसङ्गात् । ' ध-
र्मैस्सवस्तु धर्मज्ञाः सतां वृत्तमनुष्ठिताः । मन्त्रवर्जं न दुष्यन्ति प्र-
शंसामाप्नुवन्ति चे ' ति दशमेऽध्याये स्थितेन मनुवचनेन सह विरो-
धापाताच्च । तस्मात् सुष्ठूक्तं शूद्रमुद्दिश्य योगीश्वरेण याज्ञवल्क्ये-
न ' भार्यारतिः शुचिर्भृत्यभर्ता श्राद्धक्रिया परः । नम-

स्कारेण मन्त्रेण पञ्च यज्ञान् न हापये, दिति दिक् ॥

श्राद्धं कुर्यात् प्रमीतानां पितृणां तृप्तिहेतवे । दर्शसंक्रान्ति-
मन्वादियुगाद्यादिषु पर्वसु । अन्यत्रापि निमित्तेषु पितृन् यः
श्राद्धकर्मणा । पूजयेत् स गृही सर्वान् कामानामोत्यभीप्सितान्
श्राद्धपदार्थमाह मरीचिः । प्रेतं पितृंश्च निर्द्दिश्य भोज्यं यत् प्रिय-
मात्मनः । श्रद्धया दीयते यत्तु तच्छ्राद्धं परिकीर्त्तितमिति ॥ प्रमीतः
पित्रादिः प्राक् सपिण्डीकरणात् प्रेतपदेनाभिधीयते । तथा च मृ-
तं पित्रादिकमुद्दिश्य यदात्मनः प्रियं भोजनादिकं ब्राह्मणाय श्र-
द्धया दीयते तच्छ्राद्धमित्यर्थः । तच्चतुर्विधम् । एकोद्दिष्टसपिण्ड-
नपार्वणनान्दीश्राद्धभेदात् । विश्वेदेवविहीनमेकपिण्डयुतं यदे-
कोद्देश्यकं श्राद्धं तदेकोद्दिष्टमुच्यते । पित्रर्घ्यपात्रपिण्डेषु भेलनं
येन भाव्यते । प्रेतार्घ्यपिण्डयोस्तद्धि सपिण्डनमुदीर्यते ॥ दर्शर-
विसंक्रमादिपर्वणि यत् क्रियते तत् पार्वणश्राद्धम् ॥ अग्न्याधान-
सौमयागादेः पुत्रजन्मविवाहादेश्च शुभकर्मणः प्रारम्भे यदङ्गत-
स्यानुष्ठीयते तन्नान्दीश्राद्धम् ॥

तत्र तावदेकोद्दिष्टं त्रिविधम् । नव नवमिश्र पुराण भेदात् ।
तत्र मृतस्य पित्रादेः प्रथमदिनमारभ्य दशाहान्तं विहितानि श्रा-
द्धानि नवानीत्युच्यन्ते । एकादशाद्यूनान्दिकान्तानि नवमिश्रा-
णि । ततः पराणि सांवत्सरिकादीनि तु पुराणानि ॥ ननु ' सपि-
ण्डीकरणं कृत्वा कुर्यात् पार्वणवत् सदा । प्रतिसंवत्सरं श्राद्धं छा-
गलेयोदितो विधि' रिति शातातपाद्युक्तेः पितृपितामहप्रपि-
तामहेत्येतन्नितयोद्देशेन प्रतिसंवत्सरं श्राद्धस्य कर्त्तव्यत्वात्
कथमेकोद्दिष्टभेदेषु पुराणानां सांवत्सरिकादीनां परिगणनं

युज्यत इति चेत् सत्यम् । शातातपादिस्मृतिप्रामाण्येन तेषां पार्वणवदनुष्ठेयत्वेऽपि ' सपिण्डीकरणादूर्ध्वं प्रतिसंवत्सरं सुतैः । मातापित्रोः पृथक् कार्यमेकोद्विष्टं मृतेऽहनी ' ति यमाद्युक्तेरेकोद्विष्टविधिनाऽपि सांवत्सरिकश्राद्धस्य कर्त्तव्यत्वेन संमतत्वात् । इदं च पक्षद्वयं देशाचाराद्यवस्थितम् । तत्र दाक्षिणात्याः पार्वणधर्मेण नागरादयस्तु एकोद्विष्टधर्मेण सांवत्सरिकश्राद्धमनुतिष्ठन्ति ॥ सपिण्डनं त्वेकविधमेव ॥ एकोद्विष्टभिन्नानां सर्वेषां नित्यनैमित्तिककाम्यश्राद्धानां पित्रादित्रितयोद्देशेनानुष्ठीयमानत्वात् पार्वणश्राद्धेऽन्तर्भावः । यद्यपि तीर्थमहालयादिश्राद्धेषु पितृव्यादीनामेकोद्विष्टविधिना यजनं न तु पितामहादिसाचिव्येन तथापि तत्र पित्रादित्रितयोद्देशस्य सत्वान्नाव्याप्तिरिति वदन्ति ॥ यदाहुः । ' ताताम्बात्रितयं सपत्नजननी मातामहादित्रयं सास्त्रिस्त्रीतनयादि तातजननीस्वभ्रातरः सस्त्रियः । ताताम्बात्मभगिन्यपत्यधवयुग् जायापिता सद्गुरुः शिष्याप्ताः पितरो महालयविधौ तीर्थं तथा तर्पणे इति ॥

श्राद्धे भोजनीय ब्राह्मणसंख्यामाह मनुः । द्वौ देवे पितृकार्ये त्रीनेकैकमुभयत्र वा । भोजयेत् सुसमृद्धोऽपि न प्रसज्जेत विस्तरे इति ॥ देवे देवश्राद्धे विश्वेषां देवानां स्थाने इतियावत् द्वौ । पितृकार्ये पितृपितामहप्रपितामहानां स्थाने त्रीन् । यद्वा देवे एकं

१ तातत्रितयं पितृपितामहप्रपितामहाः । अम्बात्रितयं मातृपितामहीप्रपितामहः । मातामहादित्रयं मातामहमातुःपितामहमातुःप्रपितामहाः । सस्त्रीति सपत्नीका इतिपदेन विशेषिताः । तनयः पुत्रः । आदिपदात्कन्या । तातस्य जनन्याः स्वस्य च भ्रातरोपि सपत्नीकाः । तथा तातस्य अम्बायाः स्वस्य च भगिनी साच सभर्तृका ससुता । जायापिता श्वशुरः । स्पष्टमन्यत् ।

पित्रादित्रिके चैकं ब्राह्मणं भोजयेत् । सुसमृद्धोपि यजमानो नोक्ताधिकब्राह्मणभोजने प्रवर्त्ततेत्यर्थः । अयंभावः । यदा देवस्थाने द्वौ विप्रौ तदा पित्रादित्रिकस्थानेऽपि त्रयएव निमन्त्रणीयाः यदा वा देवस्थाने एकस्तदा पित्रादिस्थानेप्येक एव । एवमनयैवदिशा बहुपित्रादिदेवताकेषु दर्शमहालयादिश्राद्धेष्वपि प्रतित्रिकं त्रय एको वा तथाऽनेकत्रिकादिस्थानेप्येक इति वा यथासंभवं द्रष्टव्यमिति ॥ तथाचोक्तमाश्वलायनगृह्ये ' नत्वेवैकं सर्वेषां पिण्डैर्व्याख्यातं काममनाद्ये ' इति । पितृपितामहादीनां सर्वेषामुद्देशेन यथा नैकं पिण्डं निर्वपेत् तथैकं ब्राह्मणमपि न भोजयेत् । पक्षान्तरं दर्शयति काममनाद्ये इति । आद्यं न भवतीत्यनाद्यम् बहुपित्रादिदेवताकश्राद्धानामाद्यं सपिण्डनं तद्भिन्नं सर्वं दर्शमहालयादिश्राद्धमनाद्यं तत्र कामं यथेच्छं विप्रमेकमपि भोजयेदिति तदर्थः ॥ विस्तारप्रतिषेधं सकारणमप्याह मनुः ' संत्क्रियां देशं कालौ च शौचं ब्राह्मणसंपदः । पञ्चैतान् विस्तरो हन्ति तस्मान्नेहेत विस्तरमि ' ति ॥

श्राद्धे प्रशस्तब्राह्मणानाह मनुः । श्रोत्रियायैव देयानि हव्यकव्यानि दातृभिः । अर्हत्तमाय विप्राय तस्मै दत्तं महाफलम् ॥ एकैकमपि विद्वांसं देवे पित्र्ये च भोजयेत् । पुष्कलं फलमामोति नामन्त्रज्ञान् बहूनपी ' ति ॥

१ ब्राह्मणपूजाम् २ देशं दक्षिणप्रवणादिरूपम् । ३ कालमपराहम् । ४ शौचं पावित्र्यं श्राद्धकर्तृभोक्तृब्राह्मणगतं पाचकादिप्रेष्यवर्गनिष्ठं च । ५ गुणवद्ब्राह्मणलाभरूपा ब्राह्मणसंपदः ।

६ छन्दोमात्राध्यायी श्रोत्रियस्तस्मै देवपित्रन्नानि यन्नतो देयानि । ७ अर्हत्तमाय श्रुताऽचाराऽभिजनादिभिः पूज्यतमाय ।

विधिवदनुष्ठितस्य श्राद्धकर्मणः फलमाहुतुर्मुनयाज्ञवल्क्यौ
 ' यद्यद्ददाति विधिवत् सम्यक् श्रद्धासमन्वितः ॥ तत्तत् पितॄणां
 भवति परत्रानन्तमक्षय ' मिति । ' आयुः प्रजां धनं विद्यां स्व-
 र्गं मोक्षं सुखानि च । प्रयच्छन्ति तथा राज्यं नृणां प्रीताः पिता-
 महा ' इति च ॥ नन्वेतद्वचनद्वयोपस्थापितोर्थो नोपपद्यते । प्रा-
 तिस्विकशुभाशुभकर्मवशेन स्वर्गनरकादिगतानां प्राणिनां पु-
 त्रादिभिर्दत्तेरन्नपानादिभिस्तृप्त्यसम्भवात् । सम्भवेऽपि वा स्व-
 यमात्मनोऽप्यनीश्वराः कथं स्वर्गादिफलं प्रयच्छेयुरिति चेत् ' व-
 सून् वदन्ति तु पितॄन् रुद्रांश्चैव पितामहान् । प्रपितामहांस्तथादि-
 त्यान् श्रुतिरेषा सनातनी ' ति ' वसुरुद्रादितिसुताः पितरः श्रा-
 द्धदेवताः । प्रीणयन्ति मनुष्याणां पितॄन् श्राद्धेन तर्पिता ' इति
 च स्मृतवद्भ्यां मनुयाज्ञवल्क्याभ्यामत्र समाहितमेव ॥ वसवो रुद्रा
 आदित्या एते पितरः श्राद्धदेवताः पितृपितामहप्रपितामहादि
 शब्दवाच्या न केवलं देवदत्तादय एव । त एते वसुरुद्रादित्याः स्व-
 यं श्राद्धेन तर्पिताः सन्तो मनुष्याणां श्राद्धकारिणां पितॄन् देवद-
 त्तादींस्तर्पयन्ति । न केवलं पितृनेव तर्पयन्ति किंतु श्राद्धकारि-
 भ्योपि शास्त्रोक्तान्यायुःप्रजादिरूपाणि फलानि प्रयच्छन्ती-
 त्यर्थः । अयं भावः । न ह्यत्र देवदत्तादय एव श्राद्धकर्मणि सम्प्र-
 दानभूताः पित्रादिशब्दैरुच्यन्ते किंत्वधिष्ठातृवस्वादिदेवतास-
 हिता एव देवदत्तादयः ॥ ततश्चाधिष्ठातृदेवता वस्वादयः श्रद्धा-
 युतैः पुत्रादिभिर्दत्तेनान्नपानादिना तृप्ताः सन्तस्तानपि देवदत्ता-

१ पितॄन् पितृमातृमातामहपितृव्यादीन् । २ पितामहान् पितामहपि-
 तामहीप्रमातामहान् । ३ प्रपितामहान् प्रपितामहप्रपितामहीवृद्धप्रमातामहान् ।

दींस्तरपयन्ति स्वनिष्ठेन ज्ञानतृप्त्यतिशययोगेन ॥ तथा श्राद्धकर्तृन् पुत्रादींश्च फलेन योजयन्ति । देवानां कर्मफलप्रदाने समर्थत्वादिति न काप्यनुपपत्तिः ॥

श्रुतिस्मृत्युदितसद्धर्ममनुतिष्ठतां गृहमेधिनां हिताहितमुपदिशति मनुः । ' न हीदृशमनायुष्यं लोके किञ्च न विद्यते । यादृशं पुरुषस्येह परदारोपसेवनम् ॥ नात्मानमवमन्येत पूर्वाभिरसमृद्धिभिः । आमृत्योः श्रियमन्विच्छेन्नैनां मन्येत दुर्लभाम् ॥ सत्यं ब्रूयात् प्रियं ब्रूयात् न ब्रूयात् सत्यमप्रियम् । प्रियं च नानृतं ब्रूयादेष धर्मः सनातनः । वाच्यर्था नियताः सर्वे बाह्यूला बाग्विनिःसृताः ॥ तां तु यः स्तेनयेद्वाचं स सर्वस्तेयकृन्तरः ॥ मङ्गलाचारयुक्तः स्यात् प्रयतात्माजितेन्द्रियः । जपेच्च जुहुयाच्चैव नित्यमग्निमतन्द्रितः ॥ उत्तमैरुत्तमैर्नित्यं सम्बन्धानाचरेत् सह । निनीषुः कुलमुत्कर्षमधमानधमांस्यजेत् ' इत्यादि ॥

गृहस्थाश्रमे एवावस्थितस्य संन्यासप्रकारः प्रदर्शितो मनुना ' देवर्षिपितृभूतानां गत्वाऽनृण्यं यथाविधि । पुत्रे सर्वे समासज्य वसेन्माध्यस्थ्यमाश्रितः । एकाकी चिन्तयेन्नित्यं विविक्ते हितमात्मनः । एकाकी चिन्तयानो हि परं श्रेयोऽधिगच्छती ' इति ॥ महर्षीणां स्वाध्यायेन पितृणां पुत्रोत्पादनेन देवानां यज्ञैर्यथाशास्त्रमानृण्यं गत्वा योग्यपुत्रे सर्वं कुटुम्बचिन्ताभारमारोप्य माध्यस्थ्यमाश्रितः पुत्रदारधनादौ त्यक्तममत्वो ब्रह्मबुद्ध्या

१ स्त्रिया अपि परपुरुषोपसेवनं हानिकरमिति तुल्यन्यायेन द्रष्टव्यम् । २ यथादृष्टश्रुतम् । ३ यथादृष्टश्रुतमप्यग्निं पुत्रस्ते मृत इत्यादि सत्यां गतौ स्वयं न ब्रूयात् । ४ तां वाचं यस्ते नयेत् स्वार्थविरहितां कुर्यात् । अनृतं वदेदिति यावत् ॥

सर्वत्र समदर्शी सन् गृहएवावस्थितः । एवं पुत्रोपकल्पितवृत्तिः
काम्यकर्मणां धनार्जनोद्यमस्य च कृतन्यास एकाकी निर्जनदे-
शे आत्महितं वेदान्तोक्तं जीवस्य ब्रह्मभावं सर्वदा ध्यायेत् । य-
स्मात्तथा ध्यायन् पुमान् परं श्रेयो मोक्षलक्षणं प्राप्नोति ॥ इति गृ-
हस्थाश्रमविचारः ॥

अथ वानप्रस्थाश्रममभीप्सुर्विप्रो वा क्षत्रियो वा स्वस्य
त्वक्शैथिल्यं केशधावल्यं च पश्यन् सांसारिकविषयवासनावि-
मुखचित्तश्चेत् पुत्रेषु भार्याऽग्निहोत्रादि समारोप्य सभार्याग्निहो-
त्रो वा पुण्यारण्ये निवसेत् । फलमूलादिभिर्मुन्यन्नैरुपकल्पित-
वृत्तिश्चर्मचीरजटावलकलादिधारयंस्तपःप्रधानान्महर्षिधर्माननु-
तिष्ठन् वीतकल्मषः परिवृंहितेनोग्रतपःसंचयेन संशोषितगा-
त्रोपि ब्रह्मविद्यामुपनिषच्छ्रुतिप्रतिपादितां श्रवणमननादिना स-
मभ्यसेत् । अस्याश्रमिणो ब्रह्मलोकावाप्तिः फलं शास्त्रे उक्तम् ।
अयंचाश्रमः कलौ वर्ज्यः । ‘ देवराच्च सुतोत्पत्तिर्मधुपर्के पशो
र्वधः ॥ मांसदानं तथा श्राद्धे वानप्रस्थाश्रमस्तथे ’ ति बृहन्नार-
दीये कलिवर्ज्यप्रकरणे पाठात् ॥

अथ चतुर्थ आश्रमः संन्यासारख्यः स इदानीं निरूप्यते ।
अस्मिन्नाश्रमे ब्राह्मणएवाऽधिकारी नान्य इत्याह याज्ञवल्क्यः ।
‘ चत्वारो ब्राह्मणस्योक्ता आश्रमाः श्रुतिचोदिताः । क्षत्रियस्य
त्रयः प्रोक्ता द्वावेको वेश्यशूद्रयो ’ रिति । वैश्यस्य ब्रह्मचर्यगा-
र्हस्थरूपौ द्वावेवाश्रमौ शूद्रस्य तु गार्हस्थ्यलक्षण एक एवेत्य-
र्थः । ‘ प्राजापत्यां निरूप्येष्टि सर्ववेदसदक्षिणाम् । आत्मन्यग्नीन्

समारोप्य ब्राह्मणः प्रव्रजेद्गृहा ' दिति मनुस्मृतौ ' ब्राह्मणाः प्रव्र-
जन्ती ' ति जाबालोपनिषच्छ्रुतौ च ब्राह्मणपदोपादानमपीममे-
वार्थं संवदति । यत्तु ' ब्राह्मणः क्षत्रियो वाथ वैश्यो वा प्रव्रजेद्गृ-
हा' दिति कूर्मपुराणे उक्तं तच्च न स्मृतिविरुद्धस्य क्षत्रियवैश्य-
योश्चतुर्थाश्रमस्य विधायकम् । किंतु भवसुखे दोषमनुसंदधतो
स्तयोः सति तीव्रवैराग्ये पुण्यारण्यगमनाभ्यनुज्ञाबोधकम् । एवं-
च प्रशान्तमनोधर्मयोः क्षत्रियवैश्ययोः पुण्यारण्यनिवासा-
वाप्तसत्समागमप्रसंगेन ब्रह्मविद्योदये सति परमपुरुषार्थसिद्धिर्भ-
वेदेवेति तात्पर्यम् ॥

ब्रह्मचर्यादिक्रमेणाश्रमाणां स्वीकारलक्षणमाश्रमसमुच्चय-
पक्षमाह मनुः । ' आश्रमादाश्रमं गत्वा हुतहोमो जितेन्द्रि-
यः । भिक्षाबलिपरिश्रान्तः प्रव्रजन् प्रेत्य वर्द्धते । ऋणानि त्री-
ण्यपाकृत्य मनो मोक्षे निवेशयेत् । अनपाकृत्य मोक्षं तु सेवमा-
नो व्रजत्यथ, इति ॥ ' जायमानो वै ब्राह्मणस्त्रिभिर्ऋणैर्ऋणवा
जायते । यज्ञेन देवेभ्यः प्रजया पितृभ्यः स्वाध्यायेन ऋषिभ्यः'
इति श्रुतिबोधितानां महर्षिपितृदेवर्णानां मध्ये ब्रह्मचारी भूत्वा
स्वाध्यायाध्ययनेन महर्षीणामृणमपाकृत्य ततो गृहस्थो भूत्वा
धर्मतः प्रजोत्पादनेन पितृणामृणमपाकृत्य तथा स्वशक्त्यनुसा-
रेणानुष्ठितै र्यज्ञैर्देवानामृणमपाकृत्य मोक्षे मोक्षाङ्गे चतुर्था-
श्रमे मनो निवेशयेत् ॥ यस्तु प्रोक्तमृणत्रयमनपाकृत्य परिव्रजति
स नरकं व्रजतीत्यर्थः ॥ अयं भावः । ऐहिकामुष्मिकफलभो-

१ पूर्वपूर्वाश्रमादुत्तरोत्तराश्रममित्यर्थः । २ भिक्षाबलिदानादितत्तत्कर्मणां चि-
रकालसेवया परिश्रान्तः ।

गविरागः संन्यासाश्रमाधिकारनिमित्तम् । स यस्य नास्ति तेन गृहस्थाश्रममवलम्ब्य सांसारिकसुखदुःखे अनुभूय ' यथेह कर्मचितो लोकः क्षीयते एवमेवामुत्र कर्मचितो लोकः क्षीयत ' इति श्रुत्युपदिष्टतर्कानुसन्धानेन यदीह परत्रचोपभोग्ये वैषयिकसुखे वासनोपशमः सम्पाद्यते तर्हि गृहस्थाश्रमादपि तस्य चतुर्थाश्रमाधिकारः । अथ गृहस्थाश्रमसेवनेनापि विषयविरागविधुरस्य वानप्रस्थाश्रमस्वीकारेण महर्षिब्रतचर्यया प्रतिबन्धकदुरितक्षये सति प्रक्षीणविषयानुरागस्य संन्यासाधिकारः सम्पाद्यते वैराग्यप्रतिबन्धकदुरितक्षयकरं च ऋणत्रयापाकरणमेवेति बोधयितुं मनुनाऽश्रमसमुच्चयपक्षोऽभिहितो नतु ब्रह्मचर्यादिक्रमेणैव संन्यास इति नियमं कर्तुम् यो वै पुरुषधौरेयो जन्मान्तरे एव नित्यनैमित्तिकादिविहितानुष्ठानेन प्रतिषिद्धवर्जनेन च प्रक्षीणपापः प्रादुर्भूततीव्रवैराग्यस्तस्य नास्ति क्रमानुरोधापेक्षा किंतु ब्राह्मणत्वसम्पादकस्य प्रथमाश्रमस्यैवेति । तथा च श्रूयते जाबालोपनिषत्सु । ' ब्रह्मचर्यं समाप्य गृही भवेद्गृही भूत्वा वनी भवेद्द्वनी भूत्वा प्रव्रजेदितरथा ब्रह्मचर्यादेव प्रव्रजेद्गृहाद्वा वनाद्वा । अथ पुनरब्रवीत् स्नातको वाऽस्नातकोवोत्सन्नाग्निको यदहरेव विरजेत् तदहरेव प्रव्रजे ' इति ॥ एवमङ्गिरा अपि सस्मार ' प्रव्रजेद्ब्रह्मचर्याद्वा प्रव्रजेच्च गृहादपि । वनाद्वा प्रव्रजेद्विद्वानातुरो वाऽथ दुःखित ' इति ॥

वैराग्यं विना दम्भार्थं संन्यासकरणे दोषमाह यमः । ' काष्ठदण्डो धृतो येन सर्वाशीर्ज्ञानवर्जितः । स याति नरकान् घोरान् महारौरवसंज्ञितान् ' इति ॥ यद्यपि 'अग्निहोत्रं गवालम्भं सं-

न्यासं पलपैतृकं । देवराच्च सुतोत्पत्तिः कलौ पञ्च विवर्जयेत्' इति निगमवाक्येन संन्यासाग्निहोत्रयोः कलौ निषेधस्तथापि 'चत्वार्यब्दसहस्राणि चत्वार्यब्दशतानि च । कलेर्यदा गमिष्यन्ति तदा त्रेतापरिग्रहः । संन्यासश्च न कर्त्तव्यो ब्राह्मणेन विजानते' ति । व्यासवचनेन किञ्चित्कालपर्यन्तं कलावपि संन्यासाग्निहोत्रे प्रतिप्रसूयेते ॥ तथा 'यावद्वर्णविभागोऽस्ति यावद्वेदः प्रवर्त्तते । संन्यासं चाग्निहोत्रं च तावत्कुर्यात् कलौ युगे' इति देवलस्मृतिवचनेन तु प्रोक्तवर्षसंख्यावधिमनपेक्ष्य संन्यासाग्निहोत्रयोर्वर्णविभागवेदप्रवृत्त्यवधिकत्वं बोध्यते ॥

संन्यासिना यथा वर्त्तितव्यं तथाह मनुः । 'अध्यात्मरतिरौसीनो निरपेक्षो निरामिषः । आत्मनैव सहायेन सुखार्थी विचरेदिहे' ति ॥

सर्वेषां साधारणधर्ममाह मनुः । 'चतुर्भिरपि चैवैतैर्नित्यमाश्रमिभिर्द्विजैः ॥ दशलक्षणको धर्मः सेवितव्यः प्रयत्नतः । धृतिः-क्षमा दमोऽस्तेयं शौचमिन्द्रियनिग्रहः ॥ धीर्विद्या सत्यमक्रोधो दशकं धर्मलक्षणम्' इति ॥ मन्वादिभिर्दर्शितो यो धर्मामृतकलानिधिः । स भासते प्रकाशेऽत्र यथेन्दुर्लघुदर्पणे ॥

॥ इति भट्टयज्ञेश्वरोन्नीते आर्यविद्यासुधाकरे तृतीयः प्रकाशः ॥७॥

१ सर्वदा ब्रह्मध्यानपरायणः । २ स्वस्तिकादियोगासननिष्ठः । ३ दण्डकमण्डलवादिष्वप्यपेक्षाशून्यः । ४ विगलितविषयाभिलाषः । ५ मोक्षसुखार्थी ॥

६ सन्तोषः ७ सत्यपि विषयसंनिधाने मनसो निर्विक्रियत्वम् । ८ स्वस्वविषयलोलुपानां चक्षुरादीन्द्रियाणां वशीकरणम् । ९ शास्त्राद्यभ्यासेन लोकवृत्तपर्यालोचनेन च तत्तद्विषयकयथार्थज्ञानं धीः ।

॥ प्रकाशश्चतुर्थः ॥

अथ संक्षेपतो वच्मि पुराणादिनिरूपितम् ॥ धर्मं ततश्च वि-
दुषां नानाविधमतानि च ॥ तत्रतावत् पुराणानि ब्राह्मादीनि प्र-
थमप्रकाशे नामतो निर्दिष्टानि तेषु च वर्णाश्रमादि धर्माश्वि-
त्तशुद्धिद्वारोपास्यदेवताराधनयोग्यतासम्पादकत्वाद्नुष्ठेयाः परन्तु
प्राधान्यं विष्णुविरश्चिशिवादिदेवताभक्तिलक्षणधर्मस्यैव । य-
तस्तत्तद्देवतानां सम्यगाराधनेनैवाशेषपुरुषार्थसिद्धिरिति प्रति-
पाद्यते । तथा च पद्मपुराणे वैशाखमाहात्म्ये अम्बरीषनारदसंवा-
दे उक्तम् ' अथ भक्तिं प्रवक्ष्यामि विविधां पापनाशिनीम् । वि-
विधा भक्तिरुद्दिष्टा मनोवाक्कायसम्भवा । लौकिकी वैदिकी वापि
भवेदाध्यात्मिकी तथा । ध्यानधारणया बुद्ध्या देवानां स्मरणं च
यत् । विष्णुप्रीतिकरी चैषा मानसी भक्तिरुच्यते । मन्त्रवेदनमस्का
रैरधिसन्ध्यं विचिन्तनैः । जाप्यैश्वारण्यकैश्चैव वाचिकी भक्तिरुच्य-
ते ॥ व्रतोपवासनियमैस्तथेन्द्रियनिरोधनैः । कायिकी सा तु निर्दि-
ष्टा भक्तिः सर्वार्थसाधिका ॥ भूषणैर्हर्मरत्नाङ्कैश्चित्राभिर्वाग्भिरेव
वा । वासः प्रभृतिभिः सूत्रैः पवनैर्व्यजनोत्थितैः । नृत्यवादित्रगातैश्च
सर्वबल्युपहारकैः । भक्ष्यभोज्यान्नपानैश्च या पूजा क्रियते नरैः ॥
नारायणं समुद्दिश्य भक्तिः सा लौकिकी मता ॥ ऋग्यजुःसाम-
जाप्यानि संहिताध्ययनानि च । क्रियन्ते विष्णुमुद्दिश्य सा भ-
क्तिर्वैदिकी मता । इष्टिर्दत्तिः सोमपानं याज्ञिकं कर्म सर्वशः ।
अग्निभूम्यनिलाकाशजलशंकरभास्करम् । यमुद्दिश्य कृतं कर्म
तत् सर्वं विष्णुदेवतम् ॥ आध्यात्मिकीयं विविधा ब्रह्मभक्तिः

स्थिता नृपेति' ॥ तथा अग्निपुराणेऽप्युक्तम् ॥ ' अग्निष्टोमादिक-
 र्म्माणि सापायानि कलौ युगे ॥ गङ्गास्नानं हरेर्नाम निरपायमिदं
 द्वयम् ' इति ॥ सापायानि हिंसादोषसहितानि । कलौयुगे इ-
 त्यनेन युगान्तरव्यवच्छेदः । तथा चायमर्थः पर्यवस्यति । कला-
 वनुष्ठितान्यपि अग्निष्टोमादिमहाक्रतुरूपाणि कर्माणि न निय-
 मतः श्रेयोजनकानि भवन्ति किन्तु प्रत्यवायविमिश्राण्येव । क-
 लिकालभवानां मानवानां युगान्तरीयब्राह्मणादिवत् ज्ञानश-
 क्त्यादेरभावेन यथाविधि कर्म कर्तुमशक्तत्वादिति ॥ तथा चो-
 क्तं विष्णुपुराणे । प्रायश्चित्तान्यशेषाणि तपःकर्मात्मकानि वै ॥
 यानि तेषामशेषाणां कृष्णानुस्मरणं परम् ॥ कृते पापेऽनुतापो हि-
 यस्य पुंसः प्रजायते । प्रायश्चित्तं तु तस्यैकं हरिसंस्मरणं परम् ॥
 प्रातर्निशि तथा सायं मध्यान्हादिषु संस्मरन् । नारायणमवाप्नो-
 ति सद्यः पापक्षयं नरः । विष्णुस्मरणसंक्षीणसमस्तक्लेशसञ्चयः ।
 मुक्तिं प्रयाति स्वर्गातिस्तस्य विघ्नो निगद्यते । वासुदेवे मनो यस्य
 जपहोमार्चनादिषु । तस्यान्तरायो मैत्रेय देवेन्द्रत्वादिकं फल-
 मि ' ति ॥ तथा ब्रह्मपुराणेऽपि । द्विजो वा राक्षसो वापि पापी वा
 धार्मिकोऽपि वा । रामरामेति यो वक्ति स मुक्तो भवबन्धनात् ।
 रामरामेति रामेति ये वदन्ति दिवानिशम् । तेषां भुक्तिश्च मु-
 क्तिश्च भविष्यति न संशय' इति ॥ तथा भगवद्गीतासु गीयते ' म-
 हात्मानस्तु मां पार्थ देवीं प्रकृतिमाश्रिताः । भजन्त्यनन्यमनसो
 ज्ञात्वा भूतादिमव्ययम् ॥ सततं कीर्त्तयन्तो मां यतन्तश्च दृढव्र-
 ताः । नमस्यन्तश्च मां भक्त्या नित्ययुक्ता उपासते ' इति ॥ तदे-
 वं सर्वत्र पुराणेषु प्रस्तुतदेवताभक्तिमाहात्म्यमुपवर्णयते । तदेव

च द्रढयितुं वर्णनीयदेवतायाः परब्रह्माभिन्नत्वमवलम्ब्य ततएव
जगत्सृष्टिस्थितिप्रलयानां वर्णनं मन्वन्तराणां महर्षीणां सूर्यसो-
मवंशीयराजर्षीणां धर्ममर्यादापालकानां तेषामनुग्रहार्थं तत्त-
द्देवतावतारचरित्राणां च ख्यापकानि नानाविधाख्यानानि तत्र
तत्र वर्णितानि सन्ति इति दिङ्मात्रमिह प्रदर्शितम् ॥ इति
पुराणमतसंग्रहः ॥ ७ ॥ ॥ ७ ॥ ॥ ७ ॥

अथ तान्त्रिकमतमुच्यते ॥ नानाविधदेवतोपासनामार्गप्र-
तिपादको ग्रन्थविशेषस्तन्त्रम् । तत आगतं तान्त्रिकम् ॥ भग-
वती जगदम्बा शिवा शक्तिः समस्तजगतामधीश्वरी तन्त्रोक्त-
प्रकारेण मन्त्रजपध्यानपूजाबलिदानादिभिरुपासिता सती चतु-
र्विधानपिपुमर्थानुपासकेभ्यः प्रयच्छतीति तान्त्रिकमतडिण्डिमः ॥

तन्त्राणि त्रिविधानि । समयाचारं कुल मिश्रकभेदात् ।
तत्र वैदिकमार्गमनुरुध्य श्रीविद्याप्रतिपादकानि तन्त्राणि स-
मयाचारतन्त्राणि । तानि च वसिष्ठसंहिता सनकसंहिता सन-
न्दनसंहिता सनत्कुमारसंहिता शुकसंहिता चेति पञ्चविधानि ॥
कुलतन्त्राणि तु महामायाशम्बरतन्त्रादीनि चतुःषष्टिसंख्याकानि
सन्ति । एषु कुलतन्त्रेषु मद्यमांसाद्युपहारैरतिबीभत्सदुराचारैरपि
देवतार्चनमन्त्रजपानुष्ठानप्रकारा उपनिबद्धाः ॥ कुलमार्गवेद-
मार्गोभयानुसारेण प्रवृत्तानि तन्त्राणि मिश्रकाणीत्युच्यन्ते ॥ तानि
च भुवनेश्वरीतन्त्रं दक्षिणामूर्तिसंहिता ज्योत्स्नापक्षतन्त्रं कलावि-
धितन्त्रमित्यादीन्यनेकविधानि सन्ति ॥ तान्येतानि कौलतन्त्रा-
णि मिश्रकतन्त्राणि च भगवता शिवेन ये शूद्रादयो वैदिकध-

र्मेष्वनधिकारिणस्तेषामैहिकामुष्मिकक्षुद्रवासनानुसारितत्तदिष्ट-
फलसाधनसिद्ध्युपायप्रदर्शनार्थं प्रणीतानि । तस्मान्नात्र त्रै-
वर्णिकानामधिकारोऽस्ति । श्रुतिस्मृतिनिषिद्धाचाररूपत्वात् ।
अतएव ज्ञानार्णवतंत्रे स्पष्टमेवाभिहितं भगवता शिवेन ' कौल-
मिश्रकमार्गो हि हेयौ गौरि द्विजातिभि ' रिति ॥ एवं सत्यपि
ये द्विजातयः क्षुद्रफललिप्सया वैदिकविधिनिषेधानतिक्रम्या-
योग्यानुष्ठानेषु मोहात्प्रवर्तन्ते ते महान्तं प्रत्यवायभारं शिरसा
वहन्तः सन्तः स्वयमेव प्रतारिता भवन्ति । तस्मात् प्राणिविप्रलम्भे
च्छादिलक्षणपुरुषदोषायत्तं प्रतारकत्वं न महेश्वरस्यास्तीति ध्येय-
म् । स्पष्टं चेदं ' चतुःषष्ट्यातन्त्रैः सकलमभिसन्धाय भुवनम् ' इति
सौन्दर्यलहरीस्तोत्रपद्यस्य गौरीकान्तभट्टाचार्यकृतायां तरि-
नामकटीकायाम् ॥

कौलमार्गप्रतिपादकानि चतुःषष्टिस्तन्त्राणि वामकेश्वरत-
न्त्रे निर्दिष्टानि ॥ यथा । ' चतुःषष्टिश्च तन्त्राणि मातृणामुत्तमा-
नि हि ॥ महा^१मायाशम्बरं च योगिनीजालशम्बरम् ॥ तत्त्व^२शम्ब-
रकंचैव भैरवाष्टकमेव च ॥ बहुरूपाष्टकं चैव यामलाऽष्टकमे-
व च ॥ चन्द्र^३ज्ञानं मालिनी च महा^४संमोहनं तथा ॥ वाम^५जुष्टं महा^६-
देवं वा^७तुलं वा^८तुलोत्तरम् ॥ हृद्भेदं तन्त्रभेदं च गुह्यतन्त्रं च का-
मिकम् ॥ कलावादं कलासारं तथाऽन्यत् कुण्डिकामतम् ॥ म-
त्तोत्तरं च वीणाख्यं त्रोटलं त्रोटलोत्तरम् ॥ पञ्चामृतं रूपभेदं भू-
तोद्गामरमेव च ॥ कुलसारं कुलोद्देशं कुलचूडामणिस्तथा ॥
सर्वज्ञानोत्तमं चैव महाकालीमतं तथा ॥ आरुणेशं मोदनीशं
त्रिकुण्डीश्वरमेव च ॥ पूर्व पश्चिम दक्षं च उत्तरं च निरुत्तरम् ॥

विमलं विमलोर्जं च देवीमंतमतःपरमिति ॥

एतैस्तन्त्रैः प्रतिपाद्यं वस्तु संक्षिप्यात्र निरूप्यते ॥ तत्रान्यस्मिन् पदार्थेऽन्यथाप्रतिभानरूपमायाप्रपञ्चरचनोपायप्रतिपादकमैन्द्रजालिकविद्यात्मकम् प्रथमं महामायाशम्बराख्यं तन्त्रम् । योगिनीसमूहदर्शनोपायप्रतिपादकं योगिनीजालशम्बराख्यं द्वितीयं तन्त्रम् ॥ पृथिव्यादितत्वानामन्यत्रान्यबोधोपायप्रतिपादकं तत्त्वशम्बरतन्त्रम् ॥ इदमपीन्द्रजालविद्याविशेषरूपमेव ॥ भैरवाष्टकं यथा । सिद्धभैरवतन्त्रं मौयिकभैरवतन्त्रं कङ्कालभैरवतन्त्रं कालाग्निभैरवतन्त्रं शक्तिभैरवतन्त्रं योगिनीभैरवतन्त्रं महाभैरवतन्त्रं भैरवनाथतन्त्रं चेति । एतान्यष्टौ तन्त्राणि कापालिकमतप्रतिपादकानि ॥ बहुरूपानामशक्तिस्तत्प्रतिपादकानामष्टानां तन्त्राणां गणो बहुरूपाऽष्टकं तद्यथा । ब्रह्मीतन्त्रं माहेश्वरीतन्त्रं कौमारीतन्त्रं वैष्णवीतन्त्रं वाराहीतन्त्रं इन्द्राणीतन्त्रं चामुण्डातन्त्रं शिवदूतीतन्त्रमिति ॥ यामलाष्टकं रुद्रयामलादीन्यष्टौ तन्त्राणि कुलक्रमागतायाः शक्त्युपासनाया एव प्रतिपादकानि ॥ क्रामेश्वर्यादीनां षोडशानित्यानां चन्द्रकलान्तर्वर्तिनीनामुपासनाप्रतिपादकं कापालिकमतप्रदर्शकं च चन्द्रज्ञानतन्त्रम् ॥ समुद्रयानोपायप्रतिपादकं मौलिनीतन्त्रम् ॥ जायतामपि जनानां निद्रितकरणोपायप्रतिपादकं महासंमोहनतन्त्रम् ॥ वामजुष्टं वामकेश्वरतन्त्रं तद्धि चतुःशतीत्यपि कथ्यते । अत्र सुरामांसाद्युपहारेणोपासनामार्गः प्रतिपाद्यते ॥ कुलाचारप्रदर्शनपूर्वकबटुकादिसिद्ध्युपायप्रतिपादकं महादेवतन्त्रम् ॥ वातुलं

वाँतुलोत्तरं काँमिकं चेति तन्त्रत्रयं क्षेत्रकर्षणादिविधिप्रति-
 पादकम् हृद्भेदैतन्त्रं कापालिकाचारप्रतिपादकम् । तन्त्रभेद-
 गुह्यतन्त्रयोः प्रकाशं रहस्यं वा परकृतमन्त्रतन्त्रप्रयोगाणां प-
 रावृत्त्युपायाः प्रतिपाद्यन्ते ॥ कँलावादतन्त्रं कामशास्त्रम् ॥ कँला-
 सारतन्त्रं रूपादिवृद्ध्युपायप्रदर्शकम् ॥ कुण्डिकामततन्त्रं गुटिका-
 सिद्धिप्रदर्शकम् ॥ गुटिकेति पानपात्रस्य संज्ञा ॥ मत्तोत्तरतन्त्रं रससि-
 द्धिप्रतिपादकम् ॥ वीणाँतन्त्रं हि वीणा नाम संभोगयक्षिणी तस्याः
 साधनोपायप्रदर्शकम् ॥ त्रोटँलतन्त्रे गुटिकाऽञ्जनपादुकादिसि-
 द्ध्यः प्रतिपादिताः । त्रोटँलोत्तरतन्त्रे चतुःषष्टिसहस्रयोगिनीनां
 दर्शनोपाया उक्ताः ॥ पँञ्चाऽमृततन्त्रे पृथिव्यादि भूतपञ्चकसाधने-
 नामरत्वसिद्धिः कापालिकसंमता प्रतिपाद्यते ॥ रूपभेदादिषु प-
 ञ्चसु तन्त्रेषु जारणमारणमोहनोच्चाटनवशीकरणादिप्रयोगाः प्र-
 तिपाद्यन्ते ॥ सर्वज्ञानादितन्त्रपँञ्चकं कापालिकसिद्धान्तैकदेशि
 दिगम्बरमताचारप्रदर्शकम् ॥ पूर्वतन्त्रादिदेवीमतपर्यन्तं तन्त्राँ-
 ष्टकं दिगम्बरैकदेशिक्षपणकमताचारप्रदर्शकम् ॥ इमानि तन्त्रा-
 णि शिवप्रोक्तानीत्याहुः ॥ ॥ इतितान्त्रिकमतसंग्रहः ॥

अथोच्यन्ते मतानीह दर्शनानां समासतः । नास्तिकास्तिक
 गीतत्वात् द्विधा तानि प्रचक्षते ॥ १ ॥ नास्ति वेदोदितो लोक इ-
 ति येषां मतिः स्थिरा । नास्तिकास्ते तथाऽस्तीति मतिर्येषां त
 आस्तिकाः ॥ २ ॥ अवैदिकप्रमाणानां सिद्धान्तानां प्रदर्शकाः ।
 चार्वाकाद्याः षड्विधास्ते ख्याता लोकेषु नास्तिकाः ॥ ३ ॥ वेद-
 प्रमाणकानीह प्रोचुर्ये दर्शनानि षट् । न्यायवैशेषिकादीनि
 स्मृतास्ते आस्तिकाभिधाः ॥ ४ ॥

तत्र चार्वाक, माध्यमिक, योगाचार, सौत्रान्तिक, वैभाषिकार्हतभेदेन षड्विधा नास्तिकाः । यतः सर्वेप्येते वेदवाद्यानि दर्शनानि दर्शयामासुः ॥ तत्र तावद्बृहस्पतिमतानुसारिणो नास्तिकशिरोमणेश्चार्वाकस्य मतं यथा । पृथिव्यादीनि चत्वारि तत्त्वानि तेभ्य एव देहाकारेण परिणतेभ्यो मदशक्तिवच्चैतन्यमुपजायते । तेषु विनष्टेषु स्वयं विनश्यति । तदिह ज्ञानघन एवैतेभ्यो भूतेभ्यः समुत्थाय तान्येवानुविनश्यति । नहि प्रेत्य संज्ञाऽस्ति । तस्माच्चैतन्यविशिष्टदेहएवात्मा । देहातिरिक्तात्मनि प्रमाणाऽभावात् । प्रत्यक्षैकप्रमाणवादितया अनुमानादेरनङ्गीकारेण प्रमाणत्वाभावात् । एवंचाङ्गनालिङ्गनादिजनितं सुखमेव पुरुषार्थः । न चास्य दुःखसंभिन्नत्वात् पुरुषार्थत्वमेव नास्तीति मन्तव्यम् । अवर्जनीयतया प्राप्तस्य दुःखस्य परिहारेण सुखमात्रस्यैव भोग्यत्वात् । तद्यथा धान्यार्थी क्षेत्रात् सपलालानि धान्यान्याहरति । ततः स यावत्तेभ्य आदेयं तावदादाय निवर्त्तते । यथा वा मत्स्यार्थी सशल्यान् सकण्टकान् मत्स्यानुपादत्ते । स यावदादेयं तावदादाय निवर्त्तते । तस्मात् दुःखभयेन नानुकूलवेदनीयं सुखं त्यक्तमुचितम् । न हि मृगाः सन्तीति शालयो नोप्यन्ते । न हि वा भिक्षुकाः सन्तीति स्थाल्यो नाधिश्चियन्ते ॥ यदि कश्चिद्भीरुदृष्टं सुखं परित्यजेत् तर्हि स पशुवन्मूर्खो भवेत् ॥

ननु यदि पारलौकिकं दुःखसंभिन्नं सुखं नास्येव तर्हि

१ जीवः । २ दुःखेन संभिन्नं विमिश्रं तथाविधत्वात् । ३ स्वल्पेनापि दुःखेन असंमिश्रम् ।

श्री
Bhashya
Pat. 5

विद्यावद्धा बहुवित्तव्ययशरीरायाससाध्येऽग्निहोत्रादौ कथं प्रवर्त्तन्त इति चेन्न । वेदत्रयस्य धूर्त्तप्रलापमात्रत्वेनाग्निहोत्रादेर्जीविकामात्रप्रयोजनकत्वात् । तस्मात् कण्ठकादिजन्यं दुःखमेव नरकम् । लोकसिद्धो राजा परमेश्वरः । देहोच्छेदो मोक्षः । देहात्मवादे एव च कशोहं कृष्णोहमिति सामानाधिकरण्योपपत्तिः । ममेदं शरीरमिति व्यवहारस्तु राहोः शिर इतिवदौपचारिकः ।

ननु प्रत्यक्षातिरिक्तस्य प्रमाणस्यानङ्गीकारेऽनुमानादिसिद्धस्यादृष्टस्याप्यनङ्गीकारापत्तौ जगद्वैचित्र्यं कथमुपपद्यतामिति चेत् स्वभावादेव तदुपपत्तेः । तदुक्तम् । अग्निरुष्णो जलं शीतं शीतस्पर्शस्तथाऽनिलः । केनेदं चित्रितं तस्मात् स्वभावात्तद्व्यवस्थितिरिति ॥

तदेतत् सर्वं बृहस्पतिनाप्युक्तम् । न स्वर्गो नापवर्गो वा नैवात्मा पारलौकिकः । नैव वर्णाश्रमादीनां क्रियाश्च फलदायिकाः ॥ १ ॥ अग्निहोत्रं त्रयो वेदास्त्रिदण्डं भस्मगुण्ठनम् । प्रज्ञापौरुषहीनानां जीविकेति बृहस्पतिः ॥ २ ॥ पशुश्चेन्निहतः स्वर्गं ज्योतिष्टोमे गमिष्यति । स्वपिता यजमानेन तत्र कस्मान्न हन्यते ॥ ३ ॥ मृतानामपि जन्तूनां श्राद्धं चेत्तृप्तिकारणम् । गच्छतामिह जन्तूनां व्यर्थं पाथेयकल्पना ॥ ४ ॥ यदि गच्छेत् परं लोकं देहादेपविनिर्गतः । कस्माद्भूयो न चायाति बन्धुस्नेहसमाकुलः ॥ ५ ॥

ततश्च जीवनोपायो ब्राह्मणैर्विहितस्त्विह । मृतानां प्रेतकार्याणि न त्वन्यद्विद्यते क्वचि 'दिति ॥ लोकाः प्रायेण दृष्टसुखानुरागिण एव सन्ति । ते हि नीतिकामशास्त्रानुसारेणार्थकामावेव पुरुषार्थौ मन्यमानाः पारलौकिकसुखमपन्हुवानाश्वा-

वाकमतानुयायिनः प्रायशो भवन्ति । अत एवार्थकामानुगैर्लौ-
कैरायतं विस्तृतं लोकायतमित्यन्वर्थमस्य मतस्यापरं नामधे-
यमितिदिक् ॥ इति चार्वाकमतदर्शनम् ॥

अथ बौद्धमतानि प्रदर्शयन्ते । माध्यमिकयोगाचारसौत्रा-
न्तिकवैभाषिकसंज्ञाभिश्चतुर्विधा बौद्धाः पूर्वोक्तं चार्वाकमत-
मसहमानाः प्रत्यक्षवदनुमानमपि प्रमाणत्वेनाभ्युपगच्छन्ति ॥
तथा हि । यद्यनुमानं प्रमाणं न भवेत् तर्हि धूमोपलम्भानन्तरं
धूमध्वजे प्रेक्षावतां प्रवृत्तिरनुपपद्यमाना स्यात् । नद्यास्तीरे फ-
लानि सन्तीति वाक्यश्रवणानन्तरं फलार्थिनां नदीतीरे प्रवृत्तिश्च
न स्यात् । किंच सकलव्यवहारनिदानस्य सद्विचारस्यानुमानै-
कजीव्यत्वं सर्वानुभवसिद्धम् ॥ नहि कश्चिदपि वस्तुदर्शनमा-
त्रेण तत्र प्रवर्तते ततो वा निवर्तते । किन्तु इष्टसाधनत्वानिष्टसा-
धनत्वनिश्चयोत्तरमेव क्षीरादिपाने विषादिपरिवर्जने च यतते ॥
किंच त्वमिदं विषं भक्षयेथा इति केनचिदभिनियुक्तो भवान् य-
दि ब्रूयात् विषभक्षणान्मनुष्या म्रियन्ते मनुष्यश्चाहमतो न भ-
क्षयिष्ये इति । तर्हि मनुष्यजातीयस्य ममेदं वस्तु मारकं विषजा-
तीयत्वादित्याकारकं स्वीकृतमेव स्वभावानुमानमकामेनापि भ-
वता । किंच ' न स्वर्गो नापवर्गश्च नैवात्मा पारलौकिक ' इति
भवदुक्तः प्रतिषेधः कथं मन्तव्यः । स्वर्गादीनामनुपलम्भादिति
चेदनुपलब्ध्या स्वर्गादीन् प्रतिषेधयता भवताऽनुपलब्धिलिङ्गक-
मनुमानं स्वीकृतमेवेत्येवं जितमत्र सूरिभिः ॥

माध्यमिकादयश्चत्वारोऽपि बौद्धाः सर्वं क्षणिकं क्षणिकं

दुःखं दुःखं स्वलक्षणं स्वलक्षणं शून्यं शून्यमिति चतुर्विधया भा-
वनया परमपुरुषार्थाऽवार्ति कथयन्ति ॥ किञ्च माध्यमिकाः सर्व-
शून्यत्ववादं योगाचारा बाह्यार्थशून्यत्ववादं सौत्रान्तिका बा-
ह्यार्थाऽनुमेयत्ववादं वैभाषिकास्तु ज्ञानान्वितोभयार्थसत्ववाद-
मातिष्ठन्ते ॥

यत् सत् तत् क्षणिकं यथा जलधरपटलम् । सन्तश्चामी
भावस्ततः सर्वे क्षणिका इति क्षणिकत्वं सर्वेषां भावानामर्थ-
क्रियाकारित्वलक्षणेन सत्वेनानुमिन्वन्ति ॥ ननु चिरस्थायिनो
भावस्यार्थक्रियाकारित्वं किं न स्यादिति चेन्मैवं वोचः । विक-
ल्पासहत्वात् । तथाहि । वर्तमानार्थक्रियाकरणकाले अतीता-
नागतयोरर्थक्रिययोः करणे सामर्थ्यमक्षणिकस्य भावस्य विद्यते
न वा ॥ आद्ये तयोरनिराकरणप्रसङ्गः समर्थस्य प्रतिबन्धायो-
गात् । यत् यदा यत्करणसमर्थं तत् तदा तत् करोत्येव । यथा
सामग्री स्वकायम् । समर्थश्चायं भावइति प्रसङ्गानुमानाच्च ॥ द्वि-
तीये कदापि न कुर्यात् । अर्थक्रियाकारित्वस्य सामर्थ्यमा-
त्रानुबन्धित्वात् । यत् यदा यन्न करोति तत् तदा तत्रासमर्थम् ।
यथा शिलाशकलमङ्कुरे । एष च भावो वर्तमानक्रियाकरण-
काले वृत्तवर्तिष्यमाणेऽर्थक्रिये न करोतीति तद्विपर्ययाच्च । अ-
यमाशयः । शिलाशकलं वर्तमानाङ्कुरोत्पादने यतः समर्थं न भ-

१ अर्थक्रियाकारि वस्तु माध्यमिकैः सदिति परिभाष्यते ॥

२ भावाः पदार्थाः ॥ ३ अर्थस्य क्रिया अर्थक्रिया तां करोत्येवं शीलम-
र्थक्रियाकारि तस्याभावस्तन्वम् । यथा घटो जलस्याहरणरूपां क्रियां करोती-
न्यतोऽर्थक्रियाकारित्वात्सत्त्वपदव्यपदेश्यः ॥

४ चिरकालस्थायिनः ॥ ५ वर्तमाने भावे ॥ ६ भवदभिमतश्चिरस्थायी भावः ।

वति ततोऽङ्कुरोत्पादनाऽसमर्थं शिलाशकलमतश्च वृत्ते वर्त्तिष्य-
माणे वाङ्कुरोत्पादनेऽपि नैव तस्य सामर्थ्यमस्ति । एवं चासमर्थो
भावो न कदाप्यर्थक्रियां कर्त्तुमीष्टे इति ।

ननु क्रमवत्सलिलपवनादिसहकारिलाभेन चिरस्थायि-
नोऽपि बीजादेः सकाशात् क्रमेणैवाऽतीतानागतयोरर्थक्रिययो-
रङ्कुरपल्लवादिप्ररोहोद्भेदरूपयोः क्रमणमुपपद्यते इति चेत् । त-
त्रेदं भवान् पृष्टो व्याचष्टाम् । स्थायित्वेन भवदभिमतस्य भा-
वस्य किं सहकारिण उपकुर्वन्ति न वा । न चेदुपकुर्वन्ति नापेक्ष-
णीयास्ते । यद्युपकुर्वन्ति तर्हि सोऽयमुपकारः किं भावाद्भिद्यते
न वा । आद्ये आगन्तुकस्यैवोपकारस्य कारणता स्यान्नत्वक्ष-
णिकस्य भावस्य । आगन्तुकातिशयस्यान्वयव्यतिरेकाव-
नुरुध्यैव कार्यस्योत्पत्त्यनुत्पत्त्योर्व्यवस्थितत्वात् ॥ अथ बीजा-
दिरूपादक्षणिकभावादभिन्नोऽतिशयः सहकारिभिस्तत्र भावे
आधीयत इति चेत् तर्हि प्राचीनो भावोऽनतिशयात्मानिवृत्तः ।
अन्य एव चायमतिशयात्माकुर्वद्रूपादिपदवेदनीय उपजायत
इति फलितं ममापि मनोरथद्रुमेण ॥ तस्मादक्षणिकस्य चिरस्था-
यिनो भावस्यार्थक्रियांकारित्वलक्षणं सत्त्वं दुर्घटम् ॥

न च कणभक्षाक्षिचरणपक्षकक्षीकारेण सत्तासामान्य-
योगित्वमेव सत्वमिति वाच्यम् । सामान्यविशेषसमवायानां
सामान्यायोगिनामसत्वप्रसङ्गात् । किञ्च सामान्यं सर्वगतं स्वा-
श्रयगतं वा । नाद्यः । वृत्तवर्त्तमानवर्त्तिष्यमाणानां सङ्करप्रस-
ङ्गात् । नान्त्यः । सर्षपमहीधरादीनां विद्यमानसर्ववस्तूनां सङ्क-
रप्रसङ्गात् ॥ किञ्च विद्यमाने घटे वर्त्तमानं यत् सामान्यं तदन्यत्र

जायमानेन घटेन सम्बध्यमानं किं तस्मादागच्छत् सम्बध्यते अ-
नागच्छद्वा । नाद्यः । गमनक्रियावत्त्वे सामान्यस्य द्रव्यत्वापत्तेः ।
न द्वितीयः । सम्बन्धानुपपत्तेः । किंच विनष्टे घटे पराभिमतं सा-
मान्यमवतिष्ठते विनश्यति स्थानान्तरं वा गच्छति । प्रथमे
निराधारत्वापत्तिः । द्वितीये नित्यत्वहानिः । तृतीये द्रव्यत्व-
प्रसक्तिरित्यादि दूषणग्रहयस्तत्वात्सामान्यमप्रामाणिकम् । चिर-
कालमनुवृत्तो घटइत्यादिरूपः प्रत्ययः किमालम्बन इति चेदघट-
व्यावृत्तिरूपो योऽन्यापोहस्तदालम्बन इति सन्तोऽष्टव्यमायुष्मता ॥

तस्मादर्थक्रियाकारित्वलक्षणसत्वेनानुविद्धत्वात् सर्वक्षणि-
कं क्षणिकमिति विभावनीयम् ॥

तथा सर्वस्य संसारस्य दुःखरूपत्वमप्यस्ति । अन्यथा
तन्निवृत्तिमभिकाङ्क्षमाणानां प्रेक्षावतां ज्ञानवृद्धानां तन्निवृ-
त्त्युपाये प्रवृत्त्यनुपपत्तेः । अतः सर्वं दुःखं दुःखमिति विभावनी-
यम् ॥

तथा इदं वस्तु किंवदिति पृष्टे दृष्टान्तो नोपलभ्यते । समनन्त-
रोपदर्शितया दिशा सर्वेषां वस्तूनां क्षणिकत्वेन सालक्षण्याभा-
वात् । किंच एतेन सदृशमिदमिति वक्तुमेव न शक्यते । सर्वथा
विसदृशत्वाभावे सति एतत् इदमित्याकारकभेदस्यैवानिर्वाहात् ।
तस्मात् सर्वं स्वलक्षणं स्वलक्षणमिति विभावनीयम् ॥

एवं सर्वं शून्यं शून्यमित्यपि विभावनीयम् । तथाहि । व-
स्तुतत्वं सदसदुभयानुभयरूपचतुष्कोणविनिर्मुक्तं शून्यमेव ॥
कथमिति चेच्छूयताम् । यदि घटादेः सत्त्वं स्वभावस्तर्हि कारक-

व्यापारवैयर्थ्यम् । यदाप्यसत्त्वं स्वभावस्तदापि स एव दोषः प्रादुः
ष्यात् । विरोधादितरावपि पक्षौ नोपपद्येते । तदुक्तं भगवता
बुद्धेन । ' न सतः कारणाऽपेक्षा व्योमादेरिव युज्यते । कार्य-
स्यासम्भवी हेतुः स्वपुष्पादेरिवाऽसतः । बुद्ध्या विविच्यमानानां
स्वभावो नावधार्यते । अतो निरञ्जिलिप्यास्ते निः स्वभावाश्च द-
र्शिताः । इदं वस्तुबलायातं यद्वदन्ति विपश्चितः ॥ यथा यथा-
र्थाश्चिन्त्यन्ते विशीर्यन्ते तथा तथे ' ति ॥

तदेवं भावनाचतुष्टयवशान्निखिलवासनानिवृत्तौ परं नि-
र्वाणं शून्यरूपं सेत्स्यतीति वयं कृतार्था नास्माकमुपदेश्यं किं-
चिदस्तीति सर्वशून्यत्ववादिनां माध्यमिकानां मतस्थितिः ॥

शिष्यैस्तावद्योगश्चाचारश्चेति द्वयं करणीयम् । तत्राप्राप्ता-
र्थस्य प्राप्तयेयः पर्यनुयोगः स योगः । गुरुक्तस्याङ्गीकरणमाचा-
रः गुरुक्तस्याङ्गीकरणात् पर्यनुयोगस्याकरणाच्चैतेषां माध्य-
मिका इति प्रसिद्धिः ॥ ॥ इति माध्यमिकमतदर्शनम् ॥

केषांचिद्दोद्धानां योगाचारा इति प्रथा ॥ यतस्तैर्गुरुक्त-
भावनाचतुष्टयं बाह्यार्थस्य शून्यत्वं चाङ्गीकृत्य आन्तरार्थस्य
शून्यत्वं कथमिति पर्यनुयोगस्यापि कृतत्वात् ॥ एषा हि तेषां
परिभाषा । स्वयंवेदनं तावदङ्गीकार्यम् । अन्यथा जगदान्ध्यं
प्रसज्येत । एवं च स्वव्यतिरिक्तमाह्यविरहात् तत्तदात्मिका बुद्धिः
स्वयमेव स्वात्मरूपप्रकाशिका । प्रकाशवदिति ॥ तथा चोक्तम् ।

‘ नान्योऽनुभाव्यो बुद्ध्यास्ति तस्या नानुभवोऽपरः । ग्राह्यग्राह-
कवैधुर्यात् स्वयं सैव प्रकाशत ’ इति । ग्राह्यग्राहकयोरभेदश्च
अनुमातव्यः । यद्वेद्यते येन वेदनेन तत् ततो न भिद्यते । यथा
ज्ञानेनात्मनस्तैश्च नीलादयो वेद्यन्ते । भेदे हि सति वेदनेन स-
हार्थस्य सम्बन्धित्वं न स्यात् । तादात्म्यस्य सम्बन्धनियमहेतोर-
भावात् । यस्त्वयं ग्राह्यग्राहकसंविक्तीनां पृथगवभासः स तु ए-
कस्मिंश्चन्द्रे द्वित्वाऽवभास इव भ्रमः । अत्राप्यनादिरविच्छिन्न-
प्रवाहाद्भेदवासनैव निमित्तम् ॥ नन्वेवमाशामोदकानामुपार्जित-
मोदकानां च रसवीर्यविपाकादि तुल्यं स्यादिति चेन्मैवम् । वस्तुतो
वेद्यवेदकाकारविधुराया अपि बुद्धेर्व्यवहर्तृज्ञानानुरोधेन विभि-
न्नग्राह्यग्राहकाकारवत्तया तिमिराद्युपहतदृष्टीनां केशादिज्ञान-
भेदवत् अनाद्युपप्लववासनासामर्थ्याद्यवस्थोपत्तेः पर्यनुयो-
गायोगात् । तस्माद्बुद्धिरेवानादिवासनावशादनेकाकारावभासते
इति सिद्धम् ॥ ततश्चपूर्वोक्तभावनाचतुष्टयाभ्यासबलान्निखि-
लवासनोच्छेदेन विगलितविविधविषयाकारोपप्लवे विशुद्धवि-
ज्ञानोदयएव महोदय इति योगाचारमतदर्शनम् ॥

सौत्रान्तिकास्त्वेवं मन्यन्ते । यथोक्तं बाह्यं वस्तुजातं नास्तीति
तदयुक्तम् । नीलाद्यर्थस्य ज्ञानाकारत्वेऽहमिति प्रतिभासः स्या-
न्नत्विदमिति प्रतिपत्तिः । प्रत्ययादव्यतिरेकात् ॥ अथोच्यते ।
ज्ञानस्वरूपोपि नीलाकारो भ्रान्त्या भेदेन बहिर्वदवभासते तस्मा-

१ ग्राह्यस्य बाह्यविषयजातस्य ग्राहकं बुद्धितन्वतयोर्वैधुर्यं नाम ग्राह्यत्वेन
ग्राहकत्वेन च रूपेण भेदराहित्यम् ॥ २ चक्षुरादीनिपञ्चेन्द्रियाणि ॥ ३ नेत्ररोग-
विशेषस्तिमिरपदाभिधेयः । ४ ज्ञानात् ॥

न तत्राहमित्युल्लेख इति । तदयुक्तम् । बाह्यार्थस्य सर्वथाऽभा-
वे तदुत्पत्तिविरहाद्धिर्वदित्यनुमानोक्तेरसम्भवात् । न हि वसु-
मित्रो बन्ध्यापुत्रवदवभासते इति प्रेक्षावानाचक्षीत । किञ्च भे-
दप्रतिभासस्य भ्रान्तत्वे अभेदप्रतिभासस्य प्रामाण्यं तत्रामाण्ये
भेदप्रतिभासस्य भ्रान्तत्वमित्यन्योन्याश्रयप्रसङ्गाच्च । ततश्चा-
विसंवादान्नीलतादिकमेवसंविदाना ज्ञानिनो बाह्यमेवार्थं जगत्यु-
पाददते उपेक्षन्ते चान्तरमिति व्यवस्थादर्शनादनुमेय एव बा-
ह्योऽर्थो नापन्होतुं शक्यते । यथा पुष्ट्या भोजनमनुमीयते य-
था च भाषया देशो यथा वा सम्भ्रमेण स्नेहस्तथा ज्ञानाकारेण
ज्ञेयं बाह्यवस्तुजातमनुमेयमेव । तथा च बाह्यार्थसद्भावेऽनुमानप्रयो-
गः । यस्मिन् सत्यपि कदाचित्का स्तेततो भिद्यन्ते यथा सत्यपि
दीपे घटादयः । तथा विवादाध्यासिताः प्रवृत्तिप्रत्ययाः सत्य-
प्यालयविज्ञाने कदाचिदेव नीलाद्युल्लेखना इति ॥ तत्रालय-
विज्ञानं नाम अहमास्पदं विज्ञानम् । यच्च नीलाद्युल्लेखि तत्
प्रवृत्तिविज्ञानं वेदितव्यम् ॥ तस्मादालयविज्ञानातिरिक्तः प्रवृ-
त्तिविज्ञानहेतुर्बाह्योऽर्थोऽनुमेयोऽस्येवेति दिक् ॥

अत्रेदं वेदितव्यम् । सर्वोप्ययं प्रपञ्चकल्पद्रुमश्चित्तचैत्यात्म-
कः ॥ तस्य च रूप विज्ञान वेदना संज्ञा संस्काराभिधाः पञ्चस्क-
न्धाः । तत्र रूप्यन्त इति कर्मव्युत्पत्त्या रूप्यन्ते एभिरिति च करण-
व्युत्पत्त्या शब्दादयो विषयाः श्रोत्रादीनि इन्द्रियाणि च रूपस्क-
न्धः । पूर्वोक्तस्यालयविज्ञानस्य प्रवृत्तिविज्ञानस्य च प्रवाहो वि-
ज्ञानस्कन्धः । उक्तस्कन्धद्वयसम्बन्धजन्यः सुखदुःखादिप्रत्ययप्र-
वाहो वेदनास्कन्धः । वेदनास्कन्धनिबन्धना रागद्वेषादयः क्लेशा

मदमानादयश्चोपक्लेशा धर्माधर्मौ च संस्कारस्कन्धः ॥ तदिदं सर्वं
दुःखं दुःखायतनं दुःखसाधनं चेति भावयित्वा तन्निरोधोपायं
तत्त्वज्ञानं सम्पादयेत् ॥ तत्र दुःखायतनसमुदयमार्गसंज्ञकानि
चत्वारि तत्वानि बुद्धाभिमतानि । तेषु समनन्तरोक्तं स्कन्धप-
ञ्चकं संसारिणो दुःखम् । पञ्चज्ञानेन्द्रियाणि पञ्च विषया मनो
बुद्धिश्चेति द्वादशकमायतनं दुःखस्य योहि रागद्वेषमदमानदम्भा
दीनां गणो नृणां हृदये समुदेति सोयं समुदयः । अयं च दुःख-
साधनभूतः । क्षणिकाः सर्वे संस्कारा इत्येवंरूपा या स्थिरा वा-
सना स एव मार्गः । एवंविधविमलतत्त्वज्ञानान्मोक्षः सम्पद्यते ।
तदेतत् तत्त्वज्ञानं पूर्वोक्तभावनाचतुष्टयदाढ्येन भवतीत्येवं रूपं
सूत्रस्यान्तं परमरहस्यं पृच्छतामेषां कथयित्वा भवन्तः सूत्रस्या-
न्तं यतः पृष्टवन्तस्ततः सौत्रान्तिका भवन्त्विति भगवता बुद्धेना-
भिधानात् सौत्रान्तिकास्ते व्यपदिश्यन्ते ॥ इति सौत्रान्तिक-
मतदर्शनम् ॥

वैभाषिकास्त्वेवं मन्यन्ते । बाह्यार्थानुमेयत्ववादो न साधी-
यान् । प्रात्यक्षिकस्य कस्यचिदर्थस्यासत्वेऽनुमानप्रवृत्त्यनुपप-
त्तेः । सर्वं लोकानुभवविरोधाच्च । तस्मात् पदार्थो द्विविधः । या-
स्योऽध्यवसेयश्चेति भेदात् । तत्र ग्रहणं नाम प्रत्यक्षज्ञानं विकल्प
विनिर्मुक्तं प्रमाणम् । अध्यवसायो नामाविसंवादिकल्पनारू-
पमनुमानम् । एवं च प्रत्यक्षप्रमाणेन सिद्धोर्थो यास्य इति अनुमा-
नप्रमाणेन सिद्धश्चार्थोऽध्यवसेय इत्युच्यते । तदुक्तम् । 'कल्प-
नाऽपोढमभ्रान्तं प्रत्यक्षं निर्विकल्पकम् । विकल्पो वस्तुनिर्जासा-

दसंवादादुपप्लवः । याद्यं वस्तुप्रमाणं हि ग्रहणं यदितोऽन्यथा ।
न तद्वस्तु न तन्मानं शब्दलिङ्गेन्द्रियादिजमि' ति । भगवान् बुद्धो
हि बाह्येषु गन्धादिषु आभ्यन्तरेषु च रूपादिस्कन्धेषु सत्स्वपि
तेष्वनास्थामुत्पादयितुं सर्वं शून्यमिति प्राथमिकान् विनेयान-
चकथत् । द्वितीयांस्तु विज्ञानमात्रग्रहाविष्टान् विज्ञानमेवैकं
सदिति । तृतीयानुभयं सत्यमित्यास्थितान् विज्ञेयमनुमेयमित्यु-
पादिशत् । सेयं विरुद्धा भगवतो भाषेति वर्णयन्त इमे वैभाषि-
काख्यया प्रख्याताः । उक्तं चैतद्बौद्धचित्तविवरणे वैभाषिकैः ।
'देशानां लोकनाथानां सत्त्वाशयवशानुगाः । भिद्यन्ते बहुधा
लोके उपायैर्बहुभिः किले' ति तस्माद्विनेयाशयानुरोधेनोपदेश-
भेदः साम्प्रदायिको न भवतीति न भणितव्यम् इति वैभाषिकम-
तदर्शनम् ॥

माध्यमिकादीनां चतुर्णामेषां बोधयिता यद्यपि भगवान्
बुद्ध एक एव तथापि बौद्धव्यानां चातुर्विध्यं बौद्धबुद्धिभेदात्
समभवत् । यथा गतोऽस्तमर्क इत्युक्ते चोरजारानूचानादयः
स्वस्वभावानुसारेण परस्वहरणपराङ्मनाभिसरणधर्माचरणसम-
यानवगच्छन्ति ॥ तदिदं चतुर्विधमपि बौद्धमतं संगृहीतं वि-
वेकविलासे । 'बौद्धानां सुगतो देवो विश्वं च क्षणभङ्गुरम् । आ-
र्यसत्त्वाख्यया तत्त्वचतुष्टयमिदं क्रमात् । दुःखमायतनं चैव ततः
समुदयो मतः । मार्गश्चेत्यस्य च व्याख्या क्रमेण श्रूयतामियम् ॥
दुःखं संसारिणः रूकन्धास्ते च पञ्च प्रकीर्त्तिताः । विज्ञानं वेदना

१ शिष्यान् । २ उपदेशः । ३ वेदस्यानुवचनं कृतवान् यः सोऽनूचानइत्युच्य-
ते । वेदोक्तधर्मानुष्ठानशील इतियावत् ॥

संज्ञा संस्कारो रूपमेव च ॥ पञ्चेन्द्रियाणि शब्दाद्या विषयाः
 पञ्च मानसम् । धर्मायतनमेतानि द्वादशाऽयतनानि हि ॥ रा-
 गादीनां गणो योऽसौ समुदेति नृणां हृदि । आत्मात्मीयस्वभावा-
 ख्यः स स्यात् समुदयः पुनः ॥ क्षणिकाः सर्वं संस्कारा इति
 या वासना स्थिरा । स मार्ग इति विज्ञेयः स च मोक्षोऽभिधी-
 यते ॥ प्रत्यक्षमनुमानं च प्रमाणद्वितयं मतम् । चतुः प्रस्थानिका
 बौद्धाः ख्याता वैभाषिकादयः ॥ अर्थो ज्ञानान्वितो वैभाषिके-
 ण बहुमन्यते । सौत्रान्तिकेन प्रत्यक्षग्राह्योर्थो न बहिर्मतः ॥ आ-
 कारसहिता बुद्धिर्योगाचारेण संमता । केवलां संविदं स्वस्थां
 मन्यन्ते मध्यमाः पुनः ॥ रागादिज्ञानसन्तानवासनाच्छेदसम्भ-
 वा । चतुर्णामपि बौद्धानां मुक्तिरेषा प्रकीर्त्तिता । कृत्तिः कम-
 ण्डलुर्मौण्ड्यं चीरं पूर्वाणहभोजनम् । सङ्घो रक्ताम्बरत्वं च शि-
 श्रिये बौद्धभिक्षुभिरिति ॥ ॥ ७ ॥ तदित्यं मुक्तकच्छानां
 बौद्धानां मतमसहमाना विवसना जैनाः कथंचित् स्थायित्व-
 मास्थाय क्षणिकत्वपक्षं प्रतिक्षिपन्ति । तथाहि । यद्यात्मा क-
 श्वित् स्थायी नास्थोयेत तर्हि लौकिकफलसाधनं विफलं भवे-
 त् । न ह्येतत् सम्भविष्यति अन्यः करोत्यन्यो भुङ्क्ते इति । त-
 स्माद्योहं पुरा कर्माकरवं सोहं सम्प्रति तत्फलं भुञ्जे इति पूर्वा-
 परकालानुयायिनः स्थायिन आत्मनः स्पष्टप्रमाणावसिततया
 पूर्वापराङ्गविकलकालकलाऽवस्थितिलक्षणा क्षणिकता परीक्षा-
 विचक्षणैरर्हद्भिर्नपरिग्राह्या । यदि मन्येथाः प्रमाणवत्त्वादायातः

१ धर्मायतनं बुद्धिः ॥ २ रागादिगणेऽहंकारोमानपदाभिलाष्य आत्मस्वरूपः
 अन्ये आत्मीयस्वभावाः ॥ ३ बाह्योर्थः प्रत्यक्षग्राह्यो न मतः किंत्वनुमये एवेति ॥

प्रवाहः केन वार्यते इति न्यायेन यत् सत् तत् क्षणिकं यथा जलधरपटलमित्यादि पूर्वोपपादितप्रमाणेन क्षणिकतायाः प्रमितत्वात् तदनुसारेण समानसन्तानवर्तिनामेव प्राचीनः प्रत्ययः कर्मकर्ता फलभोक्ता तूत्तरः प्रत्ययः । न चातिप्रसङ्गः । मधुरसभावितानामाम्रबीजानां कर्षितायां भूमावुप्तानामङ्कुरकाण्डस्कन्धशाखापल्लवादिषु तद्वारा परम्परया यथा फले माधुर्यनियमो यथा वा लाक्षारसावसिक्तानां कार्पासबीजानामङ्कुरादिपारंपर्येण कार्पासादौ रक्तिमनियमस्तथैव कारणभूतस्य पूर्वपूर्वप्रत्ययस्य कर्मकर्तृत्वं कार्यभूतस्य तूत्तरप्रत्ययस्य पारम्पर्येण फलभोक्तृत्वनियम इति विश्वजनीनानुभवादिति । तर्हि तदेतत् कुशकाशाकलम्बनकल्पम् । विकल्पासहत्वात् । तथाहि । जलधरादौ दृष्टान्ते क्षणिकत्वमनेन प्रमाणेन प्रमितं प्रमाणान्तरेण वा । नाद्यः । भवदुक्तस्य क्षणिकत्वस्य क्वचिदप्यदृष्टचरत्वेन दृष्टान्तासिद्धावस्यानुमानस्यानुत्थानात् ॥ नान्त्यः । तेनैव प्रमाणान्तरेण सर्वत्र क्षणिकत्वसिद्धौ सत्वहेतुकानुमानवैफल्यापत्तेः ॥ न चोत्पादविनाशविधुरत्वरूपं सत्त्वं नास्माभिरङ्गीक्रियते कित्वर्थक्रियाकारित्वरूपमिति वाच्यम् । मिथ्यासर्पदंशादेरपि भयगात्रकम्पादिरूपार्थक्रियाकारित्वदर्शनेन सत्त्वापातात् ॥ यदपि कार्यकारणभावसंबलितकार्पासादिदृष्टान्तोपन्यसनं तदप्युक्तिमात्रं न प्रमाणम् । बहुशो व्यभिचारदर्शनात् । न ह्युपाध्यायबुद्ध्यनुभूतं शिष्यबुद्धिः स्मरेत् तदुपचितकर्मफलमनुभवेद्वा । किञ्च सन्तानिव्यतिरेकेण सन्तानो न प्रमाणपदवीमारोढुमीष्टे तस्मादस्ति स्थायी नित्य आत्मा । यमादाय सर्वोप्ययं प्रपञ्चो निर्व-

हतीति । तथा चोक्तं वीतरागस्तुतौ । ‘ कर्त्ताऽस्ति नित्यो जगतः
स चैकः स सर्वगः स स्ववशः स नित्यः । इमास्तु हेयाः कुवि-
डम्बनाः स्युस्तेषां न येषामनुशासकस्त्वमि ’ ति ॥ तस्मात् पु-
रुषार्थाभिलाषुकैः सौगती गतिर्नानुगन्तव्या किंत्वार्हत्येव । अ-
र्हत्स्वरूपं चाप्तनिश्चयालङ्कारे अहं चन्द्रसूरिर्जिनिरटङ्कि । ‘सर्व-
ज्ञो जितरागादिदोषस्रैलोक्यपूजितः । यथास्थितार्थवादी च देवो-
ऽर्हन् परमेश्वर ’ इति ॥

अत्रमते जीवाजीवाख्ये द्वे तत्वे । तत्र बोधात्मको जीवः ।
अबोधात्मकस्त्वजीवः । तदुक्तं पद्मनन्दिना । ‘ चिदचित् द्वे परे
तत्वे विवेकस्तद्विवेचनम् । उपादेयमुपादेयं हेयं हेयं च सर्वतः ।
हेयं तु कर्त्तरागादित्कार्यमविवेकिनः । उपादेयं परं ज्योतिरुप-
योगैकलक्षणमि ’ ति ।

अपरे पुनर्जीवाकाशधर्माऽधर्मपुद्गलाऽस्तिकायभेदाज्जी-
वाजीवयोरपरं प्रपञ्चमाचक्षते । अस्ति कायशब्दो जैनपरिभाषा-
यां तत्त्वपर्यायः । एवं च जीवास्तिकायादीनि पञ्च तत्वानि । तत्र
जीवा द्विविधाः संसारिणो मुक्ताश्च । भवाद्भवान्तरप्राप्तिमन्तः सं-
सारिणः । तेऽपि द्विविधाः । समनस्का अमनस्काश्च । तत्र शिक्षा-
क्रियाऽलापादिसंज्ञा येषामस्ति ते संज्ञिनः समनस्काः । अमनस्का
अपि त्रसस्थावरभेदात् द्विविधाः । तत्र द्वीन्द्रियाः शङ्खगण्डो-

१ शङ्खमध्यवर्ती जन्तुविशेषः ॥ तस्य हि श्रोत्रं चक्षुर्ग्राणं च न विद्यते तत्क-
र्तृकस्य शब्दादितत्तद्विषयग्रहणस्यानुपलब्धेः । त्वग्रसने तु विद्येतेस्पर्शादितत्तद्विष-
यग्रहणस्य तत्कर्तृकस्योपलम्भात् । यत्रैवं स्वभावउपलभ्यते तेषां क्षुद्रजन्तूनां प्र-
मृतिपदेनग्रहणमिति प्राहुः ।

लप्रभृतयस्त्रसाः । पृथिवीजलतेजोवायुवनस्पतयः स्थावराः ।
 एषु पञ्चसु स्थावरेषु वनस्पतीनामेवामनस्कजीवत्वम् । शिक्षा-
 क्रियाऽलापादिरूपसंज्ञाशून्यत्वे सतीन्द्रियवत्त्वात् । ननु वनस्प-
 तीनां किमस्तीन्द्रियमिति चेत् स्पर्शनमित्यवेहि ॥ भवान्तरप्रा-
 णिविधुरा मुक्ता जीवाः ॥ अथाकाशो धर्माधर्मो पुद्गला-
 श्वेत्येते त्रयोऽस्तिंकाया अजीवस्यैव प्रपञ्चभूताः । तत्राद्या
 स्रयोऽनुमेया एव न कदापि प्रत्यक्षा भवन्ति । तथा हि । अन्य-
 वस्तुप्रदेशमध्ये योऽन्यवस्तुनः प्रवेशो भवति सोयमुपकारआ-
 काशस्यानुमापकः । आलोकेनावच्छिन्नं नभ आलोकाका-
 शपदेन व्यपदिश्यते । तत्राकुण्ठितगतिरूपेणोपकारेण धर्माऽनु-
 मेयः । तथा चोक्तम् ' गत्वा गत्वा निवर्तन्ते चन्द्रसूर्यादयो य-
 हाः । अद्यापि न निवर्तन्ते आलोकाकाशमागता ' इति । एवं
 च मुक्तिसाधनं धर्म इति फलति । ननु मुक्तानां कथमूर्ध्वगति-
 र्भवतीति चेदित्थम् । यथा मृत्तिकाविलिप्तमलाबुद्रव्यं जलेऽधः
 पतति पुनरपेतमृत्तिकाबन्धं सदूर्ध्वं गच्छति । तथा कर्मबन्ध-
 विनिर्मुक्त आत्माऽसङ्गत्वादूर्ध्वं गच्छतीति ॥ स्थित्यनुमेयस्वधर्मः ॥
 स्पर्शरसवर्णवन्तः पुद्गलाः । ते च द्विविधाः । अणुस्कन्धभेदात् ।
 भोक्तुमशक्या अणवः । द्यणुकादयः स्कन्धाः । तत्र द्यणुकादि-
 स्कन्धानां भेदादणव उत्पद्यन्ते । अणवादीनां संज्ञातात् द्यणु-
 कादय उत्पद्यन्ते । क्वचिद्भेदसंज्ञाताभ्यां स्कन्धोत्पत्तिः अतएव
 पूरयन्ति गलन्ति इत्यन्वर्थं नामधेयं पुद्गला इति ॥ ते च पृथिवी

जलं तेजोवायुरिति भेदाच्चतुर्विधा इति बोध्यम् ॥

केचिज्जैना जीवाऽजीवाऽस्रवबन्धसंवरनिर्जरामोक्षाख्यानि सप्त तत्वानि कथयन्ति । तत्र जीवः संसारिमुक्तभेदेन द्विवधः पूर्वं निरूपितः । आकाशादयोऽस्रजीवा अपि पूर्वं निरूपिता एव । आस्रवो निरूप्यते । औदारिकाग्निकायादिचलनद्वारेणात्मनश्चलनं योगपदव्यपदेश्यमास्रवः । यथा सलिलाऽवगाहि द्वारं नद्यास्रवणकारणत्वादास्रव इति निगद्यते तथा योगप्रणालिकाऽपि कर्मास्रवणकारणं भवतीति योग आस्रवपदेन परिभाष्यते । यथास्यार्द्रं वस्त्रं समन्ताद्वातानीतं रेणुजातमुपादत्ते तथा कषायजलार्द्रं आत्मा योगवातानीतं कर्मलक्षणं रेणुजातमुपादत्ते । यथा वा निष्टमाऽयःपिण्डः स्वस्मिन् क्षिप्तमम्भः समन्ताद्गृह्णाति तथैव कषायोष्णो जीवो योगानीतं कर्म समन्ताद्गृह्णातीति बोध्यम् ॥ कषति हिनस्यात्मानं कुगतिप्रापणादिति कषायः क्रोधो मानो माया लोभश्च ॥ सोयं योगपदवाच्य आस्रवो द्विविधः । शुभाशुभभेदात् । तत्राहिंसादिः शुभः काययोगः । सत्यमितभाषणादिः शुभो वाग्योगः ॥ उक्तयोगद्वयाद्विरुद्धोहिंसाऽनृतभाषणादिरशुभः कायादियोगः । शुभयोगः पुण्यस्य मूलमशुभयोगस्तु पापस्य ॥

मिथ्यादर्शनाऽविरतिप्रमादकषायवशाद्योगवशाच्चात्मा सूक्ष्मैकप्रदेशावगाहिनामनन्तानन्तप्रदेशानां पुद्गलानामाश्लेषणं यत् करोति सोऽयं बन्धः ॥ तत्र मिथ्या दर्शनं वस्तुतत्वा-निश्चयः । तच्च द्विविधम् । मिथ्याकर्म्मोदयान्नैसर्गिकं तत्वाश्र-

द्धानमेकम् । परोपदेशजन्यं द्वितीयम् ॥ अविरतिर्नाम शब्दादि-
विषयेभ्य इन्द्रियाणामसंयमनम् ॥ पुण्यकर्मस्वनुत्साहः प्रमादः ॥
कषाया उक्ताः ॥

आस्रवलक्षणं भवप्रवाहद्वारं संवृणोतीति संवरः । स च गु-
प्तिसमित्यादिरूपो जीवे प्रविशत् कर्मजातं प्रतिषेधति ॥ संसा-
रकारणादात्मनो गोपनं गुप्तिः । सा चाशुभकर्मभ्यः कायवाङ्म-
नोनिग्रहरूपा ॥ समितिस्तु प्राणिपीडापरिहारेण सम्यगयनं गमनं
सम्यग्वर्त्तनम् ॥

अर्जितस्य कर्मणः केशोल्लुञ्चनादितपःप्रभृतिभिर्निर्जरणं
निर्जरासंज्ञकं तत्वम् । सा च निर्जरा द्विविधेति प्रोच्यते । यथा-
ऽद्भुस्तत्वविदः । ' संसारबीजभूतानां कर्मणां जरणादिह । नि-
र्जरा संस्मृता द्वेषा सकामा कामवर्जिता ॥ स्मृता सकामा यमि-
नामकामात्वन्यदेहिना ' मिति ॥

निःशेषकर्मबन्धोच्छेदादसंगत्वेनावस्थानं मोक्षः ॥ बन्ध-
मोक्षयोः कारणमुक्तं तत्त्ववेदिभिः । ' आस्रवो बन्धहेतुः स्यात्
संवरो मोक्षकारणम् । इतीयमार्हती मुष्टिरन्यदस्याः प्रपञ्चनम् '
इति ॥ तथार्हत्ववचनसंग्रहपरे आगमसारेप्युक्तम् ' सम्यग्द-
र्शनज्ञानचारित्राणि मोक्षमार्ग ' इति । विवृतं चैतद्योगदेवेन ।
येनरूपेण जीवाद्यर्थो व्यवस्थितस्तेन रूपेणार्हता प्रतिपादिते-
ऽर्थे विपरीताऽभिनिवेशराहित्यरूपं श्रद्धानं सम्यग्दर्शनम् ॥ येन
स्वभावेन जीवादयो व्यवस्थितास्तेनैव स्वभावेन संशयसंमो-
हरहितोऽवबोधः सम्यग्ज्ञानम् । तद्विश्रद्धावतो जीवस्य गुरूप-

द्विष्टश्रवणमननाद्यभ्यासपाटवेन ज्ञानावरकाणां पूर्वोपपादित
मिथ्यादर्शनाविरतिप्रमादादीनामुपशमे सति स्वयमेव समुदे-
ति ॥ संसरणकर्मोच्छेदायोद्यतस्य श्रद्धधानस्य ज्ञानवतो जीव-
स्य पापकर्मभ्योनिवृत्तिः सम्यक्चारित्र्यम् । एतानि सम्यग्ज्ञा-
नादीनि समुदितान्येव मोक्षकारणं न तु प्रत्येकम् । एतन्नयं चा-
र्हते रत्नत्रयपदेन व्यवहियते इति दिक् ॥

॥ इति जैनमतदर्शनम् ॥

समनन्तरोक्तानां चार्वाकादिजैनान्तानां षड्विधनास्तिका-
नां सामान्यतो निर्देशः स्मृतिग्रन्थेषूपलभ्यते । यथाह मनुश्रुतुर्था-
ऽध्याये ' पारखण्डिनो विकर्मस्थान् बैडालव्रतिकान् शठान् । है-
तुकान् बकवृत्तींश्च वाङ्मात्रेणापि नार्चयेदि ' ति ॥ पारखण्डिनो
वेदबाह्यव्रतलिङ्गधारिणः शाक्यभिक्षुकादयः । हैतुका वेदविरोधि-
तर्कव्यवहारिण इति कुल्लुकभट्टः ॥ तथा तृतीयेऽध्याये ' ये स्तेन
पतितक्लीबा ये च नास्तिकवृत्तयः । तान् हव्यकव्ययोर्विप्राननर्हा-
न् मनुरब्रवीदि ' ति ॥ तथा पारखण्डमतदर्शकनिबन्धानां सयुक्ति-
कमनर्थहेतुत्वं प्रोवाच स एव द्वादशेऽध्याये ' यो वेदबाह्याः स्मृत-
यो याश्च काश्च कुदृष्टयः । सर्वास्ता निष्फलाः प्रेत्य तमोनिष्ठा हि
ताः स्मृताः ॥ उत्पद्यन्ते च्यवन्ते च यान्यतोऽन्यानि कानिचित् ॥
तान्यर्वाक्कालिकतया निष्फलान्यनृतानि चे ' ति ॥ तथा वाल्मीकि-
रामायणेऽयोध्याकाण्डेपि पितृवचनाद्वनं गत्वा चित्रकूट मधि-

१ याः स्मृतयो वेदबाह्या वेदमूला न सन्ति याश्च काश्च देवताऽपूर्वादिनि-
राकरणात्मिका असत्तर्कमूलाः कुदृष्टयः चार्वाकादिदर्शनानि ॥ २ अतोऽस्मा-
द्वेदात् अन्यानि अन्यमूलानि यानिकानि चिन्मतानि । तान्यर्वाक्कालिकतया
पौरुषेयत्वात् यथोत्पद्यन्ते तथा च्यवन्ते नश्यन्त्यपि । स्पष्टमन्यत् ॥

तिष्ठतो रामभद्रस्य पुनरयोध्यां प्रत्यानयनाय कृतबहुविधप्रार्थ-
ने भरते जावालिनामकेन केनचिन्मुनिना पितृशासनस्य परिपा-
लने न किञ्चिददृष्टं पुण्यमुपजायते नापि भङ्गे किञ्चित् पापं त-
स्मात् साकेतं गत्वा राज्यसुखानुभव एव कर्तुमुचित इत्यर्थसम-
र्थनाय नास्तिकमतमुपन्यस्तमेकेनाऽध्यायेन । ततःप्रकुपितेन रा-
मचन्द्रेणोक्तम् । ' यथा हि चोरः स तथा हि बुद्धस्तथागतं ना-
स्तिकमत्र विद्धी ' ति ॥ अत्र बुद्धशब्दो नास्तिकविशेषवाची त-
त्पर्याय एव च तथा गतशब्दः प्रयुज्यमानो दृश्यते ॥ तथा चैवमा-
दिप्राचीनस्मृत्यादियन्थपर्यालोचनया युगान्तरेपि बुद्धादयोना-
स्तिका आसन्नित्यवगम्यते । परन्तु प्राक्तनयुगसमये सनातनं वै-
दिकाध्वानमनुसृतवन्तो महोदारचरित्राः पराक्रमशालिनो राजा-
नस्तथा सदाचारनिरताः श्रुताध्ययनसम्पन्नाः कृतधियश्च विप्राः
प्रह्लाढाङ्कुरमधर्ममुन्मूलयांचक्रुस्तस्मान्न तदानीं नास्तिकमतं प्रच-
रितुमशकत् ॥ तदेतदाह मनुर्नवमेऽध्याये ' कितवान् कुशीलवा
न् क्रूरान् पाखण्डस्थांश्च मानवान् । विकर्मस्थान् शौण्डिकांश्च
क्षिप्रं निर्वासयेत् पुरात् ॥ एते राष्ट्रे वर्तमाना राज्ञः प्रच्छन्नतस्क-
राः । विकर्मक्रियया नित्यं बाधन्ते भद्रिकाः प्रजाः ' इति ॥
कलियुगे तु प्रमादालस्याज्ञानादिना निरुद्यमेषु विषयान्धतया सु-
प्तप्रायेषु क्षत्रियेषु विद्याशीलादिविहीनेषु च ब्राह्मणेषु निर्भया-
श्वार्वाकबौद्धादयः श्रौतस्मार्त्तधर्ममुन्मूलयितुं बद्धपरिकरा ब-
भूवुः ॥

पौराणिकास्त्वेवं मन्यन्ते । तिष्ये धर्मनृपस्य राज्यसमयात्

काले व्यतीतेऽल्पके श्रीविष्णोरवतार एष नवमो बुद्धाभिधानोऽ-
भवत् । नीचानामसतां विमोहजननं श्रौताध्वनिन्दामिषात् भूता-
ऽहिंसनमुख्यधर्ममतनोत् सर्वज्ञ एष प्रभुरिति ॥

अथात्र केचिद्वर्षाश्चः शोधकास्त्वित्यं सम्प्रचक्षते॥आदौ लो-
कायतमतप्रकाशनमहापटुः । वेदबद्धं महामार्गं खण्डितुं यत्नमा-
तनोत् ॥ ततो बौद्धामुक्तकच्छास्ततो जैना दिगम्बराः । श्वेताम्ब-
राश्च तं इति नास्तिका बहुरूपिणः ॥ पुरा काले बुद्धनाम्ना पुरु-
षेण प्रकाशितम् । बौद्धं मतमथैनं हि द्विजाः पाखण्डिनं जगुः ॥
निर्वासयामासुरमुं वर्णाः सर्वे स्वदेशतः ॥ ततः स सिंहलद्वीपं ति-
बेटं चीनभूमिकाम् । ब्रह्मदेशं च गत्वाऽथ बौद्धधर्मं समातनो-
त् ॥ ततः कालेनात्र खण्डे भारते विक्रमात् पुरा । स्वमुन्यम्भो-
धिविमिते वर्षेऽवीराह्वयो नरः । प्राचारयजैनधर्मं बौद्धधर्म-
समप्रभम् ॥ एतस्मिन्नेव समये नाना पाखण्डरूपिणः । का-
पालिकाश्च नाथाश्च चार्वाकाद्याश्च जज्ञिरे इति ॥

जैनेषु विवसनाः सवसनाश्चेति भेदद्वयं प्रबन्धचिन्तामणि
ग्रन्थान्मेरुतुङ्गाचार्यविरचिताल्लभ्यते । तथा हि श्रीकर्णराजपुत्रो
मयणल्लुदेवीसुतो गुर्जरधराधिपतिर्जयसिंहापरनामधेयः श्री-
सिद्धराजो विक्रमार्कसमयात् अनन्तरम् १० सार्द्धैकादशशती
(११५०) मितसंवत्सरे राज्यपदमधिरुस्यैकोनपञ्चाशद्वर्षपर्यन्तं
राज्याधिकारं निर्वाहयामास । तदानीमेकदा श्रीदेवसूरिनामा
जैनाचार्यः शिष्यवर्गसमेतः श्रीपत्तने चातुर्मास्यमुवास । तस्मि-
न्नावसरे कुमुदचन्द्रनामा दिगम्बरस्तेषु तेषु देशेषु चतुरशीति वा-

दैर्वादिनो विजित्य कर्नाटकदेशात् गुर्जरदेशं विजेतुं कर्णावतीं
नगरीमाजगाम । ततः स कुमुदचन्द्रः ' हंहो श्वेतपटाः किमेष
कपटाऽटोपोक्तिसंटाङ्कितैः संसाराऽवटकोटरेऽतिविकटे मुग्धो
जनः पाल्यते । तत्त्वाऽतत्त्वविचारणासु यदि वो हेवांक आस्ते
तदा सत्यं कौमुदचन्द्रमङ्घ्रियुगलं रात्रिदिवं ध्यायत ' इति
विलिख्य देवसूरिं प्रति प्राहिणोत् । तदनु तच्चरणासक्तपरमाणु-
बुद्धिवैभवाऽगणितचाणक्यो माणिक्याह्वयपण्डितः । ' कः कण्ठी
रवकण्ठकेसरसटाभारं स्पृशत्यङ्घ्रिणा कः कुन्तेन शितेन नेत्र-
कुहरे कण्डूयनं काङ्क्षति । कः सन्नस्यति पन्नगेश्वरशिरोरत्नं
वतंसश्रिये यः श्वेताम्बरशासनस्य कुरुते वन्द्यस्य निन्दामिमाम्
इति लिखित्वा कुमुदचन्द्रं प्रति प्राहिणोत् ॥ ततः कस्मिंश्चिद-
हनि परिष्कृतायां सदसि बहूनां विद्वज्जनानां समाजे श्रीसिद्ध-
राजसमक्षं कुमुदचन्द्रदेवसूरिनामधेययोर्दिग्म्बरसिताम्बरयोः
स्यस्यमतं समर्थयितुं विवदमानयोः सतोः श्रीदेवसूरिणा कुमुद-
चन्द्रः पराजितः । तदानीं जयप्रशस्तिपद्यमुदाजहारोदयप्रभ-
देवः । ' भेजेऽवकीर्णितां नम्रः कीर्त्तिकन्थामुपार्जयन् । तां दे-
वसूरिरौच्छिद्य पुनर्निग्रन्थतां व्यधात् ' इति ॥

अथास्तिकानां षड् दर्शनानि निरूपणीयानि तत्रादौ न्या-
यमतं प्रदर्शयते । पदार्थतत्त्वज्ञानान्निःश्रेयसाऽधिगम इति न्याय-

१ उत्कर्ष विषयकोऽभिलाषविशेषः ॥ २ कण्डीरवः सिंहः ॥

३ क्षतव्रतताम् ॥ ४ नानाविधवस्त्रखण्डविरचितां प्रावारपटीम् ॥ ५ आन्द-
न्य ॥ ६ निर्गतो ग्रन्थो वसनावगुण्ठनं यस्मात् स तथाविधस्तस्य भावस्तत्ता
तां नम्रताम् । अर्थान्तरे निर्ग्रन्थताम् अध्ययन शून्यतां मूर्खतामित्यर्थः ॥

शास्त्रस्य सिद्धान्तः तथा च पारमर्षं सूत्रम् । 'प्रमाण प्रमेय संशय प्रयोजन दृष्टान्तसिद्धान्ताऽवयव तर्क निर्णय वाद् जल्पवितण्डा हेत्वाभास छल जातिनिग्रहस्थानानां तत्वज्ञानान्निःश्रेयसाऽधिगम' इति ॥ पञ्चाध्यायीरूपस्य गौतमप्रणीतन्यायसूत्रग्रन्थस्येदमादिमं सूत्रम् ॥

उद्देशलक्षणपरीक्षाभिरस्य शास्त्रस्य त्रिधा प्रवृत्तिः । उद्देशो हि नाममात्रेण वस्तुसङ्कीर्तनम् । तच्चोपदर्शिते सूत्रे एव कृतम् लक्षणं त्वसाधारणधर्मवचनम् । यथा गोः सास्त्राविषाणादिमत्त्वम् । एवं रीत्या लक्षितस्य वस्तुनो लक्षणमुपपद्यते न वेति विचारः परीक्षा ॥ अत्रोच्यन्ते हि वस्तूनां लक्षणानि यथायथम् । प्रायेण गौरवभिया परीक्षा न प्रतन्यते ॥

तत्र तावत् प्रथमोद्दिष्टस्य प्रमाणस्य लक्षणं प्रमाकरणमिति । यथार्थानुभवो हि प्रमेत्यभिधीयते । यथा छिदाकरणस्य परशोश्छिदैव फलं तथा प्रमाकरणस्य प्रमाणस्यापि प्रमेव फलम् ॥ तच्च प्रमाणं चतुर्विधम् । प्रत्यक्षाऽनुमानोपमानशब्दभेदात् ।

तत्रेन्द्रियार्थसन्निकर्षजन्यं ज्ञानं प्रत्यक्षम् । तच्च श्रावणत्वाच्च चाक्षुष रासन घ्राणज मानसिकभेदात् षड्विधम् । षड्विधेऽपि प्रत्यक्षज्ञाने करणानि यथासंख्येन श्रोत्र त्वक् चक्षू रसना घ्राण मनांसि प्रमाणानि ॥ श्रोत्रेण शब्दो गृह्यते त्वचा स्पर्श-

१ आत्मा मनसा संयुज्यते मन इन्द्रियेणेन्द्रियमर्थेन ततः प्रत्यक्षज्ञानं तत्त्वपदार्थविषयकमुपजायते । यथा हि चरमभावी कुठारकाष्ठयोः सम्बन्धश्छिदां जनयति छिदायां च कुठारःकरणं न काष्ठम् ॥ तथैवेन्द्रियपदार्थयोश्चरमभावीसम्बन्धः साक्षात्कारं जनयति तत्र चेन्द्रियंकरणं न पदार्थः ॥

स्तद्वन्ति द्रव्याणि च चक्षुषा रूपं रूपवन्ति द्रव्याणि रूपिद्र-
व्याञ्जिताः संयोग विभाग परिमाण संख्या स्नेह द्रवत्वादयो गु-
णाः स्पन्दनाद्याः क्रियाश्च गृह्यन्ते । रसनया रसो घ्राणेन गन्धो
मनसा हि सुखं दुःखमिच्छा द्वेषः प्रयत्नो ज्ञानं च गृह्यते ॥ येने-
न्द्रियेण यद्गृह्यते तेनैवेन्द्रियेण तद्गतं सामान्यं तदभावश्च गृह्यते ।
इति दिक् ।

साध्यहेत्वोःसाहचर्यनियमात्मकव्याप्तिग्रहरूपमनुमितेः क-
रणमनुमानम् । तच्च त्रिविधम् । अन्वयव्यतिरेकि केवला-
न्वयि केवलव्यतिरेकि चेतिभेदात् । यत्सत्त्वे यत्सत्वमन्वयः । य-
दभावे यदभावो व्यतिरेकः । आद्यस्यानुमानस्य प्रयोगो यथा
पर्वतो वन्दिमान् धूमात् इति । अत्राभयविधोऽपि दृष्टान्तः
सम्भवति । यत्र धूमस्य सत्त्वं तत्र वन्हेरपि सत्त्वं यथा महानसे
इत्यन्वयदृष्टान्तः । यत्र वन्दिर्नास्ति तत्र धूमोऽपि नास्ति य-
था ज्हदे इति व्यतिरेकदृष्टान्तः ॥ द्वितीयस्य यथा सर्वमभिधे-
यम् प्रमेयत्वादिति । अत्र प्रमेयत्वाभावस्य काप्यविद्यमान-
त्वाद्व्यतिरेकदृष्टान्तासम्भवः ॥ तृतीयस्य यथा आत्मा इतरेभ्यो
भिद्यते ज्ञानवत्त्वादिति । अत्रात्मव्यरिक्तस्य पदार्थमात्रस्य ज-
डत्वेन ज्ञानशून्यत्वादन्वयदृष्टान्तासम्भव इति दिक् ॥

उपमितिकरणमुपमानम् । तच्च सादृश्यज्ञानरूपम् । य-

१ अल्पमध्यममहदादिलक्षणम् ॥ २ गोन्वादिजातिरूपम् ॥ ३ गवाद्यभावः ॥
४ मन्यक्षी क्रियते । ५ तद्भिन्नत्वेसति तद्गतभूयो धर्मवत्त्वं हि सादृश्यम् ॥

था गोसादृश्यज्ञानेन गवयविषयकमुपमितिज्ञानं जायत इत्यलम् ॥

शाब्दप्रमितिकरणं शब्दः । स चाप्तवाक्यात्मकः । आप्तस्तु यथार्थवक्ता । वाक्यं पदसमूहः । स्वार्थं बोधने शक्तिमन्ति च पदानि । तत्रागृहीतशक्तिकपदनिचयाच्छाब्दप्रमितेरसम्भवाद्गृहीतशक्तिकपदसमूहात्मकः शब्दः शाब्दबोधे साधनं भूत्वा प्रमाणपदवीमारोहति तथा च शब्देन शाब्द्यां प्रमायां जनयितव्यायां नियमेन सहकारी शक्तिग्रहोऽपेक्ष्यते ॥ तत्र पदपदार्थयोः सम्बन्धः शक्तिः । स च सम्बन्धोऽस्मात् पदादयमर्थो बोद्धव्य इतीच्छारूपः सनातन आधुनिको वा ॥ शक्तिग्रहश्च कोशव्याकरणवृद्धव्यवहारादितो भवति ॥ तत्र ' अग्निर्वैश्वानरो बन्धि ' रित्यादिकोशाद्वैश्वानरादिपदानामग्न्यादौ शक्तिग्रहः । तथा धातुप्रातिपदिकादिप्रकृतीनां तिङ्सुप्कृत्तद्धितादिप्रत्ययानां च शक्तिग्रहो व्याकरणाद्भवति । एवं वृद्धव्यवहारादपि शक्तिग्रहो यथा प्रयोजकवृद्धेन घटमानयेत्युक्तं वाक्यं श्रुत्वा प्रयोज्यवृद्धेन घटमानीतमवधार्य बालो घटानयनकार्यं घटमानयेति शब्दप्रयोज्यमित्यवधारयति । ततश्च घटं नय गामानयेत्यादि वाक्यादौवापोद्वापाभ्यां घटादौ घटादिपदानां शक्तिं गृह्णातीति दिक् ॥

प्रोक्तानामन्यतमेन प्रमाणेन यदनुभूयते तत् प्रमेयम् । तच्च द्वादशविधम् । आत्मा शरीरमिन्द्रियाण्यर्था बुद्धिर्धर्मः प्रवृत्ति-

१ निश्चित्य ॥ २ वाक्ये पदान्तरस्य प्रक्षेप आवापः कस्यचित् पदस्य उत्सर्ग उद्वापः ॥ ३ विषयाः शब्दस्पर्शादयः ॥

दोषः प्रेत्यभावः फलं दुःखमपवर्गश्चेति भेदात् ॥ २ ॥ अनवधारणात्मकं ज्ञानं संशयः ॥ ३ ॥ यमुद्दिश्य पुरुषाः प्रवर्तन्ते तत् प्रयोजनम् ॥ ४ ॥ तच्च दृष्टादृष्टभेदात् द्विविधम् ॥ व्याप्तिसंवेदनभूमिर्दृष्टान्तः ॥ ५ ॥ अयमपि साधर्म्यवैधर्म्यभेदात् द्विविधः । साधर्म्यवैधर्म्यदृष्टान्ताभ्यां सन्दिग्धवन्हयादि साध्यवति पर्वतादौ पक्षे वन्हयादि संशयः प्रतिहन्यते ॥ प्रामाणिकत्वेनाभ्युपगतोर्थः सिद्धान्तः ॥ ६ ॥ परार्थाऽनुमानैकदेशोऽवयवः ॥ ७ ॥ स हि पञ्चविधः । प्रतिज्ञाहेतूदाहरणोपनयनिगमनभेदात् । तत्र पर्वतो वन्हिमानिति प्रतिज्ञा । धूमादिति हेतुः । यथा महानस इत्युदाहरणम् । तथाचायमित्युपनयः ॥ तस्मात्तथेति निगमनम् ॥ स्वार्थाऽनुमाने तु नोपनयनिगमनयोरस्यपेक्ष ॥ फलाऽभावात् ॥ व्यापारोपेण व्यापकारोपस्पर्कः ॥ ८ ॥ स चैकादशधा । व्याघाता, त्माश्रये, तरेतराश्रय, चक्रकाश्रया, नवस्था, प्रतिबन्दि, कल्पना, गौरवो, लसर्गा, पवाद, वैजात्य, भेदात् ॥ यथार्थानुभवपर्यायाप्रमितिर्निर्णयः ॥ ९ ॥ स चतुर्विधः । साक्षात्कृत्यनुमित्युपमितिशाब्दीभेदात् ॥ तत्त्वनिर्णयफलकः कथाशेषो वादः ॥ १० ॥ उभयसाधनवती विजिगीषुकथा जल्पः ॥ ११ ॥ स्वपक्षस्थापनया विहीनः कथाशेषो वितण्डा ॥ १२ ॥ वादिप्रतिवादिनोः पक्षप्रतिपक्षविचारः कथाशब्देनाभिधीयते ॥ साध्यस्यासाधको हेतुर्हेत्वाभासः ॥ १३ ॥

१ ज्ञानसुखादि ॥ २ मोक्षः ॥ ३ अवधारणं निश्चयस्तद्रहितमित्यर्थः ॥ ४ सन्देहरहितं ज्ञानम् संवेदनम् । तस्य भूमिरुद्भवस्थानम् ॥ ५ साधर्म्योदाहरणमन्वयदृष्टान्तः । वैधर्म्योदाहरणं व्यतिरेकदृष्टान्तः उभावेतौ । सपक्षविपक्षपदाभ्यामुच्येते ॥ ६ पाकशाला ॥ ७ उभयोः पक्षप्रतिपक्षयोः ॥

शद्वावृत्तिव्यत्ययेन प्रतिषेधहेतुश्छलम् ॥ १४ ॥ स्वपक्षव्याघातकमुत्तरं जातिः ॥ १५ ॥ पराजयनिमित्तं नियहस्थानम् ॥ १६ ॥ तच्च द्वाविंशतिप्रकारकम् । प्रतिज्ञाहानिः, प्रतिज्ञान्तरं, प्रतिज्ञाविरोधः, प्रतिज्ञासंन्यासो, हेत्वन्तरोक्ति, रथान्तरोक्ति, निरर्थकोक्ति, रविज्ञातार्थकोक्ति, रपार्थकोक्ति, रप्राप्तकालोक्ति, न्यूनोक्तिरधिकोक्तिः, पुनरुक्ति, रननुभाषण, मज्ञान, मप्रतिभा, अविक्षेपो, मतानुज्ञा, पर्यनुयोज्योपेक्षणं, निरनुयोज्यानुयोगो, ऽपसिद्धान्तो, हेत्वाभास, श्वेति भेदात् ॥ अत्र सर्वत्रान्तर्गणिको विशेषो न्यायशास्त्रीयमहानिब्वधेभ्योऽवगन्तव्यः ॥

ननु प्रमाणादिषोडशपदार्थप्रतिपादकमिदं शास्त्रं कथं न्यायशास्त्रमिति व्यपदिश्यते इति चेदुच्यते । परार्थानुमानपर्यायस्य न्यायस्य सकलविद्यानुग्राहकतया सर्वकर्मणुष्ठानसाधनतया चात्र शास्त्रे प्रधानत्वेन तथा व्यपदेशो युज्यते । प्रधान्येन व्यपदेशा भवन्तीति न्यायात् ॥ तथा चाऽभाणि परार्थानुमानमुपक्रम्य सर्वज्ञेन बुद्धेन 'सोऽयं परमो न्यायो विप्रतिपन्नपुरुषप्रतिपादकत्वात् तथा प्रवृत्तिहेतुत्वाच्चे' ति ॥ पक्षिलस्वामिना चाभ्यधायि 'सेयमान्वीक्षिकी विद्या प्रमाणादिप्रकाशिका । प्रदीपः सर्वविद्यानामुपायः सर्वकर्मणाम् । आश्रयः सर्वधर्माणां विद्योद्देशे परीक्षिते' इति ॥

ननु तत्त्वज्ञानान्निःश्रेयसं भवतीत्युक्तं तत् किं तत्त्वज्ञानादनन्तरमेव सम्पद्यते । नेत्युच्यते । किन्तु तत्त्वज्ञानाद्दुःखजन्मप्रवृत्तिदोषमिथ्याज्ञानानामुत्तरोत्तरापाये क्रमेण जाते सति निःश्रेयसं सम्पद्यत इति । तत्र मिथ्याज्ञानं नामाऽनात्मनि देहादा-

वात्मबुद्धिः । ततश्च देहादीनामनुकूलेषु रागः प्रतिकूलेषु च द्वेष
इत्यादिदोषः वस्तुतस्त्वात्मनोऽनुकूलं प्रतिकूलं वा न किञ्चिद-
स्ति । रागादीनां परस्परानुबन्धित्वात् ॥ तथा हि । मूढो रज्यति
रक्तो मुह्यति मूढः कुप्यति कुपितो मुह्यतीति ॥ ततश्च तैस्तैर्दोषैः
प्रेरितः प्राणी शरीरेण हिंसास्तेयादीनि वाचाऽनृतभाषणादीनि
मनसा परद्रोहादीनि प्रतिषिद्धकर्माणि आचरति सेयं पापरूपा
प्रवृत्तिरधर्ममावहति । किञ्च शरीरेण परपरित्राणादीनि वाचा-
सत्यमितभाषणादीनि मनसा भूतदयेन्द्रियनियहादीनि सत्कर्मा-
ण्याचरति । सेयं पुण्यरूपा प्रवृत्तिर्धर्ममावहति । उभयवि-
धयानुया प्रवृत्त्या स्वानुरूपं प्रशस्तं निन्दितं वा जन्म पुनःश-
रीरादेः प्रादुर्भावः । तस्मिन् सति प्रतिकूलवेदनीयतया वास-
नात्मकं दुःखं भवति । तद्भ्रमे मिथ्याज्ञानादयो दुःखान्ता अ-
विच्छेदेन प्रवर्त्तमानाः संसारशब्दार्थो घटीचक्रवन्निरवधिरनुव-
र्त्तते ॥ यदा कश्चित् पुरुषधौरेयः पुराकृत सुकृत परिपाकव-
शादाचार्योपदेशेन सर्वमिदं दुःखायतनं दुःखानुषक्तं च पश्यति
तदा तत् सर्वं हेयत्वेनाऽवगच्छति । ततस्तन्निर्वर्त्तकमविद्यादि-
कं निवर्त्तयितुमिच्छति । तन्निवृत्त्युपायश्च चतसृभिः प्रत्यक्षा-
दिप्रमाणरूपाभिर्विद्याभिर्विविक्तं तत्तत् प्रमेयं भावयतः कस्यचि-
देव पुरुषधौरेयस्य सम्यग्दर्शनपदव्यपदेश्यं तत्त्वज्ञानमुपजा-
यते । तत्त्वज्ञानान्मिथ्याज्ञानमपैति । मिथ्याज्ञानापाये दोषा
रागद्वेषादयोऽपयान्ति । दोषाऽपाये प्रवृत्तिरपैति । प्रवृत्त्यपाये
जन्माऽपैति । जन्माऽपाये दुःखमत्यन्तं निवर्त्तते । सेयमात्य-

नितकी दुःखनिवृत्तिरपवर्गः ॥ तथा च पारमर्षं सूत्रम् 'दुःख, जन्म, प्रवृत्ति, दोष, मिथ्याज्ञानानामुत्तरोत्तराऽपाये तदनन्तराऽभावादपवर्ग' इति ॥ युक्तं चैतत् । सर्वेषां मोक्षवादिनामपवर्गदशायामात्यन्तिकी दुःखनिवृत्तिरस्तीत्यर्थः सर्वतन्त्रसिद्धो घण्टापथायते । न ह्यप्रवृत्तस्य पुंसो दुःखं सम्भवतीति कश्चित् प्रतिपद्यते । तथा हि । आत्मोच्छेदो मोक्ष इति माध्यमिकमते दुःखोच्छेदोऽस्तीत्येतावदविवादम् । अथ मन्येथाः शरीरादिवदात्मापि दुःखहेतुत्वाद्दुच्छेद्य इति तन्न सङ्गच्छते । विकल्पानुपपत्तेः । किमात्मा ज्ञानसन्तानो विवक्षितस्तदतिरिक्तो वा ॥ प्रथमे नास्ति विवादः । कः खल्वनुकूलमाचरति जने प्रतिकूलमाचरेत् । परन्तु ज्ञानसन्तानरूपोऽयमात्मा किमनित्यो वा नित्यो वा त्वयाऽभ्युपेयते । आद्ये स्वभावत एव विनश्वरस्य क्षणभङ्गुरस्य तस्य महता प्रयत्नेन समुच्छेदाय प्रवृत्तिरनुपपन्नैव स्यात् किञ्च न खलु कश्चिदपि प्रेक्षावान् आत्मनस्तु कामाय सर्वं प्रियं भवतीति सर्वतः प्रियतमस्यात्मनः समुच्छेदाय प्रयतते ॥ द्वितीये तु तस्य नित्यत्वादेव नहि कथमपि समुच्छेदः कर्तुं पार्यते ॥ अथ भावनाचतुष्टयाऽभ्यासबलान्निखिलवासनोच्छेदेन विगलितविविधविषयाकारोपप्लवस्य विशुद्धविज्ञानस्योदय एव मोक्षइति यो विज्ञानवादिनां नयः सत्वसङ्गतः ॥ सोपप्लवज्ञानसन्तानस्य बद्धत्वे निपरुप्लवस्य च मुक्तत्वे यो बद्धः स मुक्त इति सामानाधिकरण्यानुपपत्तेः ॥ आवरणमुक्तिर्मुक्तिरिति जैनाभिमतमार्गोऽपि न समीचीनः । कथमिति चेद्भवानेव किनामाऽव-

रणमिति पृष्टो व्याचष्टाम् । धर्माऽधर्मो भ्रान्तयश्चावरणमिति चेदिष्टमेव । अथ देह एवावरणं तथा च तन्नित्यत्तौ पञ्जरान्मुक्तस्य शुकस्येवात्मनः सततोर्ध्वगमनं मुक्तिरिति चेत्तर्हि वक्तव्यं किममूर्त्तौ मूर्त्तौ वाऽयमात्मेति । नाद्यापरिच्छिन्नपरिमाणस्यामूर्त्तस्यात्मन आकाशादेखि विभुत्वेन गमनानुपपत्तेः ॥ नान्त्यः । मूर्त्तत्वे नाभिमतस्य तस्य सावयवत्वे यत्सावयवं तदनित्यमिति नियमादनित्यत्वाऽपत्तौ कृतनाशाऽकृताभ्यागमप्रसङ्गात् । निरवयवत्वे तु निरवयवो मूर्त्तः परमाणुरिति परमाणुलक्षणापत्त्या परमाणुवदात्मधर्माणामतीन्द्रियत्वप्रसंगात् ॥ अथ नित्यनिरतिशयसुखाभिव्यक्तिर्मुक्तिरिति भट्टसर्वज्ञाद्यभिमते जैमिनीयदर्शनेऽपि मोक्षदशायां दुःखनित्यत्तिरभिमतैव ॥ तस्मात् परमेश्वराऽनुग्रहवशाच्छ्रवणादिक्रमेणात्मतत्त्वसाक्षात्कारवतः पुरुषधौरेयस्यात्यन्तिकदुःखध्वंसलक्षणं निःश्रेयसं सम्पद्यत इति स्थितम् ॥

नन्वीश्वरसद्भावे किंप्रमाणं प्रत्यक्षमनुमानमागमो वा न तावदत्र प्रत्यक्षं क्रमते । रूपादिरहितत्वेनातीन्द्रियत्वात् । नाप्यनुमानम् । तद्याप्तिग्रहाद्यभावात् । न चाप्यागमः । विकल्पासहत्वात् । तथाहि किमीश्वरात् सम्भूतआगम ईश्वरमवगमयति नित्यो वा । आद्ये परस्पराश्रयापातः । द्वितीयेऽपि सिद्धान्तापातः । उपमानादिकमपि न प्रभवति । नियतविषयत्वात् । तस्मादीश्वरः शशविषाणायते इति चेन्मैवम् ॥ विवादास्पदं नगसागरादिकं सकर्तृकं कार्यत्वात् कुम्भवदित्याद्यनुमानप्रमाणस्येश्वरसद्भावे स-

१ वेदस्येश्वरात् सम्भूतत्वलक्षणं पौरुषेयत्वमस्तीति हि न्यायसिद्धान्तः ॥

२ इन्द्रियगोचरस्यैव गवयादेरुपमानविषयत्वात् ॥

मर्थत्वात् । न हि कुम्भस्य कुम्भकार इवापारचमत्कारनिधान-
 स्य नगसागरदिवाकरनिशाकरादिमण्डलमण्डितस्यास्य ब्रह्मा-
 ण्डभाण्डलक्षणविचित्रकार्यस्य कर्त्ता कश्चिच्छरीरी सम्भवति ।
 तस्मादस्ति सर्वज्ञः सर्वशक्तिः स्वतन्त्रः परमेश्वरोऽस्य कर्त्तृत्यनुमी-
 यत एव ॥ न चात्र सकर्त्तृकत्वसाधकः कार्यत्वरूपो हेतुरसिद्ध
 इति वाच्यम् । विप्रतिपन्नं नगसागरादिकं कार्यम् सावयवत्वात्
 कुम्भादिवदिति सावयवत्वहेतुकानुमानेन कार्यत्वस्य सुसाध्य-
 त्वात् ॥ ननु नगादिकमकर्त्तृजन्यं शरीराजन्यत्वाद्गनवदिति-
 चेन्न । नहि कठोरकण्ठीरवस्य मृगशावः प्रतिभटो भवति । अक-
 र्तृजन्यत्वे साधनीये ह्यजन्यत्वमात्रस्य हेतोः समर्थतया तत्र श-
 रीरविशेषणदानस्य वैयर्थ्यात् । तर्ह्यजन्यत्वमेव हेतुर्भवत्विति चे-
 न्न । नगसागरादिरूपे पक्षे सावयवत्वसमनियतकार्यत्वस्य वि-
 द्यमानत्वादजन्यत्वस्याऽसत्त्वेन स्वरूपाऽसिद्धेः ॥ नापि सकर्त्तृ-
 काऽनुमानस्य सोपाधिकत्वशङ्कासंस्पर्शः सम्भवति । अनुकूल-
 तर्कसत्त्वात् । यदीदमकर्त्तृकं स्यात् तर्हि कार्यमपि न स्यात् । इ-
 ह जगति नास्येव तत् कार्यं यत् कारकमन्तराऽप्यात्मानमासाद-
 येदित्येतदविवादम् ॥

ननु परमेश्वरस्य जगन्निर्माणे प्रवृत्तिः किं स्वार्था परार्था
 वा ॥ नाद्यः । अवाप्तसकलकामस्य तस्य काम्यफलाभावात् ॥
 नापि द्वितीयः । प्रवृत्तेरेवाऽनुपपत्तेः । कः खलु केवलं परार्थं प्रवर्त्त-
 मानं प्रेक्षावन्तमाचक्षीत । यदि कश्चिद्भूयात् करुणया प्रवृत्तिरूप-
 पद्यत इति स प्रतिवक्तव्यः । सर्वान् प्राणिनः सुखिनः सृजेदीश्व-
 रो न दुःखशबलान् । कारुण्यविरोधात् । स्वार्थमनपेक्ष्य परदुःख

प्रहाणेच्छा हि कारुण्यात्तस्मादीश्वरस्य जगत्सर्जनं नयुज्यत इति-
चेत् । ओ नास्तिकशिरोमणे भवांस्तावदीर्ष्याकलुषिते नेत्रे नि-
मील्य हृदये विचारयतु करुणया प्रवृत्तिरस्येवेति ॥ न च निस-
र्गतः सुखमयसर्गप्रसङ्गः । प्राणिकर्मवैचित्र्येण सुखदुःखवत्तावै-
चित्र्यव्यवस्थायाः करणात् ॥ ननु प्राणिकर्मानुरोधेन सृष्टिवैचि-
त्र्यं विधातुरीश्वरस्य स्वातन्त्र्यहानिरिति चेन्न । स्वाङ्गव्यवधाय-
कं न भवतीति न्यायेन प्रत्युत विषमसर्जने एव स्वतन्त्रत्वनिर्वाहा-
त् ॥ नहि लोकेऽपि सतामनुग्रहं दुष्टानां च निग्रहमकुर्वाणो भू-
पतिः स्वतन्त्र इति गीयते विचक्षणैः । किन्तु केनापि निमित्तेना-
स्वतन्त्रीकृत इत्येवेत्यलम् ॥

यथाऽनुमानं तथाऽगमोऽपीश्वरसद्भावमवगमयति । ईशा-
नः सर्वविद्यानामीश्वरः सर्वभूतानामित्यादिः ॥ न च परस्पराश्रय
इति वाच्यम् ॥ किमुत्पत्तौ परस्पराश्रयः शङ्क्यते ज्ञप्तौ वा । ना-
द्यः । आगमस्येश्वराधीनोत्पत्तिकत्वेऽपि नित्यत्वेनेश्वरस्योत्पत्ते-
रप्रसङ्गात् । नापि ज्ञप्तौ । ईश्वरस्यागमाधीनज्ञप्तिकत्वेपि आग-
मस्याऽन्यतोऽवगमादिति सर्वमवदातम् ॥

अथ वैशेषिकमतदर्शनं प्रायेण न्यायमतसदृशमेव । परन्तु
प्रमाणादिषोडशपदार्थानां द्रव्य, गुण, कर्म, सामान्य, विशेष,
समवाया, भाव, पदैः स्वयं परिभाषितेषु सप्तस्वैवपदार्थेष्वन्तर्भाव-
मभिसन्धाय द्रव्यादिक्रमेण पदार्थपरिशोधनं कृतमिति विशेषः
तत्र न्यायनयाचार्यो गौतमाख्यो महामुनिः । वैशेषिकमताचार्यः

कणादः परिकीर्तितः ॥ ॥ इति न्यायशास्त्रवैशेषिकशास्त्रयोर्म-
तदर्शनसंग्रहः ॥

अथात्र सांख्यशास्त्रस्य संक्षिप्य मतमुच्यते । मुख्यः क-
पिल आचार्यः शास्त्रस्याऽस्य प्रवर्तकः ॥ अत्र हि शास्त्रे पदा-
र्थानां चतस्रो विधाः प्रतिपाद्यन्ते । कश्चिदर्थः प्रकृतिरेव कश्चि-
द्विकृतिरेव कश्चिदुभयरूपः कश्चिदनुभयरूपइति । तदुक्तम् ।
' मूलप्रकृतिरविकृतिर्महदाद्याः प्रकृतिविकृतयः सप्त । षोडश-
कस्तु विकारो न प्रकृतिर्नापि विकृतिः पुरुष ' इति ॥ अत्र केव-
ला प्रकृतिः प्रधानपदवाच्या मूलप्रकृतिः । नासावन्यस्य क-
स्यचिद्विकृतिः । प्रकरोतीति प्रकृतिरिति व्युत्पत्त्या सत्वरजस्त-
मोगुणानां साम्यावस्थाया अभिधानात् । मूलं चासौ प्रकृतिश्च
मूलप्रकृतिः । महत्तत्वादेः कार्यकलापस्येयमेव मूलं न त्वस्याः
प्रधानभूताया मूलान्तरमस्ति । अनवस्थाऽऽपातात् । न च बी-
जाङ्कुरवत् प्रामाणिक्यनवस्था न दोषायेति वाच्यम् । प्रमा-
णाऽभावात् । प्रत्युत ' प्रकृतिं पुरुषं चैव विवृण्वन्नादी उभावपी '
त्यादि प्रमाणवचनतः प्रकृतेः सादित्वाभावबोधनेन निखिल-
प्रपञ्चमूलकारणत्वस्य स्मरणात् ॥ अत्र हि कार्यकारणभावे च-
तुर्द्धा विप्रतिपत्तिः सम्भवति । तथा हि । असतः सज्जायत इ-
ति सौगताः सङ्गिरन्ते । सतोऽसज्जायत इति नैयायिकादयः ।
सतो विवर्तः कार्यजातं न तु वस्तुसदिति वेदान्तिनः । सांख्यास्तु
सतः सज्जायत इति स्वीकुर्वन्ति । तत्राद्यः पक्षो न प्रामाणिकः
असतोऽलीकस्य शशविषाणवत् कारणत्वाऽनुपपत्तेः । तुच्छा-
तुच्छयोः कार्यकारणभावायोगात् । नापि द्वितीयः । कारक-

व्यापारात् प्रागसतो घटादेः शशविषाणवत् सत्तासम्बन्धलक्षणो-
त्यच्यनुपपत्तेः । न हि निपुणतमेनापि असति गगनारविन्दे सत्ता
सम्बन्धं विधातुं पार्यते । तस्मात् कारकव्यापारात् प्रागपि कार्यं
सदेव । सतएवानभिव्यक्तस्य कारकव्यापारेणाभिव्यक्तिरुपपद्यते ॥
नापि सतो ब्रह्मतत्त्वस्य विवर्त्तः प्रपञ्चइति वेदान्तिभिर्दर्शितोऽपि
मार्गो निर्दोषः । अधिष्ठानारोप्ययोश्चिज्जडयोः कलधौतरूप्यादि-
वत् सारूप्याभावेनारोपासम्भवात् । बाधानुपलम्भाच्च ॥ तस्मात्
सुखदुःखमोहात्मकस्य विश्वप्रपञ्चस्य तथाविधमेव कारणमव-
धारणीयम् । तथा चानुमानप्रयोगः । विमतं कार्यजातं सुखदुः-
खमोहात्मकवस्तुकारणकम् । तदन्वितत्वात् । यद्येनान्वितं तत्
तत्कारणकं यथा रुचकादिकं सुवर्णान्वितम् । तथा चेदम् । तस्मा-
त् तथेति । तत्र येयं सुखात्मकता तत् सत्वम् । या दुःखात्मकता
तद्रजः । या च मोहात्मकता तत् तमः । एवञ्च सर्वस्य त्रिगुणा-
त्मकता वेदितव्या । तथा हि । प्रत्येकं भावास्त्रैगुण्यवन्तोऽनुभूय-
न्ते । यथा मैत्रदारेषु सत्यवत्यां मैत्रस्य सुखमाविरस्तीति तं प्रति
तस्याः सत्वगुणप्रादुर्भावः । तत्सपत्नीनां दुःखमिति ताः प्रति
रजोगुणप्रादुर्भावः । तामलजमानस्य चैत्रस्य मोह इति तं प्र-
ति तमोगुणप्रादुर्भावः । एवमन्यदपि घटादिकं लभ्यमानं सु-
खाकरोति । परैरपह्नियमाणं दुःखाकरोति उदासीनस्य च उ-
पेक्षाविषयत्वेनाऽवतिष्ठते । उपेक्षाविषयत्वं च मोह एव । उपे-
क्षणीयेषु चित्तवृत्त्यनुदयात् । मुहवैचित्ये इत्यस्माद्धातोर्माह-
शब्दनिष्पतेश्च । तस्मात् सुखदुःखमोहात्मकत्वेन त्रैगुण्यवतः स-
र्वस्य कार्यजातस्य त्रिगुणात्मिका मूलप्रकृतिः प्रधानपदवेदनी-

यैव कारणमिति स्थितम् । तदेतत्सकलं मनसि निधायाभिहितं
मूलप्रकृतिरविकृतिरिति ॥ एतेन कश्चिदर्थः प्रकृतिरेवेति प्रथ-
मं प्रकारमुपदिश्य द्वितीयं प्रकारमाह महदाद्याः प्रकृतिवि-
कृतयः सप्तेति । महत्तत्त्वमहङ्कारः शब्दस्पर्शरूपरसगन्धाश्चैते
सप्त पदार्थाः प्रकृतिविकृतयउभयरूपाः सन्तीत्यर्थः । तत्रा-
न्तःकरणपदवेदनीयं महत्तत्त्वमहङ्कारस्य प्रकृतिर्मूलप्रकृतेस्तु
विकृतिः । एवमहङ्कारोऽपि शब्दादिपञ्चकस्य श्रोत्रादीन्द्रियै-
कादशकस्य च प्रकृतिर्महत्तत्त्वस्य तु विकृतिः शब्दादिपञ्चकं
हि यथाक्रमं व्योमवायुतेजोजलपृथिवीनां प्रकृतिरहङ्कारस्य तु
विकृतिरिति बोध्यम् ॥ तृतीयं प्रकारमाह षोडशकस्तु विकार
इति । श्रोत्रंत्वक् चक्षुर्जिह्वा घ्राणाभिधानि पञ्च ज्ञानेन्द्रिया-
णि वाक्पाणिपादपायूपस्थाभिधानि पञ्च कर्मेन्द्रियाणि
उभयात्मकं मनश्चेत्येकादश तथा व्योमादीनि पञ्च महाभू-
तानीत्येषां षोडशानां गणः षोडशकः स तु विकार एव विकृ-
तिरेव न कस्यापि प्रकृतिरित्यर्थः । यद्यपि पृथिव्यादीनां गो-
वृक्षादयो विकारा गवादीनामपि पयोबीजादयस्तेषां च द-
ध्यङ्कुरादयस्तथापि गवादयो न पृथिव्यपेक्षया तत्त्वान्तरम् । ते-
षां पार्थिवत्वात् । तत्त्वान्तरोपादानकारणस्यैवात्र प्रकृतिपदेन
विवक्षितत्वाच्च । चतुर्थप्रकारमाह न प्रकृतिर्नापि विकृतिः पु-
रुष इति । कस्यापि तत्त्वस्येति शेषः ॥

इदमत्र वेदितव्यम् । प्रकृतेर्महान् महतोऽहङ्कारः । स च सा-
त्विकराजसतामसभेदात् त्रिविधः । तत्र सात्विकादहङ्कारादे-

कादशेन्द्रियाणि तामसात् तन्मात्राभिधंशब्दादिपञ्चकम् । राजसात्तूभयम् । ननु सत्वतमोभ्यामेवोभयस्येन्द्रियतन्मात्रात्मककार्यस्य सिद्धौ व्यर्थं रज इति चेदुच्यते । सत्वतमसी स्वयमक्रिये न स्वकार्यं घटयितुं प्रवर्त्तते । रजस्तु चलतया यदा ते चालयति तदैव ते स्वकार्यं कुरुतः । तस्मादुभयत्रापि कार्ये सत्वतमसोः क्रियोत्पादनद्वारेणास्ति रजसः कारणत्वमिति न व्यर्थं रज इति । शब्दादिभ्यो महाभूतानि व्यजायन्त । प्राणास्तु न तत्वान्तरं किंत्विन्द्रियाणां साधारणवृत्तय एव । एवं कालोऽपि न तत्वान्तरम् । भूतभवद्भविष्यदितिव्यवक्रियमाणवस्तुव्यतिरेकेण स्वतन्त्रस्य तत्स्वरूपस्याऽनिरूपणीयत्वात् ॥ एतानि चतुर्विंशतिस्तत्वानि पुरुषः पञ्चविंशतितमः ॥ स च नैकः किन्त्वनेकः प्रतिशरीरं भिन्न एव । अन्यथा कस्मिंश्चिदेकस्मिन् म्रियमाणे सर्वे म्रियेरन् जायमाने जायेरन् पण्डिते वा पण्डिताः स्युरित्यनवस्थाऽपद्येत ॥ स चायं पुरुषः प्रकृतिप्रसूते प्रपञ्चे वर्त्तमानोऽपि स्वयं निर्गुणत्वात् पयसि वर्त्तमानपुष्करपलाशवन्निर्लेपः साक्षीवाऽवतिष्ठते ॥ पुरुषो हि नियमेन निस्त्रैगुण्यस्वभाव एव । यतः प्रकृतिप्रसूतप्रपञ्चस्य सर्वस्यापि सुखदुःखमोहात्मकत्वेन भोग्यत्वाज्जडत्वाच्च स्वविलक्षणस्त्रैगुण्याऽतीतः परश्चेतनो भोक्ता कश्चिदस्येव । स एवात्मेति पुरुष इति वा व्यपदिश्यते ॥

अथ पुरुषसान्निध्यवशाज्जडा अपि प्राकृता भावाश्चेतनवदवभासन्ते । प्रकृतिसान्निध्यवशाच्चासङ्गोऽपि पुरुषः कर्त्तव सुखादिमानिव चावभासते । एवं च प्रकृतिपुरुषसंयोग एवाखिलं संसारप्रपञ्चं निर्वाहयति ॥ भोक्तृत्वयोग्यता हि पुरुष

स्य चैतन्यं भोग्यत्वयोग्यता हि प्रकृतेर्जडत्वम् । प्रोक्तयोग्यतावतारेनयारेन्धपङ्कन्यायेन संयोगः समभवत् । यथा कश्चिदन्धः स्वयं जङ्घालोपि स्वलनं परिजिहीर्षुः कश्चिच्चक्षुष्मन्तं पङ्कमपि स्कन्धेनोद्धहति । पङ्कस्तु स्वयं चक्षुष्मानपि यथेष्टविहारमभीप्सुः कश्चिज्जङ्घालमन्धमपि समधितिष्ठति । तथैवाचेतना प्रकृतिः स्वप्रवृत्तिनिर्वाहाय चेतनमधिष्ठातारमुद्धहति । चेतनोपि पुरुषः स्वयमप्रसवधर्मा स्वभोग्यप्रसवित्रीं प्रकृतिमधितिष्ठति । ततश्च भोग्येन प्रधानेन सम्भिन्नः पुरुषो भोग्यधर्मभूतं सुखदुःखमोहजातं स्वात्मन्यभिमन्यमानः कदाचिदपि दुःखत्रयोपघातं प्रार्थयते । तं चास्य प्रधानभूता प्रकृतिः सेधयति । ननु नित्यायाः प्रवृत्तिशीलायाश्च प्रकृतेरनुपरमात् सदैव सर्गः स्यादिति न कश्चिदपि दुःखत्रयान्मुच्येतेति चेन्मैवम् । प्रकृतेरुपरमस्यापि सम्भवात् । यथा हि नृत्यावलोकनोत्सुकान् रङ्गस्थान् पुरुषान् निजनृत्यकौशलं दर्शयित्वा तेषामौत्सुक्योपशमे सति नर्त्तकी नृत्यक्रियातो निवर्त्तते न पुनरनुत्सुकांस्तान्निजनृत्यं प्रदर्शयितुं प्रवर्त्तते तथा प्रकृतिरपि स्वसृष्टविषयभोगोत्सुकान् प्रत्येकं पुरुषान् भोजयितुं प्रवृत्तापि यं पुरुषं विगलितविषयवासनं पश्यति तं प्रति न पुनः प्रवर्त्तते ॥

ननु स्वार्थं वा परार्थं वा चेतनः प्रवर्त्तमानो दृश्यते परन्त्वचेतना प्रकृतिः कथं प्रवर्त्तते निवर्त्तते वेति साम्प्रतम् । न चाचेतनस्य स्यन्दनादेरिव चेतनाधिष्ठितायास्तस्या अचेतनाया

१ निष्पादयतीत्यर्थः । नचानान्साधयतीतिवत् प्रयोक्तुमुचितमिति वाच्यम् । दुःखत्रयोपघातस्य कैवल्यमुक्तिरूपत्वेन पारलौकिकतया ' सिध्यतेरपारलौकिके ' इत्यात्वविधायकसूत्राप्रवृत्तेः ॥

अपि प्रवृत्तिरूपपद्यत इति वाच्यम् । जीवपुरुषाणां प्रकृतिस्वरूपाऽनभिज्ञतयाऽधिष्ठातृत्वाऽसम्भवात् । तस्मादस्ति सर्वार्थदर्शी परमेश्वरः प्रकृतेरधिष्ठातेति चेन्न । अचेतनस्य क्षीरादेर्वत्सादिविवृत्त्यर्थमिवाचेतनायाः प्रकृतेरपि पुरुषार्थं प्रवृत्तेः सुसम्भाव्यमानत्वात् । प्रकृतिमधिष्ठाय परमेश्वरएव जगत् सृजतीत्यत्र पृष्टो भवान् परमेश्वरभक्तो व्याचष्टां तत् किं परमेश्वरः स्वार्थं सृजति परार्थं वेति । नाद्यः । पूर्णकामस्य तस्य जगत्सर्जने प्राप्तव्यार्थस्याऽभावात् । नान्त्यः । प्रेक्षावतः केवलपरार्थप्रवृत्तेरनुदयात् । न च कारुण्यात् तथाविधप्रवृत्तेः सम्भव इति वाच्यम् । सृष्टेः प्राक् कारुण्यस्य वक्तुमशक्यत्वात् । स्वार्थमनेपेक्ष्य परदुःखप्रहाणेच्छालक्षणकारुण्यस्य तदानीं प्राणिवर्गाभावप्रयुक्तदुःखानुत्पादेन निर्विषयत्वाच्च । किञ्च करुणया प्रेरित ईश्वरः सुखिन एव सर्वान् प्राणिनः सृजेन्न विचित्रान् । कर्मवैचित्र्यात्प्राणिवैचित्र्यमिति चेत् कर्मपराधीनेश्वरेणाजगलस्तनकल्पेन न कोप्यर्थ इति परिभाव्यताम् । प्रकृतेस्तु प्रवृत्तिर्न स्वार्थमपेक्ष्य न वा कारुण्येन किन्तु परार्थंवेति नोक्तदोषप्रसङ्गः । अचेतनानां रथादीनां व्यापारस्य तथैव लोकेऽनुभूयमानत्वात् ।

ननु भोक्तृत्वयोग्यता हि पुरुषस्य चैतन्यमित्युक्तं तथा सति चैतन्यधर्मा पुरुषः कथं विगलितभोग्यवासनो भवेदिति चेदुच्यते । न श्लुक्तलक्षणं चैतन्यं वासनां प्रसूते किन्तु क्लेशसलिलावसिक्तायां बुद्धिभूमौ निपतितानि कर्मबीजानि वासनाङ्कुरान् प्रसुवते । यदा तु नाहं सुखादिमान् किन्तु त्रैगुण्याती-

तोऽप्राकृतत्वादिति प्रकृतिपुरुषविवेकज्ञानमुत्पद्यते तदा तु त-
त्वज्ञाननिदाघनिपीतसकलक्लेशसलिलायामूषरायां तस्यां दग्धा-
नां कर्मबीजानां कुतः पुनर्वासनाङ्कुरप्रसव इति ॥

उत्पन्नतत्वसाक्षात्कारोऽपि पुरुषः प्रारब्धकर्मसंस्कार-
वशात् सदेह एव कञ्चित् कालं तिष्ठति । यथोपरतेपि कुलाल-
व्यापारे चक्रं वेगाख्यसंस्कारवशाद्भ्रमदेव तिष्ठति । यथा च का-
लकलाक्रमेण सति संस्कारोपशमे चक्रं परिभ्रमणविनिर्मुक्तं सत्
स्वभावेनावतिष्ठते । एवं कृतप्रयोजनत्वादुपरतायां प्रकृतौ भोगेन
प्रारब्धसंस्कारोपशमे सति विमुक्तदेहबन्धनः पुरुषो निजेन कै-
वल्यस्वभावेन सम्पद्यते । तथा च श्रूयते ' भोगेन त्वितरे क्षप-
यित्वाऽथ सम्पद्यते ' इति ॥

एतच्छास्त्रस्य मूलभूतं सूत्रग्रन्थम् ' अथ त्रिविधदुःखात्य-
न्तनिवृत्तिरत्यन्तपुरुषार्थ ' इत्यादिषडध्यायात्मकं भगवान् क-
पिलमुनिः प्रणिनाय । तत्र प्रथमेऽध्याये विषयाः निरूपिताः द्वि-
तीये प्रधानकार्याणि तृतीये विषयेभ्यो वैराग्यं चतुर्थे विरक्तानां
पिङ्गलाकुररादीनामाख्यायिकाः । पञ्चमे परपक्षविनिर्णयः । षष्ठे
सर्वार्थसंक्षेप इत्येवमर्था निरूपिता इति दिक् ॥ इति सांख्यमतद-
र्शनम् ॥

अथ सेश्वरसांख्यापरनामधेयस्य योगशास्त्रस्य मत-
मुच्यते । एतच्छास्त्रस्य मूलभूतम् ' अथ योगानुशासन ' मित्या-
दि पादचतुष्टयप्रमाणकं सूत्रग्रन्थं भगवान् पतञ्जलिः प्रणिनाय ।

१ प्रकृतिपुरुषयोर्विवेकेन यत् ज्ञानं साक्षात्कारस्तदेवात्र शास्त्रे प्रकृतिपुरुषा-
न्यता ख्यातिपदेन व्यवहियते ॥ इदमेव चास्य शास्त्रस्य परमं प्रयोजनम् ॥

तत्र प्रथमेध्याये सप्रपञ्चं चित्तवृत्तिनिरोधात्मकं योगलक्षणं वै-
राग्यादिसाधनसहितं समाधिं चोपादिक्षत् । द्वितीये तपःस्वा-
ध्यायेश्वरप्रणिधानादिरूपं क्रियायोगं यमनियमाऽदीनि च
बहिरङ्गसाधनानि तृतीये संयमपदवाच्यमन्तरङ्गसाधनं तत्रावा-
न्तरफलभूतं विभूतिजातं च तथा चतुर्थेऽध्याये जन्मौषधिम-
न्त्रतपःसमाधिजाः सिद्धीः परमं च प्रयोजनं कैवल्यमुपादि-
क्षत् ॥

अत्रापि तन्त्रे पञ्चविंशतिस्तत्वानि पूर्वोक्तान्येव । परं ष-
ड्विंशः परमेश्वरः संसाराङ्गारशय्यायां परितप्यमानानां प्राणभृ-
तामनुग्राहकः संख्यायते ॥ तदित्थम् । प्रकृतिपदवेद्यायां मा-
यायामधिष्ठातुरीश्वरचैतन्यस्य संक्रममहिम्ना महत्तत्त्वं कालः
पुमानिति त्रयः पदार्था अजायन्त । तत्र बीजेङ्कुरवत् प्रकृतौ
स्थितानां सत्वरजस्तमोगुणानां क्षोभकरः कालः । अयं ब्रह्म-
चैतन्यस्यैवावस्थाविशेषः । ततश्च नासौ तत्वान्तरम् ॥ पुमान्
संसारी कार्योपाधिर्जीवः । स च स्वतन्त्रोऽनादिरपि प्रकृतेः प्र-
थमविकारमन्तःकरणपदवेदनीयं महत्तत्वमवष्टभ्य भोक्तृत्वेनो-
त्थितः । महत्तत्त्वाद्दहङ्कारइत्यादिप्रक्रिया पूर्ववदेवेति विशेषः ॥

नन्वत्र पुष्करपलाशवन्निर्लेपस्य पुरुषस्य तापः कथमु-
पपद्यते येन परमेश्वरोनुग्राहकतया कक्षीक्रियत इति चेदत्रो-
च्यते । तापकस्य रजोगुणस्य तप्यः सत्वगुणः स एव च बुद्ध्या-

१ मायोपाधिकपरमेश्वरस्येत्यर्थः । २ मायायाः कार्यमविद्या उपाधिर्यस्य-
सतथेत्यर्थः । ३ अन्तः करणरूपेण ॥

त्मना परिणमते । सत्वे हि परितप्यमाने तमोगुणावेशेन सत्वपरि-
णामबुद्ध्यभेदमवगाहमानः पुरुषस्तप्यत इति । यदाह भगवान्
पतञ्जलिः । ' अपरिणामिनी हि भोक्तृशक्तिरप्रतिसंक्रमा च प-
रिणाम्यर्थे प्रतिसंक्रान्ते च तद्वृत्तिमनुभवती ' ति ॥ भोक्तृश-
क्तिर्जीवचैतन्यलक्षणा यद्यपि न रूपान्तरापत्तिलक्षणं परिणामं
नाप्यन्यदीयधर्माक्रान्तत्वलक्षणं प्रतिसंक्रमं वा स्वरूपतो भजते
तथापि परिणाम्यर्थे बुद्ध्यादौ प्रतिसंक्रान्तेऽविवेकतः स्वाभे-
देनावगते सति तद्वृत्तिम् तस्या बुद्धेर्दृष्टिविशेषरूपं सुखदुःखा-
दिकमनुभवतीति सूत्रार्थः । ननु स्वयमेव पुमान् बुद्ध्यादिभ्यो
विविक्तमात्मानं निश्चित्य विगततापो भवतु माभूदनुग्राहकः
परमेश्वर इति चेन्मैवं वोचः । विविक्तमात्मानं स्वयमेव निश्चेतुं
जीवस्यानीशत्वात् । यथा तिमिरोपहतदृष्टिः पदेपदेऽनुभूय-
मानं प्रस्खलनादिक्लेशं न स्वयमुन्मूलयितुमीष्टे किन्तु भिषग्व-
रस्य तिमिररोगप्रणाशनपटोरनुग्रहेणैव सञ्जातविमलदृष्टिर्मु-
क्तक्लेशो भवति । तथा जीवोपीश्वरानुग्रहेणैव निरस्ताज्ञानति-
मिरो भूत्वा बुद्ध्यादिभ्यो विलक्षणं विविक्तमात्मानमवगत्य
कैवल्यामृतसागरमवगाह्य समस्तपरितापान्मुच्यते इति शिवम् ॥
इति योगशास्त्रमतदर्शनम् ॥

अथात्र धर्ममीमांसाशास्त्रस्य मतमुच्यते । धर्मो द्वाद-
शलक्षण्या व्युत्पाद्यत इह क्रमात् । महर्षिणा जैमिनिना श्रु-
तिसिद्धान्तमौक्तिकैः । समाश्लिष्टः सूत्रसंघो धर्मबोधाय नि-
र्मितः ॥ वेदेन प्रयोजनमुद्दिश्य विधीयमानोर्थो धर्मः । यथा

यजेत स्वर्गकाम इत्यादिवाक्यैः स्वर्गमुद्दिश्य विधीयमानो यागादिः । सोऽत्रशास्त्रे द्वादशभिरध्यायैर्व्युत्पाद्यते ॥ तत्र प्रथमेऽध्याये स्वतः प्रमाणभूतो वेदो विध्यर्थवादमन्त्रनामधेयभेदेन चातुर्विध्यमापन्नो धर्मप्रमाणमिति प्रतिपाद्यते । अबाधिताज्ञातज्ञापकत्वं हि प्रामाण्यम् । तच्च वेदस्य स्वतः सिद्धं न तु परतः । अपौरुषेयत्वात् । यथा हि वेदस्यापौरुषेयत्वमार्यावर्णयन्ति तथा सप्रपञ्चमुपपादितं प्रथमप्रकाशे ॥ वेदस्य ये विध्यादयश्चत्वारो भेदास्त इदानीं निरूप्यन्ते ।

तत्र तावत् ' शब्दभावना विधि ' रिति भट्टाः । ' नियोगो विधि ' रिति प्राभाकराः । उभयथाप्यप्राप्तार्थविषयकप्रवर्तनाऽवबोधकत्वं विधिर्नातिक्रमति । यतः ' स्वर्गकामो यजेते ' त्यादिविधिवाक्यं यागादिकरणकस्वर्गादि फलकभावनायां स्वर्गादिकेहतुयागादिगोचरनियोगे वा पुरुषं प्रवर्तयदेवावबोधयति । एवं च भावनावाचिनो यजेत जुहुयादित्यादिपदस्य प्रयोगो विधिवाक्यपरिचायकः । तत्राख्यातत्वलिङ्गत्वेति धर्मद्वयावच्छिन्नेन धातूत्तरप्रत्ययेनार्थी शाब्दी चेति भावनाद्वयमभिधीयते । एवं च यजेतेत्यत्राख्यातस्य भावयेदित्यर्थो भवति । ततश्च किं भावयेत् केन भावयेत् कथं भावयेदिति भाव्यस्य करणस्येतिकर्तव्यतायाश्चाकांक्षायां स्वर्गं भावयेद्यागेन भावयेदग्न्यन्वाधानप्रयाजावघातादिभिरुपकारं सम्पाद्य भावयेदित्येवं भाव्यकरणेतिकर्तव्यतासमर्पणेनाकाङ्क्षापूरणात् प्रकरणाम्नातः सकलः शब्दसन्दर्भो भावनावाचिन आख्यातस्यैव प्रपञ्चः । तस्यां च भावनायां स्वर्गस्य भाव्यत्वं कर्मि-

योगात् प्रकृत्यर्थस्य च करणत्वं तृतीयाश्रुत्याऽवगम्यते । तथा च श्रूयते 'दर्शपूर्णमासाभ्यां स्वर्गकामो येजेते' ति । अग्न्यन्वाधानप्रयाजादीनामिति कर्त्तव्यत्वं तु दर्शपूर्णमासप्रकरणे तेषां समाम्नानादवगम्यते ॥ सेयं साध्यसाधनेतिकर्त्तव्यतारूपांशत्रयवती भावना आर्थीत्युच्यते । अथ शाब्दीभावना लिङ्प्रत्ययेनोपस्थाप्यते । यतो लिङ्लोट्त्वव्यादिश्रवणोत्तरमयं मामनेन शब्देनास्मिन्नर्थे प्रवर्त्तयतीति मत्प्रवर्त्तनाविषयकाभिप्रायवानयमिति च नियमेन प्रतीयते । स चाभिप्रायविशेषो लोके प्रयोक्तृपुरुषनिष्ठः । वेदे तु पुरुषाभावाच्छब्दनिष्ठ एव सः । अत एव लिङादिभिरुपस्थापिता भावना शाब्दीति व्यपदिश्यते । अस्याश्च भावनायाः पूर्वोक्तांशत्रयवती सर्वाप्यर्थभावना साध्या भवति साधनं तु लिङादिज्ञानम् । शब्दभावनाया अपेक्षितमिति कर्त्तव्यतांशत्वर्थवादवाक्यसंपादिता स्तुतिः पूर्यतीतिदिक् ॥

ननु स्वर्गकामो यजेतेत्यादिभिर्वाक्यैः स्वर्गादिफलसाधनत्वेन यागादिर्यद्यपि विधीयते तथापि क्रियाकलापात्मकस्य तस्य क्षणिकत्वेन कालान्तरभाविस्वर्गादिफलसाधनत्वं कथं घटताम् । नहि दग्धेन दण्डेन घटोत्पादना सम्भवतीति चेत् । सत्यम् । यागादेः क्षणिकत्वाद्यावत्फलोत्पत्तिमवस्थानासम्भव इति । परन्तु यागादिजनिता काचिदपूर्वनामधेया शक्तिरक्षतैवावतिष्ठत इति तद्द्वारा यागादेः स्वर्गादिफलसाधनत्वमुपपद्यते ॥ न च शक्तिरूपस्यापूर्वस्य कल्पनायामव्यवहितस्य तस्यैव स्वर्गादिफलसाधनत्वापत्त्या यागादेः साधनत्वबोधकश्रुति-

वाक्यानि विरुध्येरन्निति वाच्यम् । बन्धिना घृतं विलापयती-
त्यादौ काष्ठव्यवहितस्यापि बन्हेः साधनत्वस्य सम्प्रतिपन्नत्वात्
किञ्चाङ्गारजन्यमौष्ण्यं प्रशान्तेष्वप्यङ्गारेषु यथा घृतेऽनुवर्तते
यथा वा कालान्तरभाविन्याः स्मृतेर्जनकोऽनुभवाहितः संस्का-
रोऽनुभवकर्त्तर्यात्मन्यनुवर्तते तथा कालान्तरभाविस्वर्गादि-
फलजननक्षमं यागादिभिराहितमपूर्वं विनष्टेऽपि यागादौ त-
त्कर्त्तर्यात्मनि सम्यगनुवर्तते एवेति न काप्यनुपपत्तिः । नन्वेवं
तर्ह्यपूर्वस्यैव धर्मत्वं स्यान्न यागादेरिति चेत् सत्यमपूर्वस्यैव
धर्मत्वमिति तथाप्यायुर्घृतमित्यादावायुःकारणस्य घृतस्य य-
था आयुः पदेनव्यवहारस्तथैव धर्मकारणस्यापि यागादे
धर्मपदेन व्यवहारो युक्त एव । किञ्च धर्मस्यादृष्टपदवाच्यत्वं
सर्वतन्त्रप्रसिद्धमप्यपूर्वस्यैव मुख्यधर्मत्वे सङ्गच्छते न त्वन्यथा
यागदानादेः प्रत्यक्षत्वाददृष्टपदशक्यत्वासम्भवात् ॥ यदाहुः ।
‘ क्रियाजातिर्योग्यवृत्तिः समवायश्च तादृशः । गृह्णाति चक्षुः
सम्बन्धादालोकोद्भूतरूपयो ’ रिति । योग्यवृत्तिरित्यस्य उद्भूतरूप-
पवद्भव्यवृत्तिरित्यर्थः । ननु धर्मस्यात्यन्तादृष्टत्वे तस्य चक्षुरादि-
गम्येन लौकिकाकारेण हीनत्वात् कथं स लक्षयितुं शक्येतेति
चेदत्रोच्यते । माभूच्चक्षुरादिगम्यो लौकिक आकारस्तथापि
चोदनागम्यः स्वर्गफलसाधनत्वादिरूप आकारोऽस्येव । तथा च
चोदनागम्यत्वे सति अर्थत्वमिति धर्मस्य लक्षणं सम्पद्यते ।
अर्थत्वमात्रं घटादीनामप्यस्तीति तत्रातिव्याप्तिवारणाय
सत्यन्तदलम् । तावन्मात्रोक्तौ श्येनेनाभिचरन् यजेतेति विधि-
गम्येप्यनर्थफलत्वेनानर्थरूपे श्येनाद्यभिचारकर्मण्यतिव्याप्तिः

स्यात् तद्वारणायार्थत्वमित्युक्तम् । यद्यपि श्येनयागस्य शत्रुवधः फलं कथ्यते न तु नरकस्तथापि तत्फलभूतस्य प्राणिवधस्य नरकलक्षणानर्थहेतुत्वात् प्राणिवधफलकं श्येनयागाद्यभिचारकर्म्मप्यनर्थात्मकमेव । न चैवमग्नीषोमीयपशुर्हिंसाया अपि वधत्वेन नरकहेतुत्वं स्यादिति शङ्कनीयम् । तस्याः ऋत्वङ्गत्वेन परतन्त्रत्वात् ऋतुफलस्वर्गव्यतिरेकेण फलान्तरजनने स्यातन्व्याभावाच्च ॥ एवं च गम्ये धर्मे गमकं विधिवाक्यं साक्षादेव प्रमाणम् ॥

सोयं विधिश्चतुर्विधः । उत्पत्तिविनियोगाधिकारप्रयोगभेदात् । तत्र कर्मस्वरूपमात्रबोधको विधिरुत्पत्तिविधिः । यथाऽग्निहोत्रं जुहोतीत्यादिः । अङ्गसम्बन्धको विधिर्विनियोगविधिः । यथा व्रीहिभिर्यजेत दध्ना जुहोतीत्यादिः । अयं हितृतीयाप्रतिपन्नाङ्गभावस्य व्रीह्यादिद्रव्यस्य यागहोमादिना सम्बन्धं विधत्ते व्रीहिभिर्यागं भावयेदित्यादि ॥ फलस्वाम्यबोधको विधिरधिकारविधिः । यथा दर्शपूर्णमासाभ्यां स्वर्गकामो यजेतेत्यादिः । अनेन हि स्वर्गमुद्दिश्य दर्शपूर्णमासयागं विदधता स्वर्गकामस्य यागजन्यफलभोक्तृत्वं बोध्यते । उक्तविधित्रयसंमेलनरूपो विधिः प्रयोगविधिः । स च श्रौत इत्येके । कल्प इत्यपरे । अनेन हि प्रयोगविधिना साङ्गस्य प्रधानस्य नियतक्रमेणानुष्ठानं ज्ञाप्यते । यदन्यार्थं तदङ्गम् । यत् त्वनन्यार्थं तत् प्रधानम् ॥ अङ्गं द्विविधं सिद्धरूपं क्रियारूपं चेति । आद्यं जातिद्रव्यसंख्यादिरूपम् । द्वितीयं तु सन्निपत्योपकारकमारादुपकारकं चेति भेदात् द्विविधम् । तत्र यत् कर्म द्रव्याद्युद्देशेन विधीयते तत् सन्निपत्यो-

पकारकम् । यथा व्रीहीनवहन्ति सोममभिषुणोतीत्यादिना व्रीहिसोमादिद्रव्योद्देशेन विधीयमानमवघाताभिषवादि । यत्तु द्रव्यादिकमनुद्दिश्य केवलं विधीयते तत् कर्म्मारादुपकारकम् । यथा प्रयाजादि ॥ सन्निपत्योपकारके कर्म्मणि उपकार्योपकारकयोः सम्बन्धो वाक्यगम्यः । आरादुपकारकस्थले तूपकार्योपकारकयोर्दर्शपूर्णमासयोः सम्बन्धः प्रकरणबलादुन्नेयः । सर्वेषामप्यङ्गानामन्यार्थत्वाविशेषः । तदेवं प्रयोगविधिबोधितेन साङ्गप्रधानानुष्ठानप्रकारेण स्वर्गादिफलकं परमापूर्वं सिध्यतीति दिक् ॥

प्राशस्यनिन्दाऽन्यतरलक्षणया विधिशेषभूतं वाक्यमर्थवादः स च त्रिविधः । गुणवादोऽनुवादो भूतार्थवादश्चेति भेदात् । तत्र प्रमाणान्तरविरुद्धार्थबोधकं वाक्यं गुणवादः । यथा ' आदित्यो यूप ' इत्यादिः । अत्र हि प्रत्यक्षविरुद्धं यूपादावादित्यत्वादि । तस्मादादित्यादिवद्यागनिर्वाहकत्वरूपो गुण आदित्यादिशब्दैरुपलक्ष्यते इति तस्य गुणवादत्वम् ॥ प्रमाणान्तरसिद्धार्थबोधकोऽनुवादः । यथा ' वायुर्वै क्षेपिष्ठा देवता । वायुमेव स्वेन भागधेयेनोपधावति स एवैनं भूर्ति गमयती ' त्यादिः । अत्र हि क्षिप्रगामी वायुरित्यर्थो लोकानुभवसिद्धः । स वायुः स्वोचितेन भागेन तोषितः सन्नैश्वर्यं प्रयच्छतीत्यर्थस्तु वायव्यं श्वेतमालभेत भूतिकाम इति विधिवाक्येनैव सिद्धः । तस्मादस्याऽनुवादत्वम् ॥ अविरुद्धाऽप्राप्तार्थबोधको भूतार्थवादः । इन्द्रो वृत्राय वज्रमुदयच्छदित्यादिः । अत्र भारतरामायणादाविव वृत्तान्तः कश्चिदविरुद्धः प्रमाणान्तरेणाप्राप्तश्च प्रतीयते नत्वनुष्ठेयं किञ्चित् तत-

श्रायं भूतार्थवादः ॥ त्रिविधा अप्येतेऽर्थवादाः स्वार्थप्रतिपादने प्र-
योजनमलभमानाः प्रयोजनवदर्थपर्यवसायिविध्यपेक्षितं प्राश-
स्यं लक्षणावृत्या समर्प्य विधिवाक्येन सहैकवाक्यतां भजन्ते ।
त्रिविधानामेषां विधिस्तुतिपरत्वे समानेऽपि गुणवादाऽनुवादयो-
र्बाधितविषयत्वात् ज्ञातज्ञापकत्वाच्च स्वार्थं प्रामाण्याभावः ।
प्रामाण्यं नामाऽबाधिताऽज्ञातज्ञापकत्वमित्युक्तम् । भूतार्थवाद-
स्य तु स्वार्थं प्रामाण्यं न वारयितुं शक्यते । स्वतःप्रामाण्यवादे
तस्यौत्सर्गिकत्वात् ॥

अथ मन्त्रा अनुष्ठानकारकद्रव्यदेवतादिप्रकाशका ऋग्य-
जुःसामभेदात् त्रिविधाः । तेषां च प्रयोगे उच्चारणं प्रयोगसमवे-
तार्थस्मरणार्थं न त्वदृष्टार्थम् ॥ दृष्टे सम्भवति केवलादृष्टस्य कल्प-
यितुमशक्यत्वात् । न चार्थानुस्मरणस्य ब्राह्मणवाक्यतोऽपि स-
म्भवे मन्त्राम्नामनर्थकं स्यादिति वाच्यम् । मन्त्रैरेवार्थोऽनुस्म-
रणीय इति नियमविधेराश्रयणात् । नियमस्य च दृष्टफलास-
म्भवाददृष्टं प्रयोजनमस्तु । एवं च मन्त्राणां प्रयोगविधिना स-
हैकवाक्यतया प्रामाण्यम् ।

अथ ' उद्भिदा यजेत पशुकाम ' इति ' विश्वजिता यजेते '
त्यादि च समाम्नायते । तत्रोद्भिदादिपदानां प्रमाणत्वेनाभिमतेषु
विध्यादिष्वनन्तर्भावान्न प्रामाण्यम् । तथा हि । न तावदुद्भिदा-
दिपदानि विधावन्तर्भवन्ति ! विध्यर्थरूपाया भावनाया आका-
ङ्क्षितानां भाव्यकरणेतिकर्तव्यतारूपाणामंशानामन्यतमस्य क-
स्याप्यंशस्यावाचकत्वात् । नाप्यर्थवादत्वं तेषाम् । स्तुतिबोध-
कत्वाभावात् । नापि मन्त्रत्वम् उत्तमपुरुषादीनां मन्त्रलिङ्गा-

नामभावात् । ततश्च कथमेवमादीनां प्रामाण्यमिति चेदुच्यते ।
उद्भिदादिपदं कर्मविशेषस्य नामधेयम् । तथा च तस्य विध्यंशे
करणे धातूपस्थाप्ये यागादौ सामानाधिकरण्येनान्वयात् या-
गविशेषबोधकत्वेनार्थवत्त्वात् प्रामाण्यं सुस्थितमेव ॥ तदेवं वि-
ध्यर्थवादमन्त्रनामधेयभेदाच्चतुर्विधोपि वेदो धर्मं प्रमाणमिति
प्रथमेऽध्याये निरूपितम् ॥ द्वितीये तु यागादिकर्मणां भेदस्तृ-
तीये प्रयाजादीनां दर्शपूर्णमासार्थत्वात् तच्छेषत्वमित्येवं शेषशे-
षिभावो निरूपितः ॥

चतुर्थेऽध्याये त्वयं ऋत्वर्थाऽयं पुरुषार्थ इति विवेकेन सा-
क्षात् परम्परया वा प्रयोज्यप्रयोजकभाव उपपाद्यते । ये ऋ-
तुस्वरूपपौष्कल्यायैव विधीयन्ते ते ऋत्वर्थाः । यथा प्रयाजादयः
तैर्हि दर्शपूर्णमासादिक्रतूनां फलजननसामर्थ्यलक्षणं पौष्क-
ल्यमुत्पाद्यते न तु पुरुषस्य कश्चित् प्रीतिविशेषः । तस्मादेवंवि-
धाः ऋत्वार्था एव भवन्ति न पुरुषार्थाः । ये तु पुरुषप्रीतये वि-
धीयन्ते ते पुरुषार्थाः । यथा दर्शपूर्णमासाद्याः क्रतवः । न हि
दर्शपूर्णमासाभ्यां कस्यचित् क्रतोः पौष्कल्यं भवति । तयो-
रेव ऋतुत्वात् । किन्तु ऋतुजन्यस्वर्गविषया प्रीतिस्तु सम्पद्यतेऽत-
स्ते पुरुषार्था इत्यलम् ॥

पञ्चमेऽध्यायेऽनुष्ठीयमानकर्मणां क्रमादिविचारः । षष्ठे यो-
ग्यस्य कर्मण्यधिकारो नान्धादेरित्यधिकारनिर्णयः ॥ सप्तमे सा-
मान्यातिदेशविचारः । अष्टमे विशेषातिदेशविचारः । नवमे ऊहवि-

चारः। दशमे क्लृण्णलेषु चोदकप्राप्तावघातस्य वितुषीकरणासम्भवा
ह्योप इत्येवं बाधः । एकादशे च बहूनां प्रधानानां सरुदनुष्ठि-
तेन प्रयाजाद्यङ्गेनोपकार इत्यादि तन्त्रस्वरूपम् । द्वादशेध्याये
प्रधानस्य पशोरुपकारायानुष्ठितेन प्रयाजाद्यङ्गेन पश्वङ्गपुरोडा-
शेष्युपकार इत्यादि रूपः प्रसङ्गो निरूपित इतिदिक् ॥ संवर्द्धि-
तुमुपक्रान्तो दृष्ट्वा विद्यासुधाकरम् । अपि नात्येति मर्यादां मी-
मांसाशास्त्रवारिधिः ॥ इति धर्ममीमांसामतदर्शनम् ॥ ७ ॥

अथात्र ब्रह्ममीमांसाशास्त्रस्य मतमुच्यते । तदेतत् सूत्र-
यामास भगवान् बादरायणः ॥ यत् सत्तया जगत् सत्यं भाति
यद्भानतोऽखिलम् । तदेकं शाश्वतं ब्रह्म सच्चिदानन्दमाश्रये ॥
इह खलु परमकारुणिको मुनिर्बादरायणः कर्मकाण्डोदितयज्ञ-
दानतपःस्वाध्यायादिकर्मभिर्विशुद्धाशयानां शमदमादिमतां नि-
त्यानित्यवस्तुविवेकेन इहामुत्र फलभोगविरागिणां मुमुक्षूणां मो-
क्षोपायमध्यात्मविद्यामुपदिदिक्षु ' रथातो ब्रह्मजिज्ञासे ' त्यादि-
भिर्ब्रह्मसूत्रैरखिलवेदान्तश्रुतिवाक्यानि संग्रथयामास ॥ सोयं सू-
त्रग्रन्थश्चतुर्भिरध्यायैर्विततो वेदान्तशास्त्रमिति ब्रह्ममीमांसेति वा-
व्यपदिश्यते । तत्र प्रथमेध्याये सर्वेषां वेदान्तश्रुतिवाक्यानां तात्प-
र्यतो ब्रह्मणि पर्यवसानलक्षणः समन्वयो द्वितीये सम्भावितवि-
रोधपरिहारस्तृतीयेऽध्यात्मविद्यासाधननिर्णयश्चतुर्थे विद्याफल-
विचारः सूत्रित इति वेदितव्यम् ॥

तत्र तावत् ब्रह्मविदामोति परमिति तरति शोकमात्मविदि-
त्यादि श्रुतिवाक्यैर्बाधितस्य सफलस्य ब्रह्मज्ञानस्य साधनं श्रव-

णमिति ' आत्मा वा अरे द्रष्टव्यः श्रोतव्यो मन्तव्यो निदिध्या-
सितव्य, इति श्रुतिर्बोधयति । श्रवणं च वेदान्तवाक्यानां ब्रह्मणि
तात्पर्याविधारणानुकूलविचाररूपम् । तेन निर्विचिकित्सं ब्रह्म-
ज्ञानं सम्पद्यते । तदेव च समस्तदुःखोपशामकमानन्दैकरसं परमं
प्रयोजनं सूचितमस्य शास्त्रस्याथातो ब्रह्मजिज्ञासेति प्रथमसूत्रे-
ण । ब्रह्मजिज्ञासापदोपस्थाप्यस्य ब्रह्मज्ञानस्यैव साक्षादिच्छा-
व्याप्यत्वाऽवगमात् । कर्मज्ञानोत्तरमनुष्ठानस्यैव ब्रह्मज्ञानोत्तर-
भाविनः कस्यचिदवशिष्टार्थस्याभावाच्च । तदेतद्ब्रह्मज्ञानं व-
स्तुतः प्राप्तमप्यनाद्यविद्यावशादप्राप्तकल्पमतः प्रेषितं भवति ।
यथा स्वयीवागतमपि यैवेयकं कुतश्चिद्भ्रमान्नास्तीति मन्यमानः
परेण प्रतिबोधितमप्राप्तमिव प्राप्नोति ।

ननु वेदान्तश्रवणं न ब्रह्मसाक्षात्कारहेतुः । लोके कृत-
श्रवणस्यापि बहुशस्तदनुत्पत्तिदर्शनादकृतश्रवणस्यापि वाम-
देवादेर्गर्भवासे एव तदुत्पत्तिदर्शनाच्चान्वयव्यतिरेकव्यभिचारा-
दिति चेन्मैवम् । सहकारिवैकल्येनान्वयव्यभिचारस्य दोषत्वा-
भावात् ॥ जातिस्मरस्य वामदेवादेर्जन्मान्तरीयश्रवणात् फल-
सम्भवेन व्यतिरेकव्यभिचारायोगाच्च ॥ ननु कृतश्रवणस्य प्र-
थमतः शाब्दं परोक्षज्ञानमेवोपजायताम् । शब्दस्य परोक्षज्ञा-
नजननस्याभाव्यात् । ततो मनननिदिध्यासनाभ्यामपरोक्षानु-
भवो भवतु । तथा च समुदितानामेषां त्रयाणां ब्रह्मसाक्षात्कारहे-
तुत्वमुदाहृता श्रुतिर्बोधयति न तु प्रत्येकं । तत्कथमेकस्य श्रवण-
स्य ब्रह्मसाक्षात्कारहेतुत्वमुच्यत इति चेन्मैवम् । सन्निकृष्टयो-
ग्यवस्तुविषयकस्य यावत्प्रमाणजन्यज्ञानस्य प्रत्यक्षत्वाभ्युपग-

मात् । चक्षुः सन्निकृष्टस्य वन्हेः सत्यामनुमित्सायामनुमानजन्य
ज्ञानस्य प्रत्यक्षत्वाव्यभिचारात् ॥ केनचिन्निमित्तेन व्याधकुल-
संवर्द्धितस्य राजकुमारस्य स्वीययथार्थस्वरूपानभिज्ञस्य क-
दाचित् प्राप्तेऽवसरे राजकुमारस्त्वमसीत्याप्तवाक्यात् स्वरूपसा-
क्षात्कारोदयदर्शनाच्च शब्दानामप्यपरोक्षज्ञानजननक्षमत्वमस्ये-
वेति शब्दाऽपरोक्षवादे सिद्धान्तितमाकरे । तस्माच्छ्रुतिविहितानां
श्रवणादीनां तृणारणिमणिन्यायेन प्रत्येकं ब्रह्मसाक्षात्कारहेतु-
त्वमिति दिक् ।

श्रुतिबोधितश्चायं श्रवणविधिर्नियमविधिर्दृष्टार्थत्वात् । त-
था चोक्तमावृत्तिरसकदुपदेशादिति सूत्रभाष्ये श्रीमच्छंकराचार्यैः ।
दर्शनपर्यवसानानि हि श्रवणादीनि आवर्त्तमानानि दृष्टार्थानि
भवन्ति । यथाऽवघातादीनि तण्डुलनिष्पत्तिपर्यवसानानीति ।
श्रवणस्य ब्रह्मदर्शनार्थस्य दृष्टार्थतया दर्शपूर्णमासिकाऽवघा-
तन्यायप्राप्त्याऽवृत्त्युपदेशः । अपूर्वविधित्वे तु स नोपयुज्येतेति
बोध्यम् ॥

ननु सन्दिग्धं हि वस्तु विचारस्य विषयो भवेत् ब्रह्म तु न
सन्दिग्धम् । बृहत्त्वाद्बृंहणत्वाद्वा आत्मैव ब्रह्मेति गीयते । स चाय-
मात्मा सर्वेषां प्राणिनामहमस्मीत्यहं प्रत्ययेनासंदिग्धापरोक्षानु-
भवसिद्ध एवेति विफलोयमुपक्रम इति चेदत्रोच्यते । यद्यहं प्र-
त्ययेनानुभूयमानमात्मवस्तु नियताकारं स्यात् तदा त्वसन्दिग्धं
स्यात् । न चैतदस्ति । तथा हि । स्थूलोऽहं कशोहमित्यहं प्रत्ययो
देहाकारेणात्मानं गृह्णाति स्थूलत्वादेर्देहधर्मत्वात् । तथा बधिरो-

ऽहमन्धोऽहमित्यहं प्रत्यय इन्द्रियाकारेणात्मानं गृह्णाति बधिरत्वा-
 देरिन्द्रियधर्मत्वात् । तस्मादनियताकारस्यैवात्मवस्तुनो ऽहंप्रत्य-
 येनाऽवगतत्वात्सन्दिग्धता सुस्थैव । किञ्च ' एको देवः सर्वभूतेषु
 गूढः सर्वव्यापी सर्वभूतान्तरात्मा । कर्माऽध्यक्षः सर्वभूताधिवा-
 सः साक्षी चेता केवलो निर्गुणश्चे ' ति ' अयमात्मा ब्रह्मे ' ति
 चैवमाद्याः श्रुतयः समस्तोपाधिशून्यमद्वितीयं ब्रह्मवस्त्वात्मत्वेनो-
 पदिशन्ति अहं प्रत्ययस्तु प्रादेशिकमनेकविधदुःखशोकादिप्रप-
 च्चोपप्लुतमात्मानं प्रत्यापयति । तथा चात्मवस्तु सन्दिग्धमेवेति भव-
 त्येव विचारस्य विषय इति । तत्रापौरुषेयतया निरस्तसमस्तदो-
 षाशङ्केन स्वतःसिद्धप्रमाणभावेन श्रुतिवचनेन विरुद्धत्वादप्रामा-
 ण्यं मनुष्योहमित्यादि रूपस्याहं प्रत्ययस्येत्यवसीयते । एवं च देहा-
 दितादात्म्याध्यासेन स्थूलोहमित्यादिरूपोहंप्रत्ययो भ्रान्तिविल-
 सितः सोपप्लवमात्मानमव्यवस्थितमवगमयतीति विभावनीयम् ॥

नन्वपुरोवर्त्तिनि निरवयवे नीरूपे च चिदात्मनि देहादि
 विषयस्य तद्धर्माणां चाध्यासो न घटते । सर्वो हि पुरोवर्त्तिनि
 सावयवे रूपवति च विषये विषयान्तरमध्यस्यतीति चेन्मैवम् ।
 अध्यासहेतोर्दोषस्य निरर्गलत्वात् । न चायमस्ति नियमः पुरोव-
 र्त्तित्वादिविशिष्टे एव विषये विषयान्तरमध्यसितव्यमिति । अ-
 तादृशेष्याकाशे यतो बालास्तलमलिनताद्यध्यस्यन्ति । एवमवि-
 रुद्धः प्रत्यगात्मन्यप्यनात्मदेहादितादात्म्याऽध्यास इति ॥ अथ
 कोऽसावध्यास इति चेदतस्मिंस्तद्बुद्धिरूप इति गृहाण । किमेत-
 स्य लक्षणं निर्वचनीयमितिचेदनेकविधवादिविप्रतिपत्तिभिरध्या-
 सलक्षणनिर्णयस्य सन्देहसागरे निमग्नत्वान्न शक्यते तन्निर्वक्तु-

म् । तथाहि मिहिरमरीचिनिकरे मिथ्याज्ञानेन प्रतीतं सलिलं किं सत् किमुताऽसदाहोस्विदुभयात्मकम् । न तावदाद्यः । सद्वस्तुनो ज्ञानान्तरसहस्रेणापि बाधितुमशक्यत्वेन निवृत्त्यभावप्रसङ्गात् । तथा सति गङ्गासलिलस्येवाध्यस्तसलिलस्यापि पिपासोपशामकत्वमापयेत् । न चेष्टापत्तिः । अनुभवविरोधात् । न हि कश्चिद्ल्लोके गङ्गासलिलमिव मरीचिसलिलं निपीय वीततृष्णः संवृत्तो दृश्यते । न द्वितीयः । निरस्तसमस्तस्वरूपस्यात्यन्तासतो बन्ध्यापुत्रस्येवाध्यस्तसलिलादेरनुभवविषयत्वाऽनुपपत्तेः । नापि तृतीयः । परस्परविरोधात् । तस्मान्न मरीचिसलिलादिकं सदसदुभयात्मकं वा निर्वक्तुं शक्यते किन्तु परमार्थसलिलादेर्भिन्नं किमप्यनिर्वचनीयमपूर्वमेवोपजायते । तथा चोक्तं वार्त्तिककारैः । 'युक्तिहीनप्रकाशत्वान्भ्रान्तेरस्ति लक्षणम् । यदि स्याल्लक्षणं किञ्चिद्भ्रान्तिरेव न सिध्यति' इति ॥ आरोप्यस्य च न सत्त्वमध्यासेऽपेक्षितं किन्त्वप्रतीतस्यारोपायोगात् प्रतीतिमात्रम् । एवं च कूटकार्षापणादिना व्यवहारदर्शनात् पूर्वपूर्वमिथ्याज्ञानोपस्थापिता देहादिप्रपञ्चस्य प्रतीतिरुत्तरोत्तराध्यासे उपयोक्ष्यते । यद्यपि देहादिप्रपञ्चस्य कथंचित् प्रतीतौ सत्यामध्यासः सति चाध्यासे देहादिप्रपञ्चस्य प्रतीतिरित्यन्योन्याश्रय आपतति तथापि नायं दोषः । बीजाङ्कुरवत् संसारप्रवाहस्यानादित्वेन तत्कारणस्याध्यासस्याप्यनादित्वात् ॥ तदेवमपरिच्छिन्ने चैतन्यैकरसेऽद्वितीये प्रत्यगात्मन्यध्यस्तो निखिलोऽन्तःकरणादिर्जडवर्गश्चेतनवत् सद्रूपेणावभासते प्रत्यगात्मा चाऽन्तःकरणादिष्वध्यस्तोऽन्तःकरणाद्यवच्छिन्नः प्रादेशिको जडवदवभासमानः सन्-

कर्त्ता च भोक्ता चाहंकारास्पदमुपजायते । सोयमनिर्वचनीयो
मिथ्याज्ञानविलासोऽनादिरपार इतरेतराध्यासः सर्वानर्थमूलका-
रणं न शक्यते तत्वज्ञानमन्तरा समूलघातं हन्तुम् ॥ तस्मादाद-
रनैरन्तर्यदीर्घकालाभ्यासजन्मना तत्वज्ञानसंस्कारेणानन्तजन्मा-
न्तरप्रणालिकाऽगतः सुदृढोऽपि मिथ्याज्ञानसंस्कारः समूलघातं
हन्यत इत्युपदिशति मातेव हितकारिणी श्रुतिः । ' आत्मा वा
अरे द्रष्टव्यः श्रोतव्यो मन्तव्यो निदिध्यासितव्य ' इति ' शान्तो
दान्त उपरतस्तिक्षुः श्रद्धावित्तो भूत्वाऽत्मन्येवात्मानं पश्येत्
सर्वमात्मनि पश्यती ' ति च ॥

अथ विचारणीयस्य ब्रह्मणो जगत्कारणत्वरूपं लक्षणं श्रु-
तिरावेदयति ' यतो वा इमानि भूतानि जायन्ते येन जातानि-
जीवन्ति यत् प्रयन्त्यभिसंविशन्तीति तद्विजिज्ञासस्य तद्ब्रह्मेतीति ॥
तत्र ब्रह्मणो जगत्कारणत्वं न परमाणूनामिवारम्भकत्वरूपं न वा
प्रकृतेरिव परिणामित्वरूपम् । किन्तु मायया व्योमादिरूपेण
विवर्त्तमानत्वलक्षणम् । तथा चेन्द्रजालस्येव जगतो मायिक-
त्वेन तात्विकसत्ताशून्यत्वान्नेयं श्रुतिर्जगद्ब्रह्मणोर्वास्तविकं का-
र्यकारणभावमभिधत्ते किन्त्वौपचारिकमेव । अतएव श्वेताश्व-
तरोपनिषदि ' अस्मान्मायी सृजते विश्वमेतत् तस्मिंश्चान्यो
मायया सन्निरुद्ध ' इति ' न तस्य कार्यं करणं च विद्यते न त-
त्समश्वाभ्यधिकश्च दृश्यते । परास्य शक्तिर्विविधेव श्रूयते स्वा-
भाविकी ज्ञानबलक्रिया चे ' ति समाम्नातं सङ्गच्छते ॥ यथा-
हि लोकप्रसिद्ध ऐन्द्रजालिको मायावी मणिमन्त्रादिप्रयो-
गसंक्षुभ्यमाणया मायया प्रेक्षकाणां विस्मापनमिन्द्रजालं सृजति

तथा महामायावी महेश्वरोऽनन्तशक्तिर्निर्व्यापार एव स्वेच्छामा-
त्रेणाखिलं जगत्सृजति । तदुक्तं मानसोल्लासे सुरेश्वराचार्यैः ।
' ईश्वरोऽनन्तशक्तित्वात् स्वतन्त्रोऽन्याऽनपेक्षकः । स्वेच्छामा-
त्रेण सकलं सृजत्यवति हन्ति च । न कारकाणां व्यापारात् कर्त्ता-
स्यान्नित्य ईश्वरः । नापि प्रमाणव्यापारात् ज्ञाताऽसौ स्वप्र-
काशकः । ज्ञातृत्वमपि कर्तृत्वं स्यात्तन्त्र्यं तस्य केवलम् । या
चेच्छाशक्तिवैचित्री सास्य स्वच्छन्दकारिता । यथा कर्तुं न वा
कर्तुमन्यथा कर्तुमर्हति । स्वतन्त्रामीश्वरेच्छां के परिच्छेत्तमि-
हेशते । श्रुतिश्च सोऽकामयतेतीच्छया सृष्टिमीशितुः । तस्मा-
दात्मन आकाशः सम्भूत इति चाब्रवीत् ' इति । या हीच्छा-
शक्तिः सैव मायेति बोध्यम् ।

अथ सकलस्य विश्वस्य मायाविलसितत्वाऽविशेषे कथं
जीवेश्वरविभाग इति चेच्छ्रूयताम् । एकाऽपि गुणत्रयवतीच्छा-
शक्तीरजस्तमोऽनभिभूतशुद्धसत्वगुणप्रधाना सती मायेति रजस्त-
मोऽभिभूतमलिनसत्वप्रधाना च सत्यविद्येत्यभिधीयते । ततश्च
मायोपाधिकं चैतन्यमीश्वर इत्यविद्योपाधिकं तु चैतन्यं जीव
इति व्यपदिश्यते । विशुद्धेरेकविधत्वाच्छुद्धसत्वप्रधानमायाया
एकत्वेन मायाविन ईश्वरस्याप्येकत्वम् ॥ मालिन्यस्य तारतम्ये-
न मलिनसत्वप्रधानाया अविद्याया नानात्वात् ॥ तदुपा-
धिकस्य जीवस्यापि देवमनुष्यतिर्यगादिप्रभेदेन नानात्वम् ॥
तत्रेश्वरः सर्वज्ञः स्वतन्त्रः सर्वस्य नियन्ताऽस्ति । तदुपाधेर्माया-

याः शुद्धसत्वप्रधानत्वात् । जीवस्तु न तथा । मलिनसत्वप्रधानयाऽविद्ययोपहितत्वात् ॥ एवं च कौन्तेयस्यैव राधेयत्ववद्विकृतस्यैवात्मनः स्वाविद्यया जीवभावः । तथा च व्याधकुलसंबद्धितराजकुमारदृष्टान्तेन जीवः स्वाविद्यया संसरति स्वविद्यया च मुच्यते इति बृहदारण्यकभाष्ये निर्णीतमाचार्यैः । अविकृतस्यैव चात्मनो मायाकल्पितैरेव सर्वनियन्तृत्वादिधर्मविशेषैरीश्वरभाव इति तत्त्वम् । ततश्च सदसद्भ्यामनिर्वचनीयं ज्ञानविरोधिभावरूपं मूलाज्ञानमेव मूलप्रकृतिरिति मायेत्यविद्येति मिथ्याज्ञानमित्यादिशब्दैरभिलप्यते तदेव च मूलाज्ञानं सकलद्वैतप्रपञ्चस्य मूलं जीवेश्वरभेदेऽपि कारणं भवति । तद्यथा स्वभावेनानवच्छिन्ने आकाशे घटमुपाधि निमित्तीकृत्य तत्क्रोडीकृतत्वेनांशं कल्पयित्वा घटाकाश इत्येको विभागः । घटाद्वहिरिति शब्दमात्रनिबन्धनो महाकाश इत्यपरो विभागः । परमार्थतस्तु नासौ विभागः सम्भवति । अमूर्त्तस्याकाशस्य केनचित् परिच्छेदायोगात् । तथा देहेनाहं मनुष्यइत्यादिप्रकारेण विशेष्यमाणो यो जीवात्मेत्युच्यते स एव तेनाविशेष्यमाणः परमात्मेतीश्वर इति च गीयते । निरंशे चिदात्मन्यवच्छेदस्य परमार्थतोऽनुपपत्तेर्जीवेश्वरयोर्न वास्तवो भेदोऽस्ति ॥ तथा चोक्तं विद्यारण्यमुनिना । मायाख्यायाः कामधेनोर्वत्सौ जीवेश्वरावुभौ । यथेच्छं पिबतां द्वैतं तत्त्वं त्वद्वैतमेव हीति ॥

अथ घटोऽस्ति घटः स्फुरतीत्यादिना घटादिसत्वस्फुरणग्राहकेण प्रत्यक्षानुभवेन विरोधादागमशतैरपि गीतं द्वैतप्र-

पञ्चस्य मिथ्यात्वं नावधारयितुं शक्यते । ज्येष्ठत्वाच्छ्रेष्ठत्वाच्च प्रत्यक्षस्य प्राबल्यात् । अत एव दीर्घकालं देशान्तरे गुरुकुले वसतः पुत्रादेः परोक्षस्य विद्यानैपुण्यं जनाच्छृण्वन्नपि पित्रादिर्न यावत् तत् साक्षात्करोति तावन्न श्रद्धधातीति चेन्मैवम् । प्रत्यक्षदृष्टस्य वस्तुस्वरूपस्य बहुशो व्यभिचारदर्शनात् । तथा हि । तलवत् दृश्यते व्योम खद्योतो हव्यवाडिव । न तलं विद्यते व्योम्नि न खद्योतो हुताशनः ॥ वितस्तिमात्रं गगने प्रत्यक्षेणन्दुमण्डलम् । दृश्यतां बालिशैस्तन्न प्रमाणं शास्त्रदृष्टितः ॥ किञ्च नभसि नैल्यं सोमतेजसि शैत्यमित्येवं संकीर्णतया प्रतीयमानानां मध्ये नैल्यं पृथिव्याएव गुणो नभस्तु शब्दमात्रगुणकं शैत्यमपां गुणस्तेजस्तूष्णस्पर्शगुणकमित्येवं व्यवस्थाया आगमं विना केवलं प्रत्यक्षमवलम्ब्यास्मदादिभिः कर्तुमशक्यत्वादागमस्यैव निर्विशङ्कं प्राबल्यमास्थेयम् ॥ ननु पृथिव्यादीनां भूतानां प्रायः परस्परं संसृष्टतयाऽन्यगुणस्यान्यत्राप्यवभासः सम्भवतीति शङ्कितदोषं प्रत्यक्षं तत्रागमेन बाध्यतामिति चेत् प्रकृतेऽपि ब्रह्मप्रपञ्चयोरुपादानोपादेयभावेन परस्परं संसृष्टत्वाद्ब्रह्मसत्यत्वस्य प्रपञ्चेऽवभासः सम्भाव्यत एवेति शङ्कितदोषं घटादिसत्यत्वग्राहकं प्रत्यक्षं 'सत्यं ज्ञानमनन्तं ब्रह्म' 'सर्वं खल्विदं ब्रह्म नेह नानास्ति किञ्चने' त्यादिभिरागमैर्बाध्यत एवेति तुल्यम् । यत्तु घटादेः सत्त्वं प्रकाशमानत्वं वा प्रत्यक्षेण गृह्यते तत्तु सच्चिदात्मब्रह्मनिष्ठमित्यवधारयितुं शक्यते । आगमसिद्धेऽस्मिन्नर्थे प्रमाणमनुमानमप्यस्ति । तथा हि । विमता घटादयो भावा न स्यतः सत्तावन्तः कदाचिदेवोपलभ्यमानत्वात् सृग-

जलादिवत् । तथा विमता घटादयो न स्वतः प्रकाशमाना अन्याधीनसत्ताकत्वात् शुक्तिरजतवत् इति । एवं चारोपितस्य मृगजलादेरधिष्ठानभूतमिहिरमरीचिव्यतिरेकेण स्वरूपाभावाद्यथा नातिरिक्तौ सत्ताप्रकाशौ तथैवारोपितस्य द्वैतप्रपञ्चस्याधिष्ठानभूतब्रह्मव्यतिरेकेण स्वरूपाभावान्नातिरिक्तौ सत्वप्रकाशौ किन्तु सच्चिदात्मन्यध्यस्तान्तःकरणसम्बद्धेन्द्रियप्रणालिकया सच्चिदात्मन एव सत्ताप्रकाशौ जडान् विषयान् व्यामुतः । यदि मन्यसे विषयाः स्वयमेव सन्तः प्रकाशन्त इति तदाऽहं जानामीति ज्ञानाश्रयत्वेन विषयाऽनुसन्धातुः स्फुरणमनर्थकं भवेत् । माभूत् तस्फुरणमिति चेत् सुषुप्ताविव जागृतावपि जगदस्फुरणं स्यात् तथा सति सर्वव्यवहारलोपः प्रसज्येतेति दुर्निवारं विषममुपस्थितं तवा । तस्माज्जगतः स्फुरणमन्याधीनमित्यनिच्छताप्यच्छमतिना त्वयाऽभ्युपगन्तव्यम् । ततश्च यद्यदधीनसत्तास्फूर्तिकं तत् तस्मिन् कल्पितं यथा जलाधीनसत्तास्फूर्तिकं तरङ्गबुद्बुदादिकं जले परिकल्पितं तथेदं विश्वमपि सच्चिदात्माधीनसत्तास्फूर्तिमत्त्वात् सच्चिदात्मन्येव कल्पितमिति कृतबुद्धयो विदांकुर्वन्तु ॥ तथा च श्रूयते ' न तत्र सूर्यो भाति न चन्द्रतारकं नेमा विद्युतो भान्ति कुतोयमग्निः । तमेव भान्तमनुभाति सर्वं तस्य भासा सर्वमिदं विभाति ' इति ॥ अहमिदं जानामीति स्वगतेन निरपेक्षप्रकाशेन विषयानवभासयन् स्वयं भाति तमेव भान्तं प्रकाशमानमनु अनुसृत्य सर्वं सूर्यचन्द्राद्युपलक्षितं सकलं जगत् भाति प्रकाशते न तु स्वत इति

श्रुत्यर्थः ॥ तस्माद्यदधीनोऽस्य विश्वस्य प्रकाशः स एक एव नित्यः स्वयंप्रकाशः परमात्मा वरीवर्ति । तस्यापि प्रकाश्यत्वेऽनवस्था प्रसज्येतेति विभावनीयं विमलाशयैः ॥

अथ यदि सत्यं परमात्मवस्तु द्वैतप्रपञ्चस्तु नवास्तविकस्ताहिं तथैव सर्वे जनाः कुतो न प्रतियन्ति इति चेत् सहजदोषवशादेवेत्युक्तं मानसोह्लासे विश्वरूपाचार्यैः । ‘ स्वगतेनैव कालिम्ना दर्पणं मलिनं यथा । अज्ञानेनावृतं ज्ञानं तेन मुह्यन्ति जन्तवः ’ इति । यथा दर्पणगतेन कालिम्ना दर्पणस्वभाव आच्छाद्यते तथा स्वगतेनानाद्यनिर्वचनीयेनाज्ञानेन ज्ञानमात्मयाथात्म्यमाच्छाद्यते तेन हेतुना जन्तवो मुह्यन्तीति तदर्थः ॥ इदमत्र विवेचनीयम् । आकाशवद्विभुत्वादनवच्छिन्नः स्वयंप्रकाशश्चिदात्मा मूलाज्ञानलक्षणसहजदोषवशात् स्वस्मिन्नुत्थितमहमस्मीत्यहंकारमभेदेन प्रतिपद्यते । अयमेव स्वाभेदेन गृहीतोहंकार आत्मचैतन्यस्वचितो भूत्वा निखिलं प्रपञ्चमत्कारमवभासयन्नात्मानमानन्दयति तस्मादानन्दमयकोश इति वेदान्तश्रुतिषु कीर्त्यते । ततश्चाहं विजानामीति बुद्धिं विवर्त्तयन् विज्ञानमयं कोशमधितिष्ठति । ततश्चाहं मन्ये इति मननं भावयन् सङ्कल्पविकल्पाद्यात्मकेन मनोमयकोशेनाव्रियते । ततश्चाहं जीवामीति दर्शनश्रवणादीन्द्रियधर्मविशिष्टमशनापिपासाद्युपेतं जीवनमभिमन्यमानः प्राणमयकोशेनाव्रियते । ततः परं मनुष्योहमित्याद्यभिमन्यमानो बाल्यतारुण्याद्यनेकधर्मवताऽन्नमयकोशेन देहापरनाम्नोपहितो भूत्वा नानाविधान् पुत्रकलत्रधनागारादिरूपान् देहतोऽपि बाह्यान् विषयान् विचरंस्तत्र तत्राभेदेनोपरज्यते । तद्यथा भार्यापुत्रा-

दिषु सकलेषु विकलेषु वा अहमेव सकलो विकलो वेत्यभिमन्यते । एवं मिथ्याज्ञानेन मोहमुपगतो देहाद्यभिन्नमात्मानं गृह्णन् स्वस्य प्रादेशिकत्वमभिमन्यते अहमिहास्मि सद्ने इति । तदेवमखण्डानन्दे स्वप्रकाशे चिदात्मनि अहंकारेण प्रसञ्जितं कर्तृत्वभोक्तृत्वसुखदुःखमोहादिस्वभावं देहाद्युपाधिनिबन्धनं भेदप्रतिभासमपवदितुं जीवात्मपरमात्मनोरभेदं प्रत्याययन्ति ' तत् त्वमसि ' अयमात्मा ब्रह्मे, त्यादि श्रुतिवाक्यानि ॥

अथात्र तत् त्वमसीतिवाक्यात् कीदृशोऽर्थोऽवबुध्यते इति विचार्यते । तत्र वाक्यार्थं ज्ञानस्य पदार्थज्ञानोत्तरभावित्वनियमात् पदार्थजिज्ञासायां सत्यां तच्छब्दस्य पूर्वप्रक्रान्ते परोक्षार्थे शक्तत्वात् सर्वज्ञत्वादिधर्मकं जगत्कारणत्वेन प्रक्रान्तं परोक्षमीश्वरचैतन्यं तत्पदस्य वाच्योऽर्थः । अपरोक्षे सम्बोध्यार्थे युष्मच्छब्दस्य शक्तत्वादल्पज्ञत्वादिधर्मकं सम्बोध्यत्वेन विवक्षितमपरोक्षं जीवचैतन्यं त्वं पदस्य वाच्योऽर्थः । समानविभक्तिकपदोपस्थितत्वादनयोः पदार्थयोरभेदान्वयेन भाव्यम् । जीवेश्वरयोरभेदस्तु स्वद्योतदिवाकरयोरिव न सम्भवतीति शक्यार्थबाध उपस्थिते लक्षणावृत्त्या पदार्थं लक्षयित्वा वाक्यार्थो बोद्धव्यः । पदशक्यार्थमादायान्वयानुपपत्तेस्तात्पर्यानुपपत्तेर्वा लक्षणाबीजत्वात् । तत्र गङ्गायां घोष इत्यादौ गङ्गापदशक्यस्य प्रवाहरूपार्थस्य घोषाधिकरणत्वाऽसम्भवादशेषं शक्यार्थं परित्यज्य तत्सम्बद्धं तीरं लक्षयन्ती या जहल्लक्षणा सात्र न सम्भवति । अशेषस्योपाधिविशिष्टचैतन्यरूपशक्यार्थस्य परित्यागे तत्सम्बन्धिनः कस्यापि लक्षणीयार्थस्याप्रसिद्धेः प्रकृतवाक्यस्य शून्यपर्यवसायित्वाप-

त्तेः । न चेष्टापत्तिः । असिपदेन सन्मात्रवाचिना समभिव्या-
हारविरोधात् । नाप्यजहल्लक्षणात्र सम्भवति । यतः सा शक्या-
र्थमपरित्यजन्ती सत्येव तत्सम्बद्धमन्यार्थं लक्षयति । यथा वा-
यव्यं श्वेतमालभेत भूतिकाम इत्यादौ गुणवाचिना श्वेतशब्दे-
न स्वशक्यार्थं गुणमपरित्यज्य श्वेतगुणविशिष्टं पशुद्रव्यमालभ-
नक्रियाकर्मत्वयोग्यं लक्ष्यते । प्रकृते तु न तथा सम्भवति ।
चिज्जडातिरिक्तस्य लक्ष्यार्थस्य वन्ध्यासुतसमत्वात् । तस्माज्ज-
हदजहल्लक्षणैवात्र स्वीकर्तुमुचिता । सा हि शक्यार्थस्य क-
ञ्चिद्विरुद्धांशं परित्यजन्ती सत्यविरुद्धभागं रूपान्तरेण लक्षयति ।
इयमेव भागलक्षणेत्युच्यते । यथा गौर्नित्य इत्यादौ शब्दशक्त्यु-
पस्थितायां गोत्वविशिष्टव्यक्तौ नित्यत्वान्वयविरोधाद्विशेष्यां-
शपरित्यागेन विशेषणभागो गोत्वमेव लक्षणावृत्त्या विशेष्या-
कारेण लक्ष्यते इति गोत्वं नित्यमिति वाक्यार्थबोधः सम्पद्यते ।
तथा तत् त्वमसीति वाक्ये पदशक्त्युपस्थापितयोर्जीवचैतन्येश्व-
रचैतन्ययोरभेदाऽन्वयासम्भवाद्विरुद्धयोर्जीवत्वेश्वरत्वरूपविशे-
षणांशयोः परित्यागेनाविरुद्धौ चैतन्यरूपविशेष्यभागावेवा-
खण्डाकारेण लक्ष्यते ततश्च विगलिताऽखिलविकल्पमखण्डचै-
तन्यमिति वाक्यार्थबोधः सम्पद्यते ।

ननु यत्र शक्तिजन्योपस्थितिविषये परस्यान्वयो न सम्भ-
वति यथा गङ्गायां घोष इत्यादौ गङ्गापदादुपस्थिते प्रवाहे आ-
भीरपल्लीरूपस्य घोषस्याधेयतयाऽन्वयः । तत्रागत्या तीरोप-
स्थितये लक्षणाश्रयणीयैव । प्रकृते त्वभेदान्वययोग्यचैतन्यो-
पस्थितिरपि पदशक्त्यैवेति न लक्षणायाः प्रयोजनमस्ति । जी-

वत्वेश्वरत्वरूपवैशिष्ट्यांशस्य तु विशिष्टयोरभेदान्वयो न सम्भवतीत्यनुपपत्त्या पराहतत्वादनन्वय एवेति तत्परित्यागस्याप्यर्थत एव सिद्धत्वान्न तदर्थमपि लक्षणाश्रयणप्रयासः समुचित इति चेदत्रोच्यते । विशेष्यांशमात्रोपस्थितये लक्षणाश्रयणमावश्यकम् । शक्तिजन्योपस्थितेर्विशेष्यांशविषयत्वेपि नासौ विशेष्यांशः शुद्धः किन्तु संसृष्ट एवेति । न च शक्त्युपस्थापितयोः पदार्थयोरभेदान्वये विरुद्धो यः प्रकारांशस्तं परित्यज्याविरुद्धयोर्विशेष्यांशयोरभेदान्वयो बुध्यतामिति वाच्यम् । तथा सति गौर्नित्य इत्यादावपि पराभिमता भागलक्षणान स्यात् । नित्यत्वान्वयायोग्यस्य व्यक्तिरूपविशेष्यांशस्य परित्यागेन शक्तिजन्योपस्थितिविषये प्रकारीभूतगोत्वांशे नित्यत्वान्वयसम्भवात् ॥ अथ गौर्नित्य इत्यत्र व्यक्तिरूपविशेष्यभागस्य त्यागमात्रेण न निर्वाहो भवति । व्यक्तिविशेषणत्वेनोपस्थितस्य गोत्वस्य नित्यत्वनिष्ठप्रकारतानिरूपितविशेष्यत्वाभावात् । तस्माद्विशेष्यत्वेन गोत्वस्योपस्थितये तत्र युज्यत एव लक्षणाश्रयणम् । प्रकृते तु चैतन्यरूपार्थस्य विशेष्यतयैवोपस्थितत्वाद्विफलो लक्षणाश्रयणप्रयास इति चेन्मैवम् । अखण्डचैतन्यरूपलक्ष्यार्थस्योपस्थितये लक्षणाया अवस्थापेक्षणीयत्वात् । शक्त्युपस्थितपदार्थानां शाब्दबोधे संसर्गविधया जाननियमाद्विशेष्यतयोपस्थितयोरपि चैतन्यरूपयोस्तत्त्वंपदार्थयोरभेदोभासमानः संसर्गविधयैव भूयात् । न चैतदिष्यते । प्रकृतवाक्यादखण्डार्थबोधस्य सिद्धान्ते इष्टत्वात् । अर्थस्याखण्डत्वं नाम प्रकारताविशेष्यतादिविषयताशून्यत्वम् । प्रकृतवाक्या-

र्थभूतमखण्डं चैतन्यं हि न पराभिमतसंसर्गवत् प्रकारतया विशेष्यतया वा भासते । किन्तु विगलिताशेषविशेषं विशुद्धचैतन्यमेव ॥ अतः शक्तिजन्यां विशेष्यतयोपस्थितिं त्यक्त्वा लक्षणाजन्यां शुद्धवस्तूपस्थितिमूरीकुर्वन्ति वेदान्तिनः ॥ अतएवायं वाक्यार्थबोधो निर्विकल्पः सम्पद्यते । शुद्धपदार्थस्यैव वाक्यार्थत्वादिति रहस्यम् । न चैवं वाक्यप्रयोगवैयर्थ्यं स्यादिति वाच्यम् । केनापि निमित्तेनास्तमितनिजयाथात्म्यज्ञानस्य सम्बोध्यस्य स्वयाथात्म्यप्रत्यभिज्ञापनाय त्वंपदघटितवाक्यप्रयोगस्यावश्यकत्वात् । तथाविधवाक्योत्थबोधमन्तरेण भ्रमानिवृत्तेश्च । यदाह वार्त्तिककृत् सुरेश्वराचार्यः । राजसूनोः स्मृतिव्याप्तौ व्याधभावो निवर्त्तते । यथैवमात्मनोऽज्ञस्य तत्वमस्यादिवाक्यत इति ॥

स्यादेतत् यथाऽग्रमात्रावयवेऽवयवित्वारोपेण प्रयुक्ते अग्रहस्त इतिसमासपदेऽवयवावयविनोः सामानाधिकरण्यं यथा वा राजकीयेऽपि सचिवे राजत्वारोपेण प्रयुक्ते राजात्वमसीतिवाक्ये स्वस्वामिनोः सामानाधिकरण्यं दृश्यते तथा प्रकृतेपि वाक्ये जीवेश्वरयोरंशांशिभावापन्नयोः स्वस्वामिभावापन्नयोर्वा सामानाधिकरण्यमवगम्यताम् । ' यथाऽग्नेः क्षुद्रा विस्फुलिङ्गा व्युच्चरन्ति एवमेवास्मादात्मानः सर्वे आत्मानो व्युच्चरन्ति ' इति श्रुते ' ममैवांशो जीवलोके जीवभूतः सनातन ' इति

१ केनापि निमित्तेन व्याधकुलसंवर्धितस्य राजसूनोः कालविशेषे राजकुमारस्त्वमसीत्याप्तवाक्याद्व्याधभावो यथा निवर्त्तते तथा तत्वमसीत्यादिवाक्यतो जीवात्मनो बुद्धात्मयथार्थरूपस्य जीवभावो निवर्त्तत इत्यर्थः ॥

स्मृतेश्च जीवेश्वरयोःशांशिभावस्य तथा ' ईशानः सर्वविद्या-
नामीश्वरः सर्वभूताना ' मिति ' सर्वस्य वशी सर्वस्येशान ' इ-
त्यादिश्रुतिभ्यो जीवेश्वरयोः स्वस्वामिभावसम्बन्धस्याप्यवबोध-
नादिति चेन्नैतत् सारम् । परमात्मन ईश्वरस्य विभुत्वादाकाश-
स्येवांशायोगात् । जीवात्मन ईश्वरावयवत्वे सावयवत्वमीश्व-
रस्यापद्येत । तथा सति तस्यान्यपूर्वकत्वनियमात् सृज्यकोटि-
प्रविष्टत्वेन जगत्कर्तृत्वं व्याहन्येत सर्वज्ञत्वसर्वशक्तित्वाद्ययो-
गाच्चानीश्वरत्वं प्रसज्येत । किञ्च जीवात्मपरमात्मनोर्भेदघटितः
स्वस्वामिभावादिर्न कोपि सम्बन्धो घटते । ' सदेव सौम्येदम-
य आसीत् एकमेवाद्वितीयम् ऐतदात्म्यमिदं सर्वम् ' इत्युपक्रमो-
पसंहारयोः पठितेन श्रुतिकदम्बेन स्फुटमेवानयोरखण्डत्वा-
परपर्यायं यदद्वितीयत्वं समास्रातं तदेव प्रत्याययितुं प्रवृत्तानां
' तत् त्वमसि ' अहं ब्रह्मास्मि, अयमात्मा ब्रह्म, इत्यादि श्रुति
वाक्यानां भेदघटितस्वस्वामिभावादौ लेशतोपि तात्पर्याभावात् ।
' तत् सृष्ट्वा तदेवानुप्राविशत् ' सएष इह प्रविष्ट आनखायेभ्य ' इत्याद्यनेकश्रुतिभिः
सृष्टुरीश्वरस्य स्वसृष्टेषु सङ्घातेष्वविकृ-
तस्यैवप्रवेश बोधनात् यत् तु क्वचिदंशांशिभावादिश्रवणं तत्तू-
पाधिकल्पितभेदमाश्रित्यौपचारिकमेव बोध्यम् । अत एव ' नि-
ष्कलं निष्क्रियं शान्तं निरवद्यं निरञ्जनम् । नित्यं विभुं सर्वगतं
सुसूक्ष्मं च तदव्ययम् ' इत्यादिश्रुतयः ' अच्छेद्योयमदाद्योयम-
च्छेद्योशोष्य एव च । नित्यः सर्वगतः स्थाणुरचलोयं सनातन ' इत्याद्याः
स्मृतयश्च सङ्गच्छन्ते ॥ तस्मादौपाधिकत्वेनातात्विक

एव सर्वोपि द्वैतप्रपञ्चः सत्यं परमद्वितीयं ब्रह्मैवेति वेदान्तश्रुती-
नां हृदयमिति शिवम् ॥

अप्राप्य यस्य महिमानमचिन्त्यपारं वाचो भवन्ति मनसा-
पि समं निवृत्ताः । तं सत्यमौपनिषदं पुरुषं महान्तमानन्दक-
न्दमनिशं शरणं प्रपद्ये ॥ इति ब्रह्ममीमांसामतदर्शनम् ॥

सेयमध्यात्मविद्या कलिकालवशात् कृशत्वमापन्नापि श्री-
मच्छङ्कराचार्यैर्ब्रह्मसूत्रोपनिषद्भगवद्गीताप्रमुखेषु ब्रह्मविद्याप्रतिपा-
दकग्रन्थेषु भाष्यादीन् प्रसन्नगम्भीरान् महानिबन्धान् विरच्य
समुपबृंहिता । तदनु विश्वरूपाचार्यवाचस्पतिमिश्रप्रभृतिभिराचार्य-
शिष्यप्रशिष्यादिभिर्वार्त्तिकविवरणभामतीप्रमुखानुदारनिबन्धनि-
चयानाबध्य सुप्रतिष्ठापितेति ज्ञेयम् ॥ शङ्कराचार्यप्रादुर्भावस्तु
विक्रमार्कसमयादतीते ८४५ पञ्चचत्वारिंशदधिकाष्टशतीमि-
ते संवत्सरे केरलदेशे कालपीग्रामे शिवगुरुशर्मणो भार्यायां
समभवत् । तथा च सम्प्रदायविदआहुः । 'निधिनागेभवन्त्यब्दे
विभवे मासि माधवे । शुक्ले तिथौ दशम्यां तु शङ्करार्योदयः स्मृत'
इति । निधिनागेभवन्त्यब्दे ३८८९ नवाशीत्युत्तराष्टशत्यधि-
कत्रिसहस्रीमिते वर्षे इत्यर्थः । कलियुगस्येति शेषः । तथा शङ्कर-
मन्दारसौरभे नीलकण्ठभट्टा अप्येवमेवाहुः । 'प्रासूत तिष्यशर-
दामतियातवत्यामेकादशाधिकशतो न चतुःसहस्रया ' मित्यादि ॥
तिष्यशरदां कलियुगवर्षाणामित्यर्थः । किञ्च विक्रमार्कसमयात्
११५० पञ्चाशदधिकैकादशतीमिते संवत्सरे गुर्जरधराधिपो
जयसिंहनामा बभूव । तदानीं श्रीपत्तनेऽधिवसतो देवसूरिनाम-
कजैनाचार्यस्य शिष्यो माणिक्यनामा कश्चित् पण्डित आसी-

दिति मेरुतुङ्गाचार्यकृतप्रबन्धचिन्तामणियन्त्राल्लभ्यते । स च मा-
णिक्यपण्डितः स्वकृतायां काव्यप्रकाशग्रन्थस्य सङ्केताऽभि-
धटीकायां द्वितीयोल्लासे लक्षणावृत्तिनिरूपणप्रसङ्गे यदाह भ-
ट्टकुमारिलः 'निरूढा लक्षणाः काश्चित् सामर्थ्यादभिधानवत्' इ-
त्यादिना कुमारिलभट्टाचार्यमतं स्वव्याख्यातार्थं प्रमाणत्वेनो-
पन्यस्तवान् । चिरकालेन प्रसिद्धिमागतं सर्वमान्यमेव हि मतं
प्रमाणत्वेनोपन्यस्यते ग्रन्थकारैः । एवंच कुमारिलभट्टाचार्यका-
लाद्भूयसा कालपर्ययेण माणिक्यपण्डितो जज्ञे इति गम्यत एवा-
तेन कुमारिलभट्टाचार्येण सह प्रयागक्षेत्रे शङ्कराचार्याणां स-
मागमः समजनीति शङ्करदिग्विजये प्रसिद्धम् । ततश्च शङ्करा-
चार्यप्रादुर्भावो यथोक्तकाले समभवदित्यध्यवसीयते ॥

अयं च शिवावतार इत्यानन्दगिरिकृते माधवाचार्यकृते
च शङ्करदिग्विजये उक्तम् । तथा च कूर्मपुराणे त्रिंशत्तमेऽध्याये
युगवंशानुकीर्तने पठ्यते । 'कलौ रुद्रो महादेवो लोकानामी-
श्वरः परः । करिष्यत्यवतारं स्वं शङ्करो नीललोहितः । श्रौतस्मा-
त्तप्रतिष्ठार्थं भक्तानां हितकाम्यया । उपदेक्ष्यति तज्ज्ञानं शि-
ष्याणां ब्रह्मसंमितम् । सर्ववेदान्तसारं च धर्मान् वेदनिदर्शनान्'
इति ॥ एवं षण्णामास्तिकानां दर्शनानि न्यायशास्त्रप्रभृतीनि सङ्ग-
हीतानि ।

अथात्र वैष्णवमतानि सङ्गृह्यन्ते । तत्र नारदपञ्चरात्राद्या-
गमोक्तप्रकारेण वैष्णवमन्त्रदीक्षासंस्कृता वैष्णवाः । तथा च वै-
ष्णवलक्षणमुक्तं निर्णयसिधावेकादशीनिर्णयप्रकरणे स्कन्दपुरा-
णे । 'परमापदमापन्नो हर्षे वा समुपस्थिते । नैकादशीं त्यजेद्य-

स्तु यस्य दीक्षास्ति वैष्णवी । विष्णवर्षिताखिलाचारःस हि वैष्णवे
 उच्यते ' इति । त एते वैष्णवाः प्राचीनार्वाचीनभेदेन बहुविधाः
 सन्ति । तत्राभिनववैष्णवसम्प्रदायप्रवर्तका विष्णुस्वामिरामानु-
 जमध्ववल्लभप्रभृतयः प्रख्याताः कतिचिदाचार्या बभूवुः । तत्र
 विष्णुस्वामिसम्मतसम्प्रदायस्तु प्रवृत्त्युत्तरमचिरेणैव विलुप्तः ॥ त-
 तश्चेदं मतं भूयसा कालेन श्रीवल्लभाचार्यैः समुद्धृत्य पुष्टिमार्गा-
 परनामधेयोऽपूर्वः सम्प्रदायः प्रवर्तयामाचक्रे ॥

विष्णुस्वामिन इतिहासो वल्लभाचार्यमार्गीयग्रन्थेषु प्रसिद्धे
 सम्प्रदायप्रदीपे कथ्यते । यथा दिल्लीनगरे राज्यपदाधिकृतस्य
 कस्य चिन्महाराजस्य सामन्तो द्रविडदेशीयः कश्चन भूपतिरा-
 सीत् । तस्य प्रधानामात्याद्विष्णुस्वामी समजायत । स चाद्वैत-
 सिद्धान्तं खण्डयित्वा साकारसिद्धिलक्षणं वैष्णवसम्प्रदायं प्रवर्त्त-
 यामास । ततस्त्रिदण्डी संन्यासी भूत्वा सिद्धिं गतः इति ॥ अयं च
 शङ्कराचार्यादर्वाचीन इति भाति । यतोऽनेनाद्वितीयनिराकारब्र-
 ह्मप्रतिपादकं शङ्करसम्मतवेदान्तसिद्धान्तं प्रतिक्षिप्य साकारब्रह्म-
 प्रतिपादकं स्वमतं प्रवर्त्तितमिति माधवीयसर्वदर्शनसंग्रहाभिधय-
 न्थाल्लभ्यते । तत्र हि रसेश्वरमतनिरूपणप्रसङ्गे उक्तं यथा ' विष्णु-
 स्वामिमताऽनुसारिभिर्नृपञ्चास्य शरीरस्य नित्यत्वोपपादनाय सा-
 कारसिद्धौ तैरुक्तम् । सच्चिन्नित्यनिजाचिन्त्यपूर्णानन्दैकविग्रह-
 म् । नृपञ्चास्यमहं वन्दे श्रीविष्णुस्वामिसंमतमिति । नन्वेतत् सा-
 वयवरूपवदवभासमानं नृकण्ठीरवारव्यं सदिति न सद्गच्छत इति
 चेन्मैवम् । सनकादिप्रत्यक्षं तमद्भुतं बालकमम्बुजेक्षणमिति पुरा-
 णप्रसिद्धं सहस्रशीर्षेत्यादि श्रुतिसिद्धमित्येवं प्रमाणत्रितयसिद्धं

चृपञ्चाननाङ्गं कथमसत् स्यादिति गर्भश्रीकान्तमिश्रैर्विष्णुस्वामि-
चरणप्रवणान्तःकरणैः प्रतिपादितत्वा ' दिति ॥

अथ रामानुजाचार्यस्य मतमुच्यते । अत्र मते चिदचिदी-
श्वरभेदेन भोक्तृभोग्यनियामकभेदेन वा व्यवस्थितास्त्रयः पदा-
र्याः सन्ति । तदुक्तम् । ' ईश्वरश्चिदचिच्चेति पदार्थत्रितयं हरिः ॥
ईश्वरश्चित इत्युक्ता जीवा दृश्यमचित् पुनः ' इति ॥ तत्र
चिच्छब्दवाच्या जीवात्मानः परमात्मनः सकाशाद्भिन्ना नित्या
अणुपरिमाणाश्च । तथा च श्रुतयः ' द्वा सुपर्णा सयुजा सखाया
समानं दृक्षं परिषस्वजात ' इति । ' न जायते म्रियते वा विप-
श्चित् ' इति । ' वालाघशतभागस्य शतधाकल्पितस्य च । भा-
गो जीव इति प्रोक्तः स चानन्त्याय कल्पते ' इति । अरायमात्रः
पुरुषोऽणुरात्मा चेतसा वेदितव्य, इति च ॥ अचिच्छब्दवाच्यं
दृश्यं जडं जगत् त्रिविधम् । भोग्यभोगोपकरणभोगायतनभे-
दात् । तस्य जगतः कर्त्तापादानं चेश्वरः पुरुषोत्तमो वासुदेवादिप-
दवेदनीयः । स च परमकारुणिको भक्तवत्सलः स्वोपासकानुगु-
णतत्तत्फलप्रदानाय स्वलीलावशादर्चाविभवव्यूहसूक्ष्मान्तर्यामि-
भेदेन पञ्चधाऽवतिष्ठते । तत्र पूर्वपूर्वमूर्त्युपासनया पुरुषार्थप्रति-
पन्थिदुरितनिचयक्षये सति उत्तरोत्तरमूर्त्युपासनायामधिकारः
सम्पद्यते । तदुक्तमाचार्येण । ' वासुदेवः स्वभक्तेषु वात्सल्यात्त-
त्तदीहितम् । अधिकार्यानुगुण्येन प्रयच्छति फलं बहु । तदर्थं
लीलया स्वीयाः पञ्चमूर्त्तीः करोति वै । प्रतिमादिकमर्चा स्यादव-
तारास्तु वैभवाः । सङ्कर्षणो वासुदेवः प्रद्युम्नश्चानिरुद्धकः । व्यूह-
श्चतुर्विधो ज्ञेयः सूक्ष्मं सम्पूर्णषड्गुणम् । तदेव वासुदेवारख्यं परं ब्रह्म

निगद्यते । अन्तर्यामी जीवसंस्थो जीवप्रेरक ईरितः । अर्चोपास-
नया क्षिप्ते कल्मषेऽधिकृतो भवेत् । विभवोपासने पश्चाद्ब्रह्मोपा-
स्तौ ततः परम् । सूक्ष्मे तदनुशक्तः स्यादन्तर्यामिणमीक्षितुम्, इति ।
उपासनं च पञ्चविधम् । अभिगमनमुपादानमिज्यास्वाध्यायो
योग इति श्रीपञ्चरात्रेऽभिहितम् । तत्राऽभिगमनं नाम देवता-
स्थानमार्गस्य संमार्जनोपलेपनादि । उपादानं गन्धपुष्पादिपूजा-
साहित्यसम्पादनम् । इज्या नाम देवतापूजनम् । स्वाध्यायो ना-
मार्थानुसन्धानपूर्वको मन्त्रजपो वैष्णवसूक्तस्तोत्रादिपाठो नाम-
सङ्कीर्तनतत्त्वप्रतिपादकशास्त्राभ्यासश्च । योगो नाम देवताऽनुस-
न्धानम् । एवमुपासनाकर्मसमुच्चितेन विज्ञानेन द्रष्टृदर्शने न-
ष्टे भगवद्भक्तस्य भक्तवत्सलः परमकारुणिकः पुरुषोत्तमः स्वया-
थात्म्यानुगुणं स्वपदं प्रयच्छति । तथा च स्मृतिः । मामुपेत्य पुन-
र्जन्म दुःखालयमशाश्वतम् । नाप्नुवन्ति महात्मानः संसिद्धिं परमां
गता इति । स्वभक्तं वासुदेवोपि सम्प्राप्यानन्दमक्षयम् । पुनरावृ-
त्तिरहितं स्वीयं धाम प्रयच्छतीति च ॥ तदेतत् सर्वं मनसि निधा-
य ब्रह्मसूत्रवृत्तिं भगवद्बोधायनाचार्यकृतां विस्तीर्णामालक्ष्य
महोपनिषन्मतावलम्बनेन ब्रह्मसूत्रभाष्यं रामानुजोऽकार्षीत् ।
तत्र अथातो ब्रह्मजिज्ञासेति सूत्रव्याख्यानशेषे उपसंहृतम् । त-
द्यथा ॥ तस्मात् तापत्रयातुरैरमृतत्वाय पुरुषोत्तमादिपदवेदनीयं ब्र-
ह्म जिज्ञासितव्यमित्युक्तं भवति । अत्र प्रधानत्वादिष्यमाणं ज्ञान-
मिह विधेयम् ॥ तच्च ध्यानोपासनादिशब्दवाच्यं वेदनमेव । न तु
वाक्यजन्यमापातज्ञानम् । पदसन्दर्भश्राविणो व्युत्पन्नस्य विधान-
मन्तरेणापि प्राप्तत्वात् । तथा च श्रुतिः । नायमात्मा प्रवचनेन ल-

भ्यो न मेधया न बहुना श्रुतेन । यमेवैष वृणुते तेन लभ्यस्त-
स्यैष आत्मा वृणुते तनूं स्वामिति । स्मृतिरपि तेषां सततयुक्तानां
भजतां प्रीतिपूर्वकम् । ददामि बुद्धियोगं तं येन मामुपयान्ति ते
इति । पुरुषः सपरः पार्थ भक्त्या लभ्यस्त्वनन्यया इति च । भ-
क्तिस्तु निरतिशयानन्दप्रियानन्यप्रयोजनकसकलेतरवैतृण्य-
वान् ज्ञानविशेष एव । तत्सिद्धिश्च विवेकादिभ्यो भवति । वि-
वेको नामादृष्टादन्नात् सत्वशुद्धिः । अत्र निर्वचनम् । आहार-
शुद्धेः सत्वशुद्धिः सत्वशुद्ध्या विमुक्तिरिति । एतन्मूलकएव रा-
मानुजमतानुसारिभिः पक्के पच्यमाने वाऽन्ने दृष्टिदोषोऽभ्युपे-
यत इति दिङ्मात्रमिह दर्शितम् । विस्तरस्तु तत्सम्प्रदायग्रन्थेभ्यो-
ऽवगन्तव्यः ॥ इति रामानुजाचार्यमतम् ॥

रामानुजाचार्यस्येतिहासः सम्प्रदायप्रदीपे प्रदर्शितो य-
था । अस्ति कश्चित् द्रविडदेशे भूतपुरीनामको ग्रामो यः सम्प्र-
ति प्रेमधुलेत्यभिधीयते । तत्र निवसतः केशवाभिधविप्रस्य भा-
र्यायां मतिनामिकायां रामानुजः समजनि । ततः शङ्करमता-
नुयायिना यादवनाम्ना मातुलेनाध्यापितोऽयं रामानुजोऽभिन-
ववैष्णवसम्प्रदायप्रवर्तको बभूव । अयमाचार्यो विष्णुस्वामि-
शिष्यसन्ताने गृहीतजन्मनो बिल्वमङ्गलस्य पश्चान्मध्वाचार्यस्य
च पुरस्तात् समभवदिति ॥

अथात्र मध्वाचार्यस्य मतमुच्यते । आनन्दतीर्थाभिधः पूर्ण-
प्रज्ञावान्तरनामधेयो मध्वाचार्यः सम्प्रदायान्तरं प्रवर्तयांचकार ।
तन्मते जीवाणुत्वदासत्ववेदापौरुषेयत्वपञ्चरात्रोपजीव्यत्वप्रप-
ञ्चभेदसत्यत्वादि यद्यपि रामानुजमततुल्यमेव तथापि रामानुज-

कल्पितस्तत्त्वविभागो न युक्तः परस्परविरुद्धत्वादिति स्थापयित्वा स्वतन्त्रास्वतन्त्रभेदेन तत्त्वद्वैविध्यं व्यवस्थापितम् । यथोक्तं तत्त्वविवेके । स्वतन्त्रमस्वतन्त्रं च द्विविधं तत्त्वमिष्यते । स्वतन्त्रो भगवान् विष्णुर्निर्दोषोऽशेषसद्गुण इति ॥ ननु सजातीयविजातीयस्यगतभेदशून्यं ब्रह्मैव तत्त्वमिति प्रतिपादकेषु वेदान्तेषु जायत्सु कथमशेषसद्गुणत्वं तस्य कथ्यत इति चेन्मैवम् । भेदप्रमाणविरोधेन तेषां वेदान्तवाक्यानां तत्र प्रामाण्याऽनुपपत्तेः । प्रत्यक्षं तावदिदमस्माद्भिन्नमिति नीलपीतादिभेदमध्यक्षयति । अतएव गवार्थिनो न गवयदर्शनात् प्रवर्तन्ते न च गो शब्दं स्मरन्ति । अनुमानेनापि भेदोऽवसीयते । परमेश्वरो जीवाद्भिन्नस्तं प्रति सेव्यत्वात् । यो यं प्रति सेव्यः स तस्माद्भिन्नो यथा भृत्याद्राजेति । किञ्च सुखं मे भूयान्न मनागपि दुःखमिति पुरुषार्थमर्थयमानाः पुरुषाः स्थपतिपदं कामयमानाः सन्तो न सत्कारभाजो भवन्ति किन्तु सर्वानर्थभाजनम् । यस्तु स्वस्य हीनत्वं स्वामिनस्तु गुणोत्कर्षं वर्णयति तस्मै स्तावकाय प्रीतः स्तुत्योऽभीष्टं प्रयच्छति । तदाह घातयन्ति हि राजानो राजाहमितिवादिनः । ददत्यखिलमिष्टं च स्वगुणोत्कर्षवादिनामिति । एवं च परमेश्वराभेदतृष्णया विष्णोर्गुणोत्कर्षस्य मृगतृष्णिकायमानत्वाभिधानं विपुलकदलीलाभेच्छया जिह्वाच्छेदनमनुहरति । एतादृशविष्णुद्वेषिणामन्धतमसप्रवेशः प्रसज्यते । तदेतत् प्रतिपादितं मध्यमन्दिरेण महाभारततात्पर्यनिर्णये । अनादिद्वेषिणो दैत्या विष्णोर्द्वेषविवर्धिनः । तमस्यन्धे पातयन्ति दैत्यानन्ते विनिश्चयादिति । तस्मात् सेवकैरस्वतन्त्रैर्जीवैः सेव्यस्य भगवतः स्वतन्त्रस्य

॥ प्रकाशश्चतुर्थः ॥

२२५

विष्णोः सेवैव कार्या । सा चाङ्गननामकरणभजनभेदात् त्रिवि-
धा । तत्राङ्गनं नारायणायुधानां चक्रादीनाम् । तच्च तद्रूपस्मरणा-
र्थमपेक्षितार्थसिध्यर्थं च । तथा च शाकल्यसंहितापरिशिष्टम् ।
चक्रं विभर्ति पुरुषोऽभितप्तं बलं देवानाममृतस्य विष्णोः । स
याति नाकं दुरितावधूय विशन्ति यद्यतयो वीतरागाः । देवासो
येन विधृतेन बाहुना सुदर्शनेन प्रयातास्तमायन् । येनाङ्किता
मनवो लोकसृष्टिं वितन्वन्ति ब्राह्मणास्तद्वहन्तीति । अतप्ततनूर्न
तदामो अश्रुते श्रितास इद्वहन्तस्तत् समासतेति तैत्तिरीयोपनिषच्च ।
नामकरणं च पुत्रादीनां केशवादिनाम्ना व्यवहारः सर्वदा तन्ना-
मानुस्मरणार्थः ॥ भजनं दशविधम् । तत्र मनसा दया स्पृहा श्र-
द्धा चेति त्रिविधम् । वाचा सत्यं हितं प्रियं स्वाध्यायश्चेति चतु-
र्विधम् । कायेन दानं परपरिन्नाणं देवपूजनं चेति त्रिविधमिति ।
ततो नापरं कर्त्तव्यमवशिष्यते । प्रसादश्च गुणोत्कर्षज्ञानादेव
नाऽभेदज्ञानादित्युक्तम् । न च तादात्म्यबोधकस्य तत् त्वमसीति
वाक्यस्य व्याकोप इति वाच्यम् । श्रुतितात्पर्यापरिज्ञानात् । य-
दाहुः । आह नित्यपरोक्षं तु तच्छब्दोऽहविशेषतः । त्वच्छब्दश्चा-
परोक्षार्थं तयोरैक्यं कथं भवेत् । आदित्यो यूष इति वत् सादृ-
श्यार्था तु सा श्रुतिः । अतत् त्वमिति वा छेदस्तेनैक्यं सुनिराकृ-
तमिति । तथा च परमा श्रुतिः । जीवस्य परमैक्यं च बुद्धं साह-
स्यमेव वा । एकस्थाननिवेशो वा व्यक्तिस्थानमपेक्ष्य वा । न स्व-
रूपैकता तस्य मुक्तस्यापि विरूपतः । स्वातन्त्र्यपूर्णतेऽल्पत्वपार-
तन्त्र्ये विरूपते इति । अथवा स एवात्मा स्वातन्त्र्यादिगुणोपेत-

त्वादतत् त्वमसि त्वं तन्न भवसि तद्द्रहितत्वादित्येकत्वमतिशयेन नि-
राकृतं तस्माज्जीवेश्वरयोर्भेदएवेति तत्त्ववादरहस्यमातथा च महोप-
निषत्। यथापक्षी च सूत्रं च नानावृक्षरसा यथा॥यथा चोरापहा-
र्यौवा यथा पुंविषयावपि । तथा जीवेश्वरौ भिन्नौ सर्व-
दैव विलक्षणौ । वैलक्षण्यं तयोर्ज्ञात्वा मुच्यते बध्यते ऽन्यथा ।
ब्रह्मा शिवः सुराद्याश्च शरीरक्षरणात् क्षराः। लक्ष्मीरक्षरदेहत्वा-
दक्षराऽतः परो हरिः । स्वातन्त्र्यशक्तिविज्ञानसुखाद्यैरखिलैर्गुणैः।
निःसीमत्वेन ते सर्वे तद्वशाः सर्वदेवताः । विष्णुं सर्वगुणैः पूर्णं
ज्ञात्वा संसारवर्जितः । निर्दुःखानन्दभुङ् नित्यं तत्समीपे स मो-
दत इति । एतच्च रहस्यं पूर्णप्रज्ञेन वायोस्तृतीयावतारं मन्येन म-
ध्वाचार्येण निरूपितं यथा । प्रथमस्तु हनूमान् स्यात् द्वितीयो
भीम एव च । पूर्णप्रज्ञस्तृतीयः स्याद्भगवत्कार्यसाधक इति ॥
इति मध्वमतसंग्रहः ॥

विक्रमशककालस्य त्रयोदशे शतके मध्वाचार्यः समभवत् ।
गुर्जरधराधिपतेः कुमारपालाभिधस्य राज्ञो राज्यसमये सम्प्रदाय
प्रदीपकता मध्वाचार्यस्य समुद्रववर्णनात् । विक्रमार्कसमयात्
प्रगतेषु ११९९ नवनवत्यधिकैकादशशतीमितेषु संवत्सरेषु का-
त्तिकशुक्लदशम्यां कुमारपालस्य राज्याभिषेको बभूवेति प्रव-
न्धचिन्तामणिग्रन्थे मेरुतुङ्गाचार्येण लिखितत्वाच्च ॥

सम्प्रदायप्रदीपे मध्वाचार्यसम्प्रदायप्रवृत्तिकथा यथा ।
गुर्जरदेशे जयसिंहापरनामधेयस्य सिद्धराजस्यानन्तरं कुमारपा-
लाभिधो राजा हेमचन्द्राभिधेन जैनाचार्येण जैनधर्मं ग्राहितः ।

॥ प्रकाशश्चतुर्थः ॥

२२७

ततः स्वीकृतधर्माभिमानेन स राजा स्वराष्ट्रवर्तिनीभिः प्रजा-
भिर्बलात्कारेण जैनधर्मं स्वीकारयामास । अथास्य राज्ञः का-
चित् प्रियवधूर्वेषणवसंप्रदायवर्तिन्यासीत् । सा प्रत्यहं कदाचित्-
समयविशेषे निजभवनवायनं तिरोधानकटालंकृतमासेवमा-
ना घण्टापथे संचरतः शुभ्रपटावगुण्ठितवपुषो जैनधर्मपुषोय-
तीन् बकानिवान्तःकुटिलान् बहिरुपदर्शितविनयसौजन्यान्
समालोच्य सोद्वेगमिदं पद्याद्धं पठतिस्म ' किं करोमि क्व ग-
च्छामि को वेदानुद्धरिष्यती, ति ॥ अथैकदा गौडदेशीयो वेद-
प्रबोधनामा कश्चिद्विप्रो वाराणसीमागतः शुश्राव यथा गुर्जरदेशे
जैनानामतीव प्राबल्यमभवदिति । ततः स भट्टाचार्यः केन-
चिद्विदुषा मित्रेण सह कुमारपालनरपते राजधानीमागत्य जै-
नमुनिवेषेण नगरचर्यावलोकनाय संचरमाणो राजवधूसौध-
सविधमाजगाम । ततस्तया राजवध्वा पठ्यमानं किं करोमि क्व
गच्छामि को वेदानुद्धरिष्यतीति पद्याद्धं श्रुत्वा मन्द्रस्वरेणोदीरया
मास ' मा विषीद् वरारोहे भट्टाचार्योऽस्ति भूतले, इति । एतदा-
कर्ण्य तया समाहूतस्य भट्टाचार्यस्य संगतं बभूव । ततोऽचिरादेव
प्रमाणवादयुक्त्यनुभवदृष्टान्तैः स कुमारपालो भट्टाचार्येणोपदिष्टः
पुनर्वैदिकमार्गमनुससार । तस्मिन्नेव काले कश्चिच्छङ्कराचार्य-
शिष्यवंशीय आचार्यो दक्षिणदेशे गोकर्णक्षेत्रमधिष्ठितो निजान्
विद्वत्तमान् शिष्यानाज्ञापयामास । यथा भवन्तः श्रीमच्छङ्करा-
चार्यप्रतिष्ठापितं सनातनधर्मं समर्थयन्तः सर्वासु दिक्षु सञ्च-
रतेति । एवमाज्ञप्तानां शिष्याणामन्यतमो मध्वाभिधः पण्डितो
निजचेतसि विचारयामास यथाहं नव्यं कमपि सम्प्रदायं प्रव-

र्त्तयिष्यामीति । तादृशो मध्वाशयो गुर्वाज्ञाव्यतिक्रमादिभि-
र्लिङ्गैस्तदानीमेव कैश्चिदुन्नीतः । ततोऽसौ देशान्तरं गत्वा वैष्णव-
सम्प्रादयं रामानुजसम्प्रदायाद्भिन्नं समुद्भावितवान् । कालेन स-
म्प्राप्तप्रतिष्ठो भूत्वा दक्षिणदेशे उडुपीप्रश्नाभिधग्रामे स्वधर्मसं-
स्थानं चक्रे इति ॥

अथात्र वल्लभाचार्यमतं प्रदर्शयते । कश्चिदान्ध्रदेशे कांक-
रवाभिधग्रामे निवसन् कृष्णयजुर्वेदीयापस्तम्बशाखाध्यायी ल-
क्ष्मणभट्टनामा ब्राह्मणआसीत् । स कदाचित् निजपत्न्या सह वा-
राणसीं प्रतस्थ्यात्तस्य पत्नी एलमागारनाम्नी मार्गे एव विक्रमार्कस-
मयात् शरवन्निहवाणेन्दुमिते १५३५ संवत्सरे वैशाखकृष्णैकादश्यां
पुत्रं प्रासूत । ततः प्रोक्तकाले कृतोपनयनोऽयं वल्लभाचार्यो वि-
ष्णुस्वामिमतानुसारेण पुष्टिमार्गापरनामधेयं वैष्णवसम्प्रदायं प्र-
वर्त्तयामास ॥

अत्र मते जीवानामणुत्वं सेवकत्वं च प्रपञ्चभेदसत्यत्वमि-
त्यादयः सिद्धान्ताः प्रायेण मध्वमततुल्या एवा परन्त्वेतावान् वि-
शेषः । वैकुण्ठार्थीश्वरो विष्णुर्मुक्षुभिः सेव्य इति माध्वाः संगिर-
न्ते गालोकाधीश्वरः पुरुषोत्तमः श्रीकृष्ण एव सेव्य इति तु वल्ल-
भीयाः । तथा चोक्तं सिद्धान्तमुक्तावल्यां श्रीवल्लभाचार्येण 'आ-
त्मानन्दसमुद्रस्थं कृष्णमेव विचिन्तयेत् इति। व्याख्यातं चेदं गोस्वा-
मिना श्रीविठ्ठलेश्वरेण । 'कृष्णपदात् पुष्टिमार्गीयभक्तप्रकटित-
निरवध्यानन्देषु विहरन्तमित्यर्थः । ते तु ब्रजरत्नात्मका इति मन्म-
तिः । स आनन्दो भगवत्स्वरूपात्मकस्तद्वत् एव । अतोऽत्रात्मपदं
भगवत्परम्' इति ॥ अङ्कनादिभेदेन त्रिविधा सेवेति माध्वाः ।

फलरूपा साधनरूपा चेत्येवं द्विविधा सेवेति बल्लभीयाः । तत्र मानसी श्रीकृष्णैकप्रवणतारूपा सेवा फलरूपा । शरीरेण धनादिना वा निर्वर्त्यमाना सेवा साधनरूपेत्याहुः । वैकुण्ठलोकावाप्तिर्मुक्तिरिति माध्वाः । गोलोके परमानन्दसन्दोहे वृन्दावने भगवदनुग्रहेण गोपीभावमवाप्य स्वसेव्यस्य श्रीपुरुषोत्तमस्यास्वण्डरासोत्सवे निर्भररसावेशेन सेवैव मुक्तिरिति बल्लभीयाः ॥ तथा चोक्तं । पुष्टिप्रवाहमर्यादानामकग्रन्थे श्रीबल्लभाचार्येण । 'तस्माज्जीवाः पुष्टिमार्गे भिन्ना एव न संशयः । भगवद्रूपसेवार्थं तत्सृष्टिर्नान्यथा भवेत् । स्वरूपेणावतारेण लिङ्गेन च गुणेन च । तारतम्यं न स्वरूपे देहे वा तत्क्रियासु वा । तथापि यावता कार्यं तावत्तस्य करोतिहि ' इति । विवृतं चैतत् कल्याणरायेण । यस्मात् सर्वोत्कृष्टास्तस्माच्छुद्धपुष्टिमार्गीया जीवास्तेभ्योऽन्यजीवेभ्यो भिन्ना एवेत्यर्थः । विपक्षे बाधकमाहुः । भगवदिति । यदि भक्तिमार्गीयाः सर्वोत्कृष्टा न स्युस्तदा साक्षात् पुरुषोत्तमस्वरूपसेवार्थं तत्सृष्टिर्न भवेदिति । भगवतो लीलान्तःपातिनां भक्तानां च स्वरूपादिभिस्तुल्यत्वं न तूत्कर्षापकर्षाविति स्वरूपेणेत्यादि श्लोकस्यार्थः, तथापीति । स्वरूपादेस्तुल्यत्वेऽपि भगवान् स्वस्य कार्यं रमणं स्वभक्तानां च यावता तारतम्येन सित्ध्यति तावत्तारतम्यं प्रकटयति । हि युक्तोऽयमर्थः । उत्कर्षापकर्षवैचित्र्यैर्विना सम्यग्रमणासिद्धेः । अत एव बाललीलादयो युक्तरूपा भवन्ती ' ति ॥ किञ्च बल्लभीया वस्तुतो द्वैतं प्रतिपद्यमाना अपि स्वसिद्धान्ते शुद्धाद्वैतं प्रतिपाद्यं वदन्ति शुद्धावेव जीवात्मपरमात्मानौ यत्तु पराभिमतं तयोर्मायाद्युपाधिवैशिष्ट्यं तत् स-

र्वथा नास्तेव । तस्माद्द्विहविस्फुलिङ्गयोरिव शुद्धयोरेव जीवात्म-
परमात्मनोरैक्यमित्यादिरीत्या शुद्धाद्वैतमततात्पर्यं वर्णयन्तीतिदि-
क् ॥ ॥ इति बलुभीयमतदर्शनम् ॥

अथात्र माहेश्वरमतानि संगृह्यन्ते । तत्र वैष्णवमतं दास-
त्वादिपदवेदनीयं पारतन्त्र्यदुःखावहत्वान्नेप्सितास्पदमित्यरोचय-
मानाः पारमैश्वर्यं कामयमानाः पाशुपता मन्यन्ते पराभिमता
मुक्ता न भवन्ति परतन्त्रत्वादस्मदादिवत् । मुक्तात्मानंश्च परमे-
श्वरगुणसम्बन्धिनः पुरुषत्वे सति समस्तदुःखबीजविधुरत्वात् प-
रमेश्वरवदित्यनुमानं प्रमाणं प्रतिपद्यमानाः परमपुरुषार्थसाधनं
पञ्चार्थप्रपञ्चनपरं पाशुपतशास्त्रमाश्रयन्ते । तस्येदमादिमं सूत्र-
म् ' अथातः पशुपतेः पाशुपतयोगविधिं व्याख्यास्याम ' इति ।
अथ शब्दः पूर्वप्रकृतापेक्षः पूर्वप्रकृतश्च गुरुं प्रति शिष्यस्य प्रश्नः ।
गुरुस्वरूपं च गणकारिकायामुक्तम् ' पञ्चकास्त्वष्टविज्ञेया गण-
श्रैकस्त्रिकाल्मकः । वेत्ता नवगणस्यास्य संस्कृता गुरुरुच्यते ' इ-
ति ॥ लाभपञ्चकं मलपञ्चकमुपायपञ्चकं देशपञ्चकमवस्थापञ्च-
कं शुद्धिपञ्चकं दीक्षाकारिपञ्चकं बलपञ्चकं चेत्यष्टौ पञ्चकानि ।
पञ्चमललघूकरणार्थं मानापमानविरोधिनो येऽर्जनोपाया भै-
क्ष्योत्सृष्टयथालब्धास्त्रयो वृत्तिपदव्यपदेश्यास्तेषामेको गणस्त्रि-
काल्मको गण इत्येवं गणनवकस्य ज्ञानवान् गुरुरित्यर्थः । तत्र
लाभो नाम विधीयमानमुपायफलम् । तत् पञ्चविधम् यदाह ह-
रदत्ताचार्यः । ज्ञानं तपोऽथ नित्यत्वं स्थितिः शुद्धिश्च पञ्चममि-
ति ॥ आत्माश्रितो दुष्टभावो मलः । सोऽपि पञ्चधा । यदाह मि-
थ्याज्ञानमधर्मश्च सक्तिर्हेतुश्च्युतिस्तथा । पशुत्वमूलं पञ्चैते तन्त्रे

हेया विवेकत इति । साधकस्य सिद्धिहेतुरुपायः । स पञ्चविधः ।
 वासचर्या जपो ध्यानं सदा रुद्रस्मृतिस्तथा । प्रतिपत्तिश्च लाभा-
 नामुपायाः पञ्च निश्चिता इति ॥ येनार्थानुसन्धानपूर्वकं ज्ञानत-
 पश्चर्यादिकं वृद्धिं प्राप्नोति स देशः । यदाहा गुरुर्जनो गुहा देशः
 स्मशानं रुद्र एव चेति ॥ वासचर्याजपादीनां पञ्चानामुपायाना-
 मेकैकस्मिन् आलाभप्राप्तेर्यदवस्थानं साऽवस्था । सापि वासच-
 र्यादिविषयभेदात् पञ्चधा ॥ मिथ्याज्ञानादीनां पञ्चानां मलाना-
 मत्यन्तव्यपोहो विशुद्धिः । सापि व्यपोहनीयानां मलानां भेदा-
 त् पञ्चधा ज्ञियते ॥ दीक्षाकारि पञ्चकं चोक्तम् । द्रव्यं कालः
 क्रिया मूर्तिर्गुरुश्चैव हि पञ्चम इति ॥ बलपञ्चकं चोक्तं । गुरुभ-
 क्तिः प्रसादश्च मतेर्द्वैद्वजयस्तथा । धर्मश्चैवाप्रमादश्च बलंपञ्च-
 विधं स्मृतमिति ॥ सर्वमिदं पञ्चार्थप्रपञ्चनंतच्छास्त्रीयाकरग्रन्थतो-
 ऽवगन्तव्यम् ।

प्रकृतसूत्रे अथशब्देन दुःखान्तस्य प्रतिपादनम् । आध्या-
 त्मिकादि दुःखव्यपोहप्रश्नार्थत्वात् तस्य । पशुशब्देन कार्यवर्ग-
 स्य । परतन्त्रवचनत्वात् तस्य । पतिशब्देन कारणस्य । ईश्वरः
 पतिरीशितेति जगत्कारणत्वात् तस्य । तत्र दुःखान्तो द्विविधः सा-
 त्मकोऽनात्मकश्च । तत्रानात्मकः सर्वदुःखानामत्यन्तोच्छेदः । सा-
 त्मकस्तु दृक्शक्तिक्रियाशक्तिलक्षणमैश्वर्यम् ॥ यदस्यतन्त्रं तत्-
 सर्वं कार्यजातं त्रिविधम् । विद्या कला पशुभेदात् । विद्या द्विवि-
 धा बोधस्वभावा चाबोधस्वभावा च ॥ चेतनपरतन्त्रत्वे सत्यचे-
 तना कला । सापि द्विविधा । कार्याख्या कारणाख्या च । तत्र
पृथिव्यादीनि पञ्चतत्वानि रूपादयः पञ्चगुणाश्चेति दशधा कार्या-

॥ आर्यविद्यासुधाकरः ॥

ख्या । कारणाख्या तु त्रयोदशधा । ज्ञानेन्द्रियपञ्चकं कर्मेन्द्रिय-
पञ्चकमध्यवसायोऽभिमानः संकल्पश्चेति वृत्तित्रयम् ॥ पशुर्द्विविधः
साञ्जनो निरञ्जनश्च । तत्र शरीरेन्द्रियसम्बन्धवानाद्यः । तद्रहितो
द्वितीयः । तत् प्रपञ्चस्तु पञ्चार्थभाष्यदीपिकादौ द्रष्टव्यः ॥ समस्त
सृष्टिसंहारानुग्रहकारि कारणम् । स चैकः परमेश्वर एव पतिप्र-
तिशब्दवेदनीयः ॥ चित्तद्वारेणात्मेश्वरसम्बन्धो योगः । स द्विविधः
क्रियालक्षणः क्रियोपरमलक्षणश्चेति भेदात् । तत्र जपध्याना-
दिरूप आद्यः संविद्व्यादिरूपस्तु द्वितीयः ॥ धम्मार्थसाधको
व्यापारो विधिः । सोऽपि द्विविधः । प्रधानभूतो गुणभूतश्च । प्र-
धानभूतः साक्षाद्धर्महेतुश्चर्या । साऽपि द्विविधा । व्रतं द्वारा-
णि च व्रतं चोक्तं भगवता नकुलीशेन । भस्मना त्रिषवणं स्नायी-
त भस्मनि शयीतेति । तथा षडङ्गनियमोऽपि व्रतम् । तदुक्तं सूत्र-
कारेण । हसित गीत नृत्य डुडुकार नमस्कार जप्येति षडङ्गोपहा-
रेणोपतिष्ठेतेति । द्वाराणि तु क्राथनस्पन्दनादीनि । तत्रासुप्तस्यै-
व सुप्तलिङ्गवद्दर्शनं क्राथनम् । वाताभिभूतस्येव शरीरावयवानां
कम्पनं स्पन्दनम् । गुणभूतस्तु विधिश्चर्याऽनुयाहकोऽनुसंध्यं स्ना-
ननिर्माल्यलिङ्गधारणादिः ॥ एतेषां यथायथं सविस्तरं व्याख्यानं
तद्ग्रन्थेभ्योऽवगन्तव्यम् ॥

अत्रेदमवधेयम् । तन्त्रान्तरे दुःखनिवृत्तिरेव दुःखान्तः ।
इह तु पारमैश्वर्यप्राप्तिरपि । अन्यत्र अभूत्वा भाविकार्यम् । इह
तु पश्वादि । अन्यत्रान्यसापेक्षं कारणम् । इह तु निरपेक्षो महे-
श्वर एव । अन्यत्र कैवल्यादिफलको योगः । इह तु पारमैश्वर्य-
दुःखान्तफलकः ॥ ननु यन्निरपेक्षो महेश्वरः कारणमिति महदेत-

दिन्द्रजालम् । तथा सति कर्मवैफल्यं सर्वकार्याणां समसमय-
समुत्पादश्चेति चेन्मैवम् । व्यधिकरणत्वात् । कर्मवैफल्ये किमा-
यातम् । प्रयोजनाभाव इति चेत् कस्य सः किं कर्मिणः किं वा-
महेश्वरस्य । नाद्यः । ईश्वरेच्छानुगृहीतस्यैव कर्मणः सफलत्वनि-
यमात् । न चैवं कर्मस्वप्रवृत्तिः । पशूनां प्रवृत्तेरीश्वरेच्छाधीनत्वात् ।
नापि द्वितीयः । महेश्वरस्यावाप्तकामत्वेन कर्मसाध्यप्रयोजनापे-
क्षाया अभावात् । यदुक्तं समसमयसमुत्पादइति । तदप्ययुक्त-
म् । अचिन्त्यशक्तेर्महेश्वरस्येच्छानुविधायिन्या अव्याहृतक्रि-
याशक्तेः कार्यकारित्वाभ्युपगमादिति सर्वं सुस्थम् । तस्मात् पुरु-
षार्थकामैः पुरुषधौरेयैर्दुःखान्तःपशुः पतिर्योगो विधिश्चेतिपञ्चा-
र्थप्रतिपादनपरं पाशुपतशास्त्रमाश्रयणीयमिति वदन्तीति दिक् ॥
इतिपाशुपतमतदर्शनम् ॥ ॥ ७३ ॥

केचन माहेश्वराः पूर्वोपपादितं कर्मादिनिरपेक्षः परमेश्वरः
कारणमिति पक्षं वैषम्यनैर्घृण्यदोषदूषितत्वात् प्रतिक्षिपन्तः शै-
वागमसिद्धान्ततत्त्वं यथावदीक्षमाणाः कर्मादिसापेक्षः परमेश्वरः
कारणमिति मतमास्थिषत । अयं हि तेषां मतसंग्रहः । त्रिपदार्थं
चतुष्पादं महातन्त्रं जगद्गुरुः ॥ सूत्रेणैकेन संक्षिप्य प्राह विस्तर-
तः पुनरिति ॥ अस्यार्थः । पति पशु पाशरूपास्त्रयः पदार्था यत्रेति
त्रिपदार्थम् । विद्यापादः क्रियापादो योगपादश्चर्यापादश्चेति
चत्वारः पादा यत्रेति चतुष्पादम् । स्पष्टमवशिष्टम् ।

अज्ञो जन्तुरनीशोयमात्मनः सुखदुःखयोः । ईश्वरप्रेरितो
गच्छेत् स्वर्गं वा श्वभमेव वेति न्यायात् स्रक्ष्यमाणप्राणिकर्मापे-

क्षया जगत्कर्त्ताऽस्ति परमेश्वरः । न च स्वतन्त्रताभङ्गः । करणा-
दिसापेक्षस्य कर्त्तुः स्वातन्त्र्यहानेरनुपलम्भात् । नहि कोषाध्य-
क्षापेक्षो राजा प्रसाददानादावस्वतन्त्रइति गीयते । यथोक्तं सिद्ध-
गुरुभिः । स्वतन्त्रस्याप्रयोज्यत्वं करणादिप्रयोक्तृता ॥ कर्त्तुः स्वा-
तन्त्र्यमेतद्धि न कर्म्मार्थनपेक्षतेति । ननु शरीरवता कुलालादिना घ-
टादिकार्यस्य क्रियमाणत्वदर्शनात् जगत्कर्त्तापि परमेश्वरः श-
रीरी स्यात् तथा सत्यस्मदादिवत् क्लेशवानसर्वज्ञः परिमितशक्ति-
मांश्च स्यादिति चेन्मैवम् । प्राकृतशरीरवत एव क्लेशवत्त्वादिनिय-
मात् । परमेश्वरस्य मलकर्म्मादि पाशजालासम्भवेनास्मदादिवत्
प्राकृतशरीराभावात् । ईशानादिमन्त्रकल्पिताभिः पञ्चभिः शक्ति-
भिस्तस्य शाक्तशरीरवत्त्वेन श्रुतत्वाच्च । तथाचोक्तं श्रीमृगेन्द्रेण ।
सर्वज्ञः सर्वकर्त्तृत्वात् साधनाङ्गफलैः सह । यो यज्जानाति कुरुते
स तदेवेति सुस्थितम् । मलाद्यसम्भवाच्छाक्तं वपुर्नैतादृशं प्रभोः ।
तद्वपुः पञ्चभिर्मन्त्रैः पञ्चकृत्योपयोगिभिः । ईशतत्पुरुषाघोरवा-
माद्यैर्मस्तकादिमत् इति । ईशानः सर्वविद्यानामित्यादि मन्त्रपञ्चकं
शतरुद्रीये प्रसिद्धम् । कृत्यपञ्चकं च प्रपञ्चितं भोजराजेन । पञ्च-
विधं तत्कृत्यं सृष्टिस्थितिसंहारतिरोभावाः । तद्वदनुग्रहकरणं प्रो-
क्तं सततोदितस्यास्येति ॥ ननु पञ्चवक्त्रपञ्चदृगित्यादिना आ-
गमेषु मुख्यत एव परमेश्वरस्य शरीरयोगः श्रूयते इति चेत् सत्य-
म् । निराकारे ध्यानपूजाद्यसम्भवेन भक्तानुग्रहार्थं तत्तदाकार-
ग्रहणाविरोधात् । तदुक्तम् । आकारवांस्त्वं नियमादुपास्यो न
वस्त्वनाकारमुपैति बुद्धिरिति । तदित्थं पतिपदार्थो निरूपितः ॥
पशुपदार्थ उक्तः सोमशम्भुना । विज्ञानाकलनामैको द्विती-

यः प्रलयाऽकलः ॥ तृतीयः सकलः शास्त्रेऽनुयास्यास्त्रिविधा मताः । तत्राद्यो मलमात्रेण युक्तोऽन्यो मलकर्मभिः । कलादिभूमिपर्यन्ततत्त्वैस्तु सकलो मतः । तथा च पशुस्त्रिविधः । विज्ञानाकलः प्रलयाकलः सकलश्चेति भेदात् । तत्र कला नाम मायाबन्धो यस्य नास्ति सोऽकलः । विज्ञानेनाकलो विज्ञानाकल इतिव्युत्पत्त्या प्रथमो विज्ञानयोगसंन्यासैर्भोगेन च कर्मक्षये सति मायाबन्धस्याभावात् केवलवक्ष्यमाणमलमात्रयुक्तो विज्ञानाकल इति व्यपदिश्यते । द्वितीयस्तु प्रलयेन कलादेरुपसंहारान्मलकर्मयुक्तः प्रलयाकल इति व्यपदिश्यते । अयमेव सृष्टिसमये मल मायाकर्मात्मकबन्धत्रययुक्तो भूत्वा तृतीयः सकलपदव्यपदेश्यो भवति । सोऽयं पशुपदार्थो निरूपितः ।

अथ पाशश्वतुर्विधः । मल कर्म माया रोधशक्तिभेदात् । तत्र स्वाभाविकी अशुचिता मलः । अनेन हि पुरुषस्याशिवत्वं भवति । तथा चोक्तम् । एकोप्यनेकशक्तिर्दृक्क्रिययोश्छेदको मलः पुंसः ॥ तंडुलतुषवत् ज्ञेयस्ताम्राश्रितकालिकावद्वेति । यत् फलार्थिभिः क्रियते तत् कर्म । तच्च धर्माधर्मात्मकं द्विविधमप्यनादि ॥ मात्यस्यां प्रलये शक्तिरूपेण सर्वं जगत् सृष्टौ तु व्यक्तिं यातीति माया ॥ रोधशक्तिः स्फुटार्था ।

तदित्यं पदार्थत्रितयं संक्षिप्योक्तं शैवागमसारे । शैवागमेषु मुख्यं पतिपशुपाशा इति क्रमात् त्रितयम् । तत्र पतिः शिव उक्तः पशवो ह्यणवोऽर्थपञ्चकं पाशा इति । अणवो जीवाः । अर्थपञ्चकं शब्दादिविषयपञ्चकम् । तच्चेत्तच्चतुर्विधपाशोपलक्षकमिति दिक् । इति शैवमतदर्शनम् ॥

अपरे माहेश्वरा मतान्तरमन्विष्यन्तः परमेश्वरेच्छावशादे-
व जगन्निर्माणं परिघुष्यन्तः स्वसंवेदनोपपत्त्याऽगमसिद्धप्रत्यगा-
त्मतादात्म्ये सति नानाविधमानमेयादिभेदाभेदशाली परमेश्व-
रोऽनन्यमुखप्रेक्षित्वरूपस्यातन्व्यभाक् स्यात्सदर्पणे भावान् प्र-
तिबिम्बवदवभासयतीति भणन्तो बाह्याभ्यन्तरपरिचर्याप्राणा-
यामादिक्लेशवैधुर्येण सर्वसुलभमभिनवं प्रत्यभिज्ञामात्रं परापर-
सिद्ध्युपायमभ्युपगच्छन्तः प्रत्यभिज्ञाशास्त्रमभ्यस्यन्ति । तस्येदं
श्लोकात्मकमादिमं सूत्रम् । ' कथं चिदासाद्य महेश्वरः स्याद्वास्यं
जनस्याप्युपकारमिच्छन् । समस्तसंपत्समवाप्तिहेतुं तत्प्रत्यभिज्ञा-
मुपपादयामि, इति । कथंचिदिति महेश्वराभिन्नगुरुचरणारवि-
न्दसमाराधनेन परमेश्वरघटितेनैवेत्यर्थः । ननु कोसौ परमेश्वरो
यदभेदो गुरावुपदिश्यत इति चेदुच्यते सामानन्दनाथैः । निरुपा-
दानसम्भारमभित्तावेव तन्वते ॥ जगच्चित्रं नमस्तस्मै कलाश्ला-
घ्याय शूलिने इति । तथा एकवारं प्रणामेन शास्त्राद्वा गुरुवा-
क्यतः ॥ ज्ञाते शिवत्वे सर्वस्थे प्रतिपत्त्या दृढात्मना ॥ करणेन ना-
स्ति कृत्यं कापि भावनया सकृत् ॥ ज्ञाते सुवर्णे करणं भावानां
च परित्यजेदिति ॥ ननु प्रत्यगात्मनः परमेश्वराभिन्नत्वे कथं तस्य
संसारबन्ध इति चेदत्रोच्यते तैरेव । एष प्रमाता मायान्धः संसा-
री कर्मबन्धनः । विद्यादिज्ञापितैश्वर्यश्रिद्धनो मुक्त उच्यत इति ।
विद्या च सदा शिवात्मना वेत्ति सदा वेत्ति मदात्मना इत्यादि प्र-
कारा प्रत्यभिज्ञा सोमानन्दनाथपादैरुपदिष्टा । अभिनवगुप्तादि-
भिराचार्यैः कृतप्रतानोप्ययं सिद्धान्तः संक्षेपतः संग्रहमुपक्रममा-
णैरस्माभिरुपेक्ष्यते ॥ इति प्रत्यभिज्ञामतदर्शनम् ॥

अपरे माहेश्वराः परमेश्वरतादात्म्यवादिनोऽपि पिण्डस्थैर्यै
सर्वाभिमतता जीवन्मुक्तिः सेत्स्यतीत्यास्थाय पारदवाच्यं रस-
मेव संगिरन्ते । तथा चोक्तं तैः । संसारस्य परं पारं दत्तेऽसौ पा-
रदः स्मृत इति । रसाणवैप्युक्तम् । षड्दर्शनेपि मुक्तिर्या दर्शि-
ता पिण्डपातने ॥ करामलकवत् सा हि प्रत्यक्षा नोपलभ्यते ॥
तस्मात् तं रक्षयेत् पिण्डं रसैश्चैव रसायनैरिति । ननु विनश्व-
रतया दृष्टस्य देहस्य कथं नित्यत्वमवसीयत इति चेन्मैवं संस्थाः ।
षाट्काशिकस्य शरीरस्यानित्यत्वेपि रसाभ्रकपदाभिलष्यमा-
नहरगौरीसृष्टिजातस्य तस्य नित्यत्वोपपत्तेः । तथाचोक्तं रसहृ-
दये । ये चात्यक्तशरीरा हरगौरीसृष्टिजान्तरं प्राप्ताः ॥ वन्द्यास्ते
रससिद्धा मन्त्रगणः किंकरो येषामिति ॥ तस्माज्जीवन्मुक्तिं समी-
हमानेन योगिना प्रथमं दिव्यतनुर्विधेया । तत्रोपायश्चोक्तो गौ-
रीं प्रति शिवेन । अभ्रकस्तव बीजं तु ममबीजं तु पारदः । अनयोर्मेलनं
देवि मृत्युदारिद्र्यनाशनमिति । अन्यच्च । आयतनं विद्यानां मूलं
धर्मार्थकाममोक्षाणाम् ॥ श्रेयः परं किमन्यच्छरीरमजरामरं वि-
हायैकम् ॥ एकोऽसौ रसराजः शरीरमजरामरं कुरुते इति । र-
समाहात्म्यमुक्तं रसाणवे । दर्शनात् स्पर्शनात् तस्य भक्षणात्
स्मरणादपि । पूजनाद्रसदानाच्च दृश्यते षड्विधं फलमिति ॥ न-
चेदमदृष्टचरमिति मन्तव्यम् । विष्णुस्वामिमतानुसारिभिर्नृप-
ञ्चास्य शरीरस्य नित्यत्वोपपादनात् । अतोऽस्मदिष्टं देहनित्यत्व-
मत्यन्तादृष्टं न भवतीत्यफलं प्रपञ्चेन ॥ इति रसेश्वरमतदर्शनम् ॥

इदमत्रावधेयम् । एवमादयो बहवो माहेश्वराः सम्बभूवुस्ते-
षां केचिन्माहेश्वराः शंकराचार्यात् पुरातनाः सन्ति । आनन्द-

गिरिकृते शंकरदिग्विजये शैवपाशुपतमतस्योपन्यस्तत्वात् ।
नन्वेवं सति वैष्णवमतमरोचयमानाः पाशुपता इति पूर्वोक्तं वि-
रुध्येतेति चेन्नायं विरोधः । विष्णुपुराणपञ्चरात्रादिसिद्धं वैष्णव-
मतं दासत्वादिपदवदनीयं पाशुपता न रोचयन्ते इत्यर्थस्य तत्र
विवक्षणादिति ।

अथ कश्चिदयोध्याप्रान्ताभिजनः सहजानन्दनामा प्राकृ-
तयतिः सौराष्ट्रगुर्जरादिदेशानागत्य तत्तद्देशनिवासिभिर्बहुभिः
प्राकृतजनैर्वर्त्तमानधर्मनामकं स्वोत्प्रेक्षितं मार्गं ग्राहयित्वा स्वा-
मिनारायणपथाब्हयं स्वीयसम्प्रदायं प्रवर्त्तयामास । अयं सम्प्र-
दायो विक्रमार्कशककालस्य त्रिंशदधिकेऽष्टादशे शतके १८३०
प्रवृत्ते ॥ एतत्पथानुयायिनः केचिदभिज्ञाः सम्प्रति स्वसम्प्रदा-
यस्य नामान्तरमुद्धवसम्प्रदायइति व्यपदिशन्ति ॥

एवं बहवः सम्प्रदायमार्गा यद्यपि क्वचित् क्वचित् प्रादुर्भवन्त
उपलभ्यन्ते तथापि न ते प्रौढविचारपरिष्कृता इत्युपेक्ष्यन्ते इति
बोध्यम् ॥

॥ इति भट्टयज्ञेश्वरोन्नीते आर्यविद्यासुधाकरे

॥ चतुर्थः प्रकाशः ॥

॥ ७ ॥

॥ ७ ॥

पञ्चमःप्रकाशः

चतुर्भिः सज्जनानन्दकरैरार्यसुधाकरे ॥ स्थितैः प्रकाशैर्यद्वे-
द्यं तदिदानीं निरूप्यते ॥ तत्र तावत् समनुक्रान्तैस्त्रिभिः प्रकाशैः
प्रवृत्तलक्षणधर्मस्य श्रौतस्मार्त्तभेदेन द्विविधस्यापि वेदमूलक-
त्वेन सप्रमाणस्य स्वरूपमुपदर्शितम् । चतुर्थप्रकाशे तु योगशा-
स्त्रब्रह्ममीमांसामतदर्शनेन निवृत्तलक्षणधर्मस्य ज्ञानमार्गा-
परनामधेयस्य स्वरूपं प्रदर्शितम् । एवं च वेदेन तन्मूलकधर्म-
शास्त्रेण वोपदिष्टएव धर्मः श्रेयस्कामैर्द्विजैरनुष्ठेयइति स्थितम् ॥
नन्वेनमपि पाखण्डिभिश्चार्वाकबौद्धादिभिरुपदिष्टान् वेदबाह्य-
मार्गान् भूयांस आर्यजना अनुसंचेरुः। किं चार्वाचीनैः शैवशा-
क्तवैष्णवापसदैः स्वोत्प्रेक्षितमताभिनिवेशात् स्वानभिमतार्थबोध-
कपुराणादिवाक्यान्यनार्षत्वासुरत्वादिकल्पनाभिर्दूषयित्वा प्रायः
श्रौताध्वनोपि विध्वंसाय प्रवर्त्तितान्नानाविधसम्प्रदायाभासा-
नप्यार्यजना अनुतस्थुः। कोऽत्रहेतुरिति चेत् कलिकाल एवा-
त्रकारणमिति प्रतीमः । यतः कलिकालवशात् प्रणष्टयथार्थ-
ज्ञानदृष्टयोऽमीजना अन्धा इव येन केनाप्युपदिष्टेन कुपथेना-
नुसंचरन्ति । नहि ते स्वयं सत्यथमवगन्तुमीशते । तथा चोक्तं
विष्णुपुराणे । वर्णाश्रमाचारवती प्रवृत्तिर्न कलौ युगे इति । तथा
मनुरपि स्मृतवान् । चतुष्पात् सकलो धर्मः सत्यं चैव कृते युगे ।
नाधर्मेणागमः कश्चिन्मनुष्यान् प्रति वृत्तते। इतरेष्वगमाद्धर्मः
पादशस्त्ववरोपितः॥चौरिकानृतमायाभिर्धर्मश्चापैति पादश इति
अत्रसत्ययुगेतरैस्त्रेतादियुगैःसह चौर्यानृतच्छब्दानां न यथासं-

ख्यम् । सर्वत्र सर्वेषां दर्शनात् । एवं च पूर्वपूर्वयुगापेक्षयोत्तरोत्तरयुगेषु चौर्यान्वितच्छद्मोपलक्षितेनाधर्मैणाभिभूतः पादपादहान्या प्रचरितोधर्मः कलियुगे चतुर्थांशरूपेणावशिष्टोपि कालेनाधर्मभूयिष्ठेन लोपमापत्स्यत इति बोध्यम् ।

ननु ' तपः परं कृतयुगे त्रेतायां ज्ञानमुच्यते ॥ द्वापरे यज्ञमेवाहुर्दानमेकं कलौ युगे ' इति मनुवचनेन कलौ केवलं दानधर्म एवानुष्ठेय इति लभ्यते । किञ्च कलियुगीयधर्मख्यापनार्थं प्रवृत्तेन पराशरस्मृतिग्रन्थेन तु यथायथं सकलो वर्णाश्रमधर्मोऽनुष्ठेय एवेति प्रतिपाद्यते । तथा च परस्परमनयोर्विरोध इति चेन्न । एकोन्यार्थं प्रधाने च प्रथमे केवले तथेति कोशात् । प्रधानार्थकैकशब्दघटितेन प्रकृतमनुवचनेन कलौ दानं प्रधानं महाफलमित्यर्थस्य ज्ञापनेऽपि दानेतरस्य तपोयज्ञादिलक्षणस्य वर्णाश्रमधर्मस्य कलावनुष्ठेयत्वबोधनाभावात् । तथा चैतद्वचनव्याख्यानशेषे कुल्लुकभट्टो बभाषे ' यद्यपि तपः प्रभृतीनि सर्वाणि सर्वयुगेष्वनुष्ठेयानि तथापि सत्ययुगे तपः प्रधानं महाफल मिति ज्ञाप्यते । एवमात्मज्ञानं त्रेतायुगे द्वापरे यज्ञः कलौ दान ' मिति ॥ अत्रेदमवधेयम् । निवृत्तिलक्षणधर्मस्य प्रवृत्तिपूर्वकत्वनियमाद्वेदे प्रथमतो यज्ञदानतपःस्याध्यायादिलक्षणं कर्मकाण्डं समाम्नाय पश्चादुपनिषद्भागेन ज्ञानकाण्डं समाम्नातम् ॥ तत्र यथावर्णं स्वस्वशाखानुसारेण यादृशं यस्य नित्यनैमित्तिकादिकं कर्म वेदे तदुपबृंहकस्मृत्यादौ चोपदिश्यते तादृशं तेनानुष्ठेयमेव । अन्यथा प्रत्यवायः प्रसज्येत ॥ किञ्च स्मृति पुराणादिबोधितो विष्णवाद्याराधनरूपोपि धर्मो यथायथं भावानुसारेणानुष्ठातव्य इति ॥

स्यादेतत् । पुराणप्रतिपाद्यो विष्ण्वाद्याराधनलक्षणो ध-
 र्मो नानुष्ठेयत्वमर्हति । पुराणानां परस्परं विमतिदर्शनेन व्या-
 मोहजनकत्वात् । तथाहि । केषुचिल्लिङ्गादिपुराणेषु रुद्र एव
 जगदीश्वर इति विष्णुपुराणादिषु विष्णुरेव जगदीश्वर इति देवी-
 भागवतादिषु देवी भगवती जगदीश्वरीत्यादि निरूप्यते । न चैकस्यैव
 जगन्नियंतुः परमेश्वरस्य शिवविष्ण्वादिशब्दैर्निरूपणात् शब्द-
 भेदमात्रं न वस्तुभेद इत्यविरोध इति वाच्यम् । यत्र रुद्रो जगदी-
 श्वर इति वर्ण्यते तत्र विष्ण्वादीनां यत्र वा विष्णुर्जगदीश्वर इति
 वर्ण्यते तत्र रुद्रादीनां तदाज्ञावशवर्तित्वादिलक्षणापकर्षस्यापि
 निरूपणात् । एकस्यैव हि युगपदुत्कर्षापकर्षयोरसम्भवाच्च ।
 किञ्च । बहवो जगदीश्वरा इति न सम्भवति । जगत्सृष्ट्यादिनिय-
 मस्याव्यवस्थापत्तेः । न वा कस्यचित् पुराणस्य प्रामाण्यं कस्य-
 चित्त्वप्रामाण्यमित्यपि सम्भवति । सर्वेषां व्यासप्रणीतत्वाविशे-
 षेण तथा कल्पयितुमशक्यत्वात् । अप्रमाणार्थनिरूपणे व्यासस्य
 प्रतारकत्वप्रसङ्गाच्चेति ॥ अत्र केचित् समादधते । एक एव जगदी-
 श्वरोऽस्य विश्वस्य सर्जनाय राजसं परिपालनाय सात्त्विकं संव्हा-
 राय तामसं लीलाविग्रहमुपादत्ते । तत्तल्लीलाविग्रहोपहितश्च प-
 रमेश्वरो ब्रह्मविष्णुरुद्रादिशब्दैर्व्यपदिश्यते । लीलाविग्रहाणामा-
 नन्त्येपि ब्रह्मविष्णुरुद्राणां नानन्त्यम् । ब्रह्मत्वादिविभाजकानां
 रजःप्रभृतिगुणानां परिगणितत्वात् । एवं चैको विष्णुरेको रुद्र
 इत्याकारिका पौराणिकी प्रसिद्धिरप्युपपद्यते । रुद्रादीनां प्रत्येक-
 मनन्तलीलाविग्रहशालित्वं तु इष्यत एव । सहस्राणि सहस्रशो

ये रुद्रा अधिभूम्यामित्यादि श्रुतेः । नमोस्त्वनन्ताय सहस्रमूर्त्तये
इत्यादि स्मृतेश्च । रुद्राराधनविधिशेषतया लिङ्गादिपुराणेषु वि-
ष्णुप्रभृतीनामपकर्षवचनं विष्ण्वाराधनविधिशेषतया च विष्णुपु-
राणादिषु रुद्रायपकर्षवचनं न दोषायानहि निन्दा निन्द्यं निन्दितुं
प्रवर्त्तते अपि तु स्तुत्यं स्तोतुमिति न्यायात् ॥ लीलाविग्रहभेदं चे-
त्थमुदाहरन्ति । गङ्गामूर्द्धनि शीतदीधितिकला मौलौ ललाट-
स्थले ज्वाला हौतवही गले गरलजा लेखा च नीलाकृतिः ॥ स-
र्वाङ्गेपि च दृष्टिकर्षणकरी कर्पूरकान्तिः परा यस्याङ्गेपि च कापि
पङ्कजमुखी कस्मैचिदस्मै नमः ॥ तथा । यस्याङ्गे जलदद्युतिः क-
टितटे सौवर्णवर्णा पटीनेत्रे फुल्लसरोरुहप्रतिमता वक्त्रे शशा-
ङ्गाकृतिः । कण्ठे कौस्तुभकान्तिरुज्ज्वलतमा वक्षस्थले चोत्तमा
काप्यम्भोजमुखी पदे सुरसरित् कस्मै चिदस्मै नम इति ॥ एवं
च तत्तल्लीलाविग्रहभेदमात्रं न वस्तुभेद इति न कश्चिद्विरोध इ-
ति । अपरे त्वेवं समादधते । ' इन्द्रं मित्रं वरुणमग्निमाहु रथो दि-
व्यः स सुपर्णो गरुत्मान् । एकं सद्विप्रा बहुधा वदन्त्याग्निं यमं
मातरिश्वानमाहु ' रिति ऋग्वेदे श्रवणात् ' एकं सन्तं बहुधा क-
ल्पयन्ति यो देवानां नामधा एक एव ' इति तथा 'एको देवः स-
र्वभूतेषु गूढः सर्वव्यापी सर्वभूतान्तरात्मा । कर्म्मार्ध्यक्षः सर्वभू-
ताऽधिवासः साक्षी चेता केवलो निर्गुणश्चे ' त्याद्यन्यत्रापि श्रव-
णाच्चैक एव परमात्मा समस्तोपाधिर्वाजितो निराकारोपि निजा-
चिन्त्यवैभवेन निग्रहानुग्रहसमर्थः सर्वान् लोकान् नियमयतीति
परमेश्वर इत्यभिधीयते । स एव चैहिकामुष्मिकश्रेयस्कामैर्जनै-
रुपासितव्यः । तस्मिंश्च निराकारे परब्रह्मण्युपासकानां चि-

त्तावतरणायावलम्बनीयानामाकारविशेषाणामवश्यापेक्षणीयत्वे
ब्रह्मविष्णुशिवादिरूपैरग्निवायुसूर्यादिरूपैर्वा तस्यैव भूम्नः परमात्म-
नो विभूतिविग्रहान् ज्ञापयित्वा यत्र वैदिके सूक्तादौ यत्र वा पुरा-
णादौ यो यो देवःस्तुत्यत्वेनाभिप्रेयते तस्य तस्य परब्रह्मत्वेन विव-
क्षणाद्युज्यत एव सर्वोत्तमत्वेनवर्णनम् । तथा प्रस्तुतदेवप्रशंसा-
र्थमेव वर्ण्येतरदेवानां कार्यब्रह्मत्वे न विवक्षणादपकर्षाभिधानम-
पि युज्यत एवेति न वर्ण्येतरनिन्दायाः स्वार्थे किञ्चित्तात्पर्यमस्ति ।
तथा च न्यायविदो वदन्ति, न हि निन्दा निन्द्यं निन्दितुं प्रवर्ततेऽ-
पितु स्तुत्यं स्तोतुम् इति । स्पष्टश्चायमर्थो महाभारते शान्तिपर्वणि
मोक्षधर्मै जापकोपाख्याने । तत्र हि सकामैर्भेददर्शिभिर्जापकैः
प्राप्याणां तत्तद्देवलोकानां नरकत्वमुक्तं भीष्मेण । ततः प्रसिद्धं
निरयपदार्थमवबुध्य कथं शुभकर्मकारिणामप्यशुभनरकप्रा-
प्तिरित्याश्चर्यवति युधिष्ठिरे 'कीदृशं निरयं यान्ति जापका वर्णय-
स्व मे' इति पृच्छति सति भीष्म उवाच 'अमूनि यानि स्था-
नानि देवानां परमात्मनाम् । नानासंस्थानवर्णानि नानारूपफला-
नि च ॥ दिव्यानि कामचाराणि विमानानि सभास्तथा । आँक्री-
डा विविधा राजन् पद्मिन्यश्चैव काञ्चनाः ॥ चतुर्णां लोकपाला-
नां शुक्रस्य च बृहस्पतेः । रुद्रादित्यवसूनां च तथान्येषां दिवोक-
साम् ॥ एते वै निरयास्तात स्थानस्य परमात्मनः । अभयं चानि-

१ उपासकचित्तवृत्तीनां स्वभावतो वैचित्र्याच्चिन्तनीयाकाराणामपि यथा-
यथं बहुविधत्वमावश्यकमिति भावः ॥

२ महाबुद्धीनाम् । ३ क्रीडास्थानानि उद्यानानीत्यर्थः ।

४ परमात्माभिन्नं स्थानं विवृणोति अभयमित्यादिना अभयं भयशून्यं य-
तोऽनिमित्तं स्वभावसिद्धम् । क्लेशैरविद्याऽस्मितारागद्वेषाभिनिवेशाख्यैः समा-
वृतं तत् स्थानं न भवति । असंगत्वादागन्तुकमपि भयं तत्र नास्तीति भावः ॥

मित्तं च न तत् क्लेशसमावृतम् ॥ द्वाभ्यां मुक्तं त्रिभिर्मुक्तमष्टाभि-
स्त्रिभिरेव च । चतुर्लक्षणवर्जं तु चतुष्कोण विवर्जितम् ॥ अं प्रहर्ष-
मनानन्दमशोकं विगतक्लमम् । आत्मकेवलतां प्राप्य तत्र गत्वा न
शोचति । ईदृशं परमं स्थानं निरयास्ते च तादृशा ' इति ॥ तथो-
क्तरीत्या विष्णुपुराणे विष्णोः परब्रह्मत्वेन विवक्षणादितरदेवानां
तु कार्यब्रह्मत्वेन विवक्षणाद्भावनातारतम्येनैश्वर्यवत्तया तत्तल्लो-
कानां सातिशयत्वेन दुःखकरत्वान्नरकशब्दव्यवहार्यत्वमभिप्रे-
यते । एवमन्यदप्युदाहर्त्तव्यम् । किञ्च विष्णुभजनं शिवभ-
जनं वा न सुरापानादिवद्भागतः प्राप्तम् । येन निन्दार्थवादानुमि-
तनिषेधबलादनर्थकरं स्यात् । एवं च स्वस्वभावानुसारेण तैस्तै-
रुपासकैर्हरिहराद्याकारभेदेनापि तदेवैकं परं ब्रह्म विविधलिपि

१ द्वाभ्यां प्रियाप्रियाभ्यां मुक्तम् । अशरीरं वावसन्तं न प्रियाप्रिये स्पृ-
शत इति श्रुतेः । यतस्त्रिभिः प्रियाप्रियहेतुभिर्गुणैर्मुक्तम् । तथा भूतेन्द्रियमनो-
बुद्धिवासनाकर्म वायवः । अविद्याचेत्यमुं वर्गमाहुः पुर्यष्टकं बुधा इत्युक्ता-
भिरष्टाभिः पुरीभिर्मुक्तम् ॥ एतदपि कुत इति चेद्यतस्त्रिभिः ज्ञेयज्ञानज्ञातृभावैर्मुक्तम् ॥

२ इदमपि कुतः । यतश्चतुर्लक्षणवर्जितम् । लक्ष्यते ज्ञायते विषयस्वरूपं यै-
स्तानि लक्षणानि दृष्टिश्रुतिमतिविज्ञातिरूपाणि तत्र रूपादिहीनत्वान्न प्रत्यक्ष-
स्य विषयः । जातिगुणक्रियाशून्यत्वान्न शब्दस्य ॥ असङ्गत्वेन सम्बन्धाग्रहान्ता
नुमानस्यासर्वसाक्षित्वेनाजडत्वाच्च न बुद्धेः । तथा च श्रुतिः । 'न दृष्टे द्रष्टारं पश्येर्न श्रुतेः
श्रोतारं' शृणुयान्न मते मन्तारं मन्वीथा न विज्ञातेर्विज्ञातारं विजानीया, इति ॥

३ उक्तैरेव दृष्ट्यादिविषयहेतुभूतैरूपादिमत्वादिभिश्चतुर्भिः कोणैर्वर्जितम्
तथा चास्थूलमनणु इत्याद्याः श्रुतयः परमात्मनि सर्वविशेषान्निषेधन्ति ॥

४ प्रहर्ष इष्टलाभजं सुखम् आनन्दस्तद्भोगजं सुखं ताभ्यां हीनमप्रहर्ष
मनानन्दम् । शोक आभ्यन्तरं दुःखम क्लमो बाह्यं दुःखं ताभ्यां हीनं ॥

५ विगलिताशेषविशेषतया आत्मकैवल्यं प्राप्तः सन्न न शोचति । तरति शोक-
मात्मवित् ब्रह्मवेद ब्रह्मैव भवतीत्यादि श्रुतेः ॥

६ ईदृशम् उक्तलक्षणं परमं निरतिशयस्वरूपं स्थानम् ॥ ते च पूर्वोक्ताः तादृ-
शाः सातिशयत्वेन हर्षशोकप्रदास्तत्तद्देवलोका निरया वेदितव्या इत्यर्थः ॥

भेदेन समानमक्षरमिवाधिगम्यते । किञ्च ' तं यथा यथोपासते तथेतः प्रेत्य भवन्ती ' ति श्रुतेस्तत्तद्भावनावतां वैकुण्ठकैलासादि लोकप्राप्तिस्तत्सारूप्यप्राप्तिश्च कीटशृङ्गन्यायेन सम्पद्यते । सर्वथापि तत्तद्देवतोपासनाबोधकविधीनामद्वितीयपरब्रह्मभावनायामेव पर्यवसानं न तु द्वैतभावनायामिति तत्त्वं तमिमं पौराणं भाषाभेदमजानन्तोऽर्वाचीनाः शैववैष्णवापसदाः पारमार्थिकं श्रुतिसिद्धमैकात्म्यं बाधमाना मुधैव परस्परं कलहायमानाः परमप्रयोजनात् च्यवन्त एवमतथा च स्मर्यते।ब्रह्माणं केशवं रुद्रं भेदभावेन मोहिताः॥पश्यन्त्येकं न जानन्ति पारवण्डोपहता जना इति॥

सांख्यन्यायमीमांसादिदर्शनानामप्यापाततो भासमानो विसंवादः प्रोक्तयैव दिशा परिहर्त्तव्यः । तथाहि । शून्यमात्मेति माध्यमिका बौद्धाः । क्षणिकं विज्ञानमेवात्मेत्यपरे बौद्धाः । अस्ति नित्यस्थायी कश्चिदात्मेति जैनाः । कर्त्तेति नैयायिका मीमांसकाश्च । सांख्यास्तु नायमात्मा कर्त्ता किन्तु भोक्तैवेति वदन्ति । समस्तोपाधिशून्यं शुद्धचैतन्यमात्मेत्यौपनिषदाः प्रमाणयन्ति। तथा चैवं रूपाभिर्वादिविप्रतिपत्तिभिर्यद्यपि व्यवहारदशायामात्मस्वरूपे सन्त्वेनेके विकल्पास्तथापि ' सर्वं ज्ञानं धर्मिण्यभ्रान्तं प्रकारे तु विपर्यय, इति न्यायाद्यथा घटवस्तुनि तत्साक्षात्कारसाधने चक्षुरुन्मीलनादौ च सर्वेषामविसंवाद एव तथा निरस्तसमस्तविषयदर्शनं मुक्तिरिति मुक्तात्मस्वरूपे शमदमोपरतितितिक्षाद्यात्मके तत्साधने च सर्ववादिनामविवाद एवेत्यैकमत्यं सर्वदार्शीनामवगन्तव्यम् ॥ एतदेवाभिसन्धाय महिम्नः स्तोत्रे पुष्पदन्तेनाभ्यधायि ' त्रयी सांख्यं योगः पशुपतिमतं वैष्णव-

मिति प्रभिन्ने प्रस्थाने परमिदमदः पथ्यमिति च ॥ रुचीनां वैचि-
व्यादृजुकुटिलनानापथजुषां नृणामेको गम्यस्त्वमसि पयसाम-
र्णव इव, इति ॥

इदमत्रावधातव्यम् । यः कश्चिन्न्याय्य आचारः सर्वं शास्त्र-
मिति श्रुतिः ॥ यदन्याय्यमशास्त्रं तदित्येषा श्रूयते श्रुतिरिति स्म-
रणात् सर्वापि न्याय्यः सदाचारलक्षणो धर्मः सप्रमाण एव ।
तत्र मन्दाधिकारिणा विशुद्धज्ञानोदयाय मलिनवासनाकलु-
षितस्य निजान्तःकरणस्य परां शुद्धिमाकाङ्क्षमाणेन कोपि
न्याय्यः पन्था अधिगन्तव्य इति प्राप्ते यो यस्य कुलक्रमागतः
सतस्याभयप्रद इत्यार्यजनसिद्धान्तः । यदाह भगवान् मनुश्वतुर्थे-
ऽध्याये ' येनास्य पितरो याता येन याताः पितामहाः ॥ तेन
यायात् सतां मार्गं तेन गच्छन् न रिष्यत, इति । एवं शास्त्रवि-
हितं धर्ममनुतिष्ठन् धनाद्यभावेनावसीदन्नपि कदाचिन्नाधर्मं बु-
द्धिं कुर्यात् । यद्यप्यधर्मव्यवहारिण आपततो धनादिसम्प-
द्भागिनो ऽपि केचित् दृश्यन्ते तथापि तेषां पापाचाराणां शीघ्रं
धनादिविपर्ययोऽपि बहुशो दृश्यत एव । किञ्च परिपालितः प-
शुर्गवादिर्यथा वाहदोहाभ्यां सद्यः फलति नैवमधर्मः किन्तु
क्रमेणावर्त्तमानोरूढपदो रोग इव कालेन फलोन्मुखीभवन्नय-
मधर्मः स्वाश्रयं पुमांसं सपूलघातं हन्ति । अतएव स्मर्यते ।
धर्मं शनैः सञ्चिनुयाद्वल्मीकमिव पुत्तिकाः । परलोकसहाया-
र्थं सर्वभूतान्यपीडयद् । नामुत्र हि सहायार्थं पितामाता च ति-

१ इदं वचनं महाभारते मोक्षधर्मे गोकपिलीयाख्याने यद्यदाचरतेशास्त्रमर्थं
सर्वप्रवृत्तिषु इतिश्लोकव्याख्यायां नीलकण्ठभट्टेनोपन्यस्तम् ॥

ष्ठतः । न पुत्रदारं न ज्ञातिर्धर्मस्तिष्ठति केवलः ॥ तस्माद्धर्म
 सहायार्थं नित्यं सञ्चिनुयाच्छनैः । धर्मेण हि सहायेन तमस्तर-
 ति दुस्तरमिति ॥ तस्मात् स्वस्य निःश्रेयसमिच्छता मनुजेन प्रथम-
 तः सद्धर्मपथमनुसृत्य यमनियमनिषेवणेन समनस्कानीन्द्रि-
 याणि निरुध्यात्मवशं नयेत् । तथा सतीन्द्रियप्रणालिक्रयान्तः
 करणे संक्रामन्तीनां मलिनवासनानां द्वारगुह्या संक्रमाभावात्
 संक्रांतपूर्वाणां च तासां सुकृतसलिलप्रवाहेण प्रक्षालनाच्च
 परा विशुद्धिश्चित्तस्य सम्पद्यते ॥ यद्यपीन्द्रियनिरोधोऽतीव दुष्कर-
 स्तथापि तदुपायः प्रदर्शितो महाभारते मोक्षधर्मे २६९ अ-
 ध्याये 'नाक्षैर्दीव्येनाददीतान्यवित्तं न वा योनीयस्य वित्तं प्रगृ-
 ह्णात् । क्रुद्धो न चैव प्रहरेतधीमांस्तथास्य स्यात् पाणिपादं
 सुगुप्तम् ॥ नाक्रोशमृच्छेन्न मृषा वदेच्च न पैशुनं जनवादं
 च कुर्यात् । सत्यव्रतो मितभाषोऽप्रमत्तस्तथाऽस्य वाग्द्वार-
 मथो सुगुप्तम् । नानाशनः स्यान्न महाशनः स्यादलोलुपः साधुभि-
 रागतः स्यात् । यात्रार्थमाहारमिहाददीत तथाऽस्य स्याज्जाठरी द्वा-

१ दुस्तरं तमः नरकादिदुःखमधर्मजन्यम् । २ ब्रह्मचर्यं दयाक्षान्तिधर्या-
 नं सत्यमकल्कता । अहिंसाऽस्तेयमाधुर्येदमश्रेतियमाः स्मृताः ॥ स्नानं मौनोपवा-
 सेज्यास्वाध्यायोपस्थनिग्रहाः । नियमागुरुशुश्रूषाशौचाक्रोधाप्रमादताइतियाज्ञव-
 ल्कयोक्तायमादयः ।

३ अन्यस्य परस्य वित्तं धनं नाददीत चौर्यकापट्यादिना नात्मसात् कु-
 र्यात् । तथा योनौ कुले भवतीति योनीयः कुलीनस्तथा न भवतीत्ययोनीयस्त-
 स्यात्पुरुषस्य वित्तं न प्रतिगृण्णीयात् असत्प्रतिग्रहान्निवर्त्ततेत्यर्थः ॥ ४ आक्रोशं
 न ऋच्छेत् न कस्यापि निंदां प्रत्यभिगच्छेत् न कंचिदपि निर्देदित्यर्थः ।

७ देहयात्रानिर्वाहाथर्म ॥

रगुप्तिः॥न वीरपत्नीं विहरेत नारीं न चापि नारीमनृतावाह्यीत।
 भार्याव्रतं ह्यात्मनि धारयीत तथास्योपस्थद्वारगुप्तिर्भवेत ॥ मो-
 घान्यगुप्तद्वारस्य सर्वाण्येव भवन्त्युता॥ किं तस्य तपसा कार्यं किं
 यज्ञेन किमात्मने, ति ॥ तदेवं यथायथं सद्गर्मानुष्ठानेन प्रक्षीण-
 समूलमलिनवासनो नितान्तनिर्मलस्वान्तो नरोत्तमो विदितवेद्यः
 सन् कृतार्थः सम्पद्यते ॥यदाह भगवान् मनुः । इन्द्रियाणां निरो-
 धेन रागद्वेषक्षयेण च॥ अहिंसया च भूतानाममृतत्वाय कल्पते,
 इति सर्वैष्टसिद्धिः ॥

श्रुतिस्मृत्यादिवाक्यानि ग्रन्थकारवचांसि च ॥

प्रमाणमनुरुध्यैव विचारोऽत्र मया कृतः ॥

अथापि चेन्मनुष्यत्वात् स्वलनं मम लेखने ॥

क्षन्तुमर्हन्ति विद्वांसः सारमार्या हि गृह्णते॥

चिमणाजीतनूजेन दाक्षिणात्येद्विजन्मना ॥

यज्ञेश्वरेण विप्रेण ग्रन्थ एष समग्रथि ॥

शालिवाहनशाकेऽस्मिन् नागेभर्षि धरा(१७८८)मित ॥

शुक्ले नभस्ये पूर्णाऽभूद्ग्रन्थोयं प्रतिपत्तिथौ ॥

वेदादिग्रन्थपाथोधिमन्थनेन समुद्धृतः ॥

विद्यासुधाकरः सोऽयमानन्दयतु सज्जनान् ॥

॥ इतिश्रीभट्टयज्ञेश्वरोन्नीते आर्यविद्यासुधाकरे पञ्चमः प्रकाशः ॥

॥ समाप्तोऽयं ग्रन्थः ॥

१वीरपत्नीं नारीं न विहरेत पराङ्गनोपभोगं वर्जयेदिति भावः।वीरपदं परपुरुषो-
 पलक्षणम्। अपि च नारीं स्वपत्नीमनृतौ ऋतुकालादन्यत्र नावह्यीत संभोगायेति
 शेषः। ननु तर्हि सामान्यवनितया यथाकामं विहारोऽभ्यनुज्ञायतइत्याशङ्कयामाह
 भार्याव्रतमिति । व्रतशब्दोत्र तन्मात्रोपभोगे वर्त्तते पर्यव्रतमित्यादौ यथा ॥

aryavidyasadhara.

di arya di Antiochthonea p 4-8

(inflava kakea = carafus aryawandol)

Tibeta in diwiskta pa 7

titante faite yata fangate takarplutazo diram utpatanti 5

di Gaxa, Yaona, fad ray, Manu in chubuk xatiya, dfo
colat fof di Gominiffthofrit di Wiober pitri, mati etc.

di nu apabhakta - froom fad 11

di Manifa aryaculataeva samad bhutah 11.

di tesham aryatam pralytam 11. ^{nyl.} (di Kikaha
di anarya)
byginal.

min orl zeit fof aryapajotpathi, if will ad foma fad 12.

di arya di Veda

urpahn girixananadeu, gramanageradan 13

falka nu Baid gabant Padu, kanta Bafkullu 20/14
Gardel ind Doffpofol im Rix 15.16.

Bampf, konylofa Wada (di Roataca kchringe) 17.18 im Veda

fou de fofa, ylarfzontya Uha di Doffp (waxatopi) 19-30
yoga Bhatta Moxha Mataca Pandita

guti amote fomaing min faite fou mardlofa Wioberfong 20 (in de
fawite mard Doffp mardol.) (nyy panyof yant Doffp!)

ham Doffp mard will abgelfon, dfo di Margal in Leddona
fo Doffp im Veda will kofa 21 (fadl.)

di Wad utu toah panyan (wailiffpudaxaripen) na dadasa
varam mardant Doffp. Doffp yadant! 21.104

di Wioberf mard ved. Doffp ind di Doffpoyon di wioberfadan
yada will ind Margal di Doffp yantofyafon 22 (kutan in foff
nyfaw)

axara 22-24 koma in Veda aw, ind mard, min di Wiober
patala 24, handas (hadanef, teshu vixadinam waxpatadifon)

xwabhaaja (yatap.), pankti (10800 di Veda)

ny Doffp fof (!). ^{unlofpan} dyl. di in de Dornal-zelloufon fof in Veda
balantada kuffantib 26- in kofononin (Dornfonfonof)

owathanu in Rix; aryadigralagatijada fof ind di wioberf.

Folga di Doffp yofffiden; 14 Monath in Is ind 1322. fof in Kathakogifon

min jetha di p... Veda ... 28

bi Panini III, lipixasa, tibixasa 28.29

Pan. abu f... Varyayru, Kopadewa ...
Gomathiba, ... To. 6, 4, 9, (tam, vil.
varam, indro vyaxarot ..)

di Glarb ... dhaoma ya ... 30.31,
... dhaoma adyadom |
resp. ... veda ...

4 Veda, resp. ... 33, 34 (Yajna, Patanjali, ...
... Rik jetha!)

Mahabhasya " 107 adhvaryavah 1000 vastma ...
9 dha atharvavedah 34. 44

Rik etc di Rik 34 ff. ...
fuktam dividham 36 (richi° devata°, chandah°

richidam catuvidhyam 38 richi (di ...
richiputra, richixa (rajanya, vaishya, ...)
bhavas (2 from deva' deva' ...)

... 40 (...) - 44
...
... 48

Rik di Yajus 44 - 47 (Yajnavalkya ...)
... etc.

... 48
& kalpantra
... 57

... di Yajus ...
... 57, 58 (...)

... 60

... 25 ... 46.

...
... 103.

vidya it ... 105

grihastha 106-152
Yajñit 106 ff. sapinda 107 gasthanitadi x107

artham nama pravasa 108

kanyaya asthane vashe vidhah pravastah 109 (nara in rajodhana)

paravivaha 112 gyan vidha savivaha 117-130

Levatalp as arekahi kistah putah 117 ff Kali 125

Polygami 112 rita yudhamanya

gand samahyopasaram 136

man nityakoma i. divataram 138

darsidhama 139 parva mahayajrah 141 brahma°
vaigandevah 142

baidolavratinam, padbandino 144

Padraaya 'ahirah 145 Kantharavena 146

Gradha 148 ff

vanapasthagama 153 - 4. samanya 153-6

tipurana 157-9

tanta 159 (n. k. ganti gantil), sandhi:

samagaranatanta, 5, Kanthasambhita Sanaka° Sanandana° Sanatsumara°
Guxa°

Kulabanta, 64, mahamaya gambacantantini in ff diganta 160

migrakani tantani bhuvanagvaritankam dekhinamuttsambhita jhata.
gashatantram kalavillitankam etc.

Kaulamargapratipadaxani 64 tantani 160 asyogal

1. andrajatixavidyatmaram mahamaya gambacantanya 161
Protalabante gantixanjanapadukudisi dhyah 162
sompata

carvaxa - madhyamixa - yogacara - sankantixa - vaitkhatixa - shata.
bhedena 6 natixah 163

carvaxa (bhikapati matanuvirah natixah, romanch) Mathosidruis 163

dhanyathi, matyathi n. d. Bhadhy Pat. 6 163 (in carvaxa in 161)

4. bhupar bhikapati 164 = lokayatam (lokavayatam vishitam) 165

2-5 buddhamatani 165

Karabhavsha - khicaran. 167 madhyamixadidan caturam eham bodha.

gita bhagavan buddha eva 173







FEB 76



LIBRARY OF CONGRESS



0 039 308 297 5